

ئەكبەر جايبىار

بەدلىق

قەشقەر ئۇيغۇر نەشرىياتى



ئەكبەر جاپپار 1966 -
 يىل 9 - ئاينىڭ 7 - كۈنى
 قەشقەر شەھىرىدە زىيالى
 ئائىلىسىدە تۇغۇلغان ؛ 1985 -
 يىلى خىزمەتكە قاتنىشىپ
 1992 - يىلىغىچە پەيلۇ
 تۈرمىسىدە خىزمەت قىلغان ؛
 ھازىر قەشقەر ئەمگەك بىلەن
 تەربىيىلەش ئورنىدا ئىشلەيدۇ .
 ئەكبەر جاپپار 1992 -
 يىلى ئىجادىيەتكە كىرىشكەن
 بولۇپ ، ھازىرغا قەدەر ئاپتونوم
 رايونىمىزدىكى ھەر دەرىجىلىك
 گېزىت - ژۇرناللاردا يۈز
 پارچىدىن ئارتۇق شېئىر ،
 يىگىرمە نەچچە پارچە ھېكايە -
 نەسرلىرى ئېلان قىلىنغان .
 ئەكبەر جاپپار شىنجاڭ
 يازغۇچىلار جەمئىيىتى ، قەشقەر
 ۋىلايەتلىك يازغۇچىلار
 جەمئىيىتىنىڭ ئەزاسى ؛ شىنجاڭ
 ئۇيغۇر ئاپتونوم رايونلۇق
 ئەمگەك بىلەن تەربىيىلەش
 ئىلمىي تەتقىقات جەمئىيىتىنىڭ
 ھەيئەت ئەزاسى .

ئەكبەر جاپبار

بەدەن

(ھېكايە - نەسرلەر)

قەشقەر ئۇيغۇر نەشرىياتى

图书在版编目(CIP)数据

代价:维吾尔文/艾克拜尔·加帕尔著,一喀什:喀什维吾尔文出版社,1999.7

ISBN7-5373-0716-4

I. 代... II. 艾... III. 短篇小说—作品集—中国—当代—维吾尔语(中国少数民族语言) IV. I 247.7

中国版本图书馆CIP数据核字(1999)第31188号

喀什维吾尔文出版社出版发行

(喀什市塔吾孜路14号 邮编:844000)

各地新华书店经销

喀什维吾尔文出版社印刷厂印刷

787×1092毫米 1/32开本 5.25印张 1插页

1999年7月第1版 1999年7月第1次印刷

印数:1 ——— 6080 定价:6.50元

مۇندىرىجە

ھىكايىلار


- قىممەتلىك يادنامە 3
- يامان ۋاقىت 14
- جىلغىدىكى مۇھەببەت 17
- بەدەل 44
- ئېچىلغان سىر 54
- پاجىئەنىڭ ئاخىرى 89
- كۆلەڭگە 110

نەسرلەر

- بالا بەرگەن ئوي 127
- كۈر 129

130 ئالماشقان ئورۇن
132 يوشۇرۇن سۆيگۈ
133 سىناق
135 يول
137 دادا ، مېنى كەچۈرمەسەن ؟
139 ئۆلۈم ئالدىدىكى خەت
142 مېنى كەچۈر
145 ئاقىۋەت
147 ئارمان كۈيلىرى





قىممەتلىك يادنامە

تويۇم بولۇپ ئۈچىنچى كۈنى ئەتىگەن ئايالىم ۋە
ئۆيدىكىلەر بىلەن ھويلىدىكى سۇپىدا ئولتۇرۇپ ناشتا
قىلىۋاتاتتۇق ، دەرۋازا ئېچىلىپ ، يېزىلىق پوچتا - تېلېگراف
پونكىتىنىڭ خىزمەتچىسى تۇرسۇن ئاكا كىرىپ كەلدى -
دە ، بىز بىلەن تىنچلىق - ئامانلىق سوراشقاندىن كېيىن
يانچۇقىدىن بىر پارچە تېلېگرامما قەغىزىنى ئېلىپ :
— ئىدارىڭىزدىن كەپتۇ ، — دەپ ماڭا بېرىپ ،
چايغا زورلىغىنىمىزغا ئۇنىماي چىقىپ كەتتى .
مەن تېلېگراممىنى ئېلىپ ئوقۇدۇم . ئۇنىڭدا :
« كاماندېروپكىغا چىقىسىز ، تېزىدىن ئىدارىغا قايتىڭ » دەپ
يېزىلغان ئىدى . تېلېگراممىنى ئوقۇپ بولۇپ زۇۋان
سۈرمەي تۇرۇپلا قالدىم . مېنىڭ بۇ ھالىتىمنى كۆرگەن
ئۆيدىكىلەر :

— نېمە گەپ ئىكەن ؟ — دەپ سوراشتى .

— باشقا گەپ يوق ، ئىدارىدىن « تېز كېلىڭ »

دەپتۇ ، ئىچكىرىگە بارىدىغان ئىش ئىكەن ، — دېدىم .

— بۇ قانداق گەپ ؟ توي قىلغاندا ئۇزاقراق ئارام ئالىدىغان ئىش يوقمىكەن ؟ بولدى ، بولدى ، يەنە بىر ھەپتىدىن كېيىن بارساڭمۇ خىزمەت قېچىپ كەتمەيدۇ ، — دېيىشتى ئاتا — ئانام تەڭلا .

— توغرا چۈشەنمىسەك بولمايدۇ ، مەن بىر دۆلەت كادىرى ، ئارام ئالىمەن دەپ جىددىي خىزمەتكە سەل قارىسام بولماس ، — دېدىم چاندۇرماستىن ئاستا ئايالىمغا قاراپ . ئۇ ، پىيالىنى تۇتقىنىچە لام — جىم دېمەي يەرگە قاراپ ئولتۇراتتى . مەن چالا — بۇلا ناشتا قىلغاندىن كېيىن ھۇجرا ئۆيىگە كىرىپ ، سەپەر تەييارلىقىغا تۇتۇش قىلدىم . كىيىملەرنى سومكىغا سېلىۋاتسام ، ئايالىم يېنىمغا كېلىپ خۇددى ئاتا — ئانىسىدىن ئايرىلىپ قالغان يېتىم بالىدەك بىچارە قىياپەتتە يەرگە قاراپ تۇرۇپ :

— بۈگۈنلا ماڭامسىز ؟ — دەپ سورىدى .

مەن ئۇنىڭ ئىككى قولىنى چىڭ تۇتۇپ :

— ھەئە ، بۈگۈن چۈشتىن كېيىنكى ئاپتوبۇستا ماڭىمەن . قانداق ، « مېنى تاشلاپ كەتتى » دەپ رەنجىمەيدىغانسىز ؟ ئىش تۈگىگەن ھامان قايتىپ كېلىمەن ، — دېدىم پەس ئاۋازدا .

— ياق ، رەنجىمەيمەن ، — ئۇ قولىنى ئاستا تارتىۋالدى — دە ، كىيىملىرىمنى سومكىغا سېلىشقا باشلىدى .

مەن بۇ ئايرىلىشنىڭ ئۇنىڭغا نەقەدەر ئېغىر كېلىۋاتقانلىقىنى سەزدىم . دېمىسىمۇ بۇ ئايرىلىش ماڭىمۇ شۇنداق تەس كېلىۋاتاتتى . كىمىڭمۇ يېڭى توي قىلىپ ئۈچىنچى كۈنى ئايالىدىن ئايرىلغۇسى كەلسۇن .

مەن ئالىي مەكتەپتە ئوقۇۋاتقان ، ھەتتا خىزمەتكە چىققاندىن كېيىنمۇ ئۆزۈم بىرەر قىز بىلەن تونۇشۇپ باقمىغانلىقىم ئۈچۈن ، ئاخىر ئۆيدىكىلەرنىڭ ، « يېشىڭ چوڭ بولۇپ قالدى ، تويۇڭنى قىلمىساق بولمايدۇ ، سەن لايىق تاپمىغان بولساڭ بىز تېپىپ تويۇڭنى قىلىپ قويىمىز » دېگەن گېپىگە قوشۇلۇپ ، سىڭلىم روشەننىڭ دوستى — بۇ ئايالىم بىلەن تېخى بىر ئاي ئالدىدا يۈز كۆرۈشۈپ ، توي قىلىشقا پۈتۈشكەن ئىدىم . بىر ئۆيدە تۇرغان بىر - ئىككى كۈن ئىچىدە ئۇنىڭ بىلەن خېلى ياخشى كېلىشىپ قالغان ئىدىم . بۇرۇن كۆرۈشمىگەن بولغاچقىمىكىن ياكى ئۆزۈمنىڭ جىمغۇرلۇقىمدىنمىكىن ، بىز تېخى كۆپ پاراڭلاشمىغان ئىدۇق . توي ئاخشىمى : « بىز بۇرۇن مۇھەببەتلىشىپ باقمىغان ، لېكىن مۇھەببىتىمىزنى تويدىن بۇرۇن مۇھەببەتلىشكەنلەرنىڭ مۇھەببىتىدىنمۇ مۇستەھكەم قىلىپ قۇرۇپ چىقىپ ، تۇرمۇشىمىزنى كۆڭۈللۈك ئۆتكۈزۈمىز » دېگەن ئىدىم .

مەن ئايالىمنىڭ ھەرىكەتلىرىگە يەر تېگىدىن سەپسىلىپ تۇراتتىم . ئۇ ، كىيىملەرنى سومكىغا سېلىپ بولۇپ ئالدىغا كېلىپ :

— كىيىملەرنى سېلىپ بولدۇم ، ئالدىنغان باشقا نەرسىلەر بولسا دەڭ ، تەييارلاپ بېرى ، — دېدى كۆزۈمگە تىكىلىپ قاراپ .

مەن ئىختىيارسىز ئۇنى باغرىمغا باستىم . ئۇمۇ مېنى چىڭ قۇچاقلاپ تۇرۇپ ، پەسى ئاۋازدا :

— بېرىپلا خەت يېزىڭ ، مەن سىزنى ئەسلەپ تۇرىمەن ، — دېدى مەندىن تەسلىكتە ئۆزىنى تارتىپ ، — ئاپتوبۇسقا ئولگۈرەلمەيسىز ، ئەمدى مېڭىڭ ، مەن روشەن بىلەن سىزنى ئۇزىتىپ قوياي .

بۇنىڭدىن يېرىم يىل بۇرۇن نەشردىن چىققان « سەھرا ئوغلى » دېگەن شېئىرلار توپلىمىنى ئۇنىڭغا تەڭلەپ :

— ماقۇل ئەمىسە ، بۇ مېنىڭ يازغان كىتابىم ، يەنە باشقا كىتابلارمۇ بار ، زېرىكىڭىز ئوقۇڭ ، — دېدىم . ئۇ ، كىتابىنى قولغا ئېلىپ ئېچىپ ، كىتابىنىڭ بىرىنچى بېتىگە بېسىلغان سۈرىتىمنى كۆرۈپ مېيىغىدا كۈلدى . دە :

— روشەن ، ئاكام يېزىقچىلىققا قىزىقىدۇ ، دېگەن . ئەسلىدە كىتابىڭىزمۇ نەشر قىلىنىپتىكەن . دە . بۇ كىتابىنى چالا قويماي ئوقۇپ چىقىمەن . سىزنىڭ يەنە مۇشۇنداق كىتابلاردىن كۆپرەك نەشر قىلدۇرۇشىڭىزنى تۆت كۆزۈم بىلەن كۈتىمەن ، — دېدى ئەستايىدىللىق بىلەن .

مەن ئۆيىدىكىلەر بىلەن خوشلاشتىم ، سىڭلىم ، ئايالىم ئۈچىمىز يېزىمىزدىن شەھەرگە كىرىدىغان كىرا

مەپىسىگە ئولتۇرۇپ ، ئاپتوبۇس مېڭىشقا بەش مىنۇت قالغاندا بىكەتكە كىردۇق . ئاپتوبۇس قوزغالدى . سىڭلىم نېرىراققا قاراپ تۇردى . ئايالىم ئاپتوبۇسقا ئەگىشىپ كېلىپ گەپ قىلىشقا تەمشەلدى ، نېمىشكىكىن بىر ئېغىزمۇ گەپ قىلماي ئىچ - ئىچىدىن بۇقۇلداپ بىغلاپ كەتتى . دېرىزىدىن بېشىمنى چىقىرىپ ئارقامغا قارىسام ، سىڭلىم روشەن ئايالىمنىڭ ئارقىسىدىن كېلىپ ئۇنىڭغا بىر نېمىلەرنى دېدى . ئايالىم ئاستا - ئاستا مېڭىشتىن توختىدى . مەن :

— خەير ، خۇداغا ئامانەت ! — دەپ ئايالىم بىلەن سىڭلىمنىڭ قارىسى يىتكۈچە ئىختىيارسىز ئارقامغا قاراپ ئولتۇردۇم . شۇندىلا كۈنلارنىڭ « نىكاھ ئىسسىق » دېگەن گېپىنىڭ ھەقىقەتەن راست ئىكەنلىكىگە ئىشەندىم .

ئىدارىغا بېرىپ ئەتىسى رەھبەرلىكىنىڭ ئورۇنلاشتۇرۇشى بىلەن ، يىللاردىن بېرى قېچىپ كەتكەن جىنايەتچىلەرنى تۇتۇش ئۈچۈن ئىككى نەپەر خىزمەتدەشم بىلەن ئىچكىرىگە يۈرۈپ كەتتىم . ئىچكىرىنىڭ ھەرقايسى ئۆلكە ، شەھەر ۋە ناھىيىلىرىدە ساق توققۇز ئاي تۇردۇق . بۇ توققۇز ئاي جەريانىدا مەن ھەر كۈنى ئاخشىمى ، توي قىلىپ ئۈچىنچى كۈنى ئايرىلىپ كەتكەن ، مېنى كۈتۈپ تەشنا بولۇۋاتقان ئايالىمنى ۋە ئۆيدىكىلەرنى ئەسلەپ تۇردۇم ، ئۇلارغا ئايدا بىر يارچە خەت يېزىپ تۇردۇم . بىراق بىزنىڭ تۇرمىدىغان جايىمىز مۇقىم بولمىغاچقا ،

ئۆيدىكىلەر مېنىڭ تاپشۇرۇقۇم بويىچە ماڭا جاۋاب خەت يازمىدى. ئۇلار مېنىڭ ئەھۋالىمنى بىلىپ تۇرغان بولسىمۇ، مەن ئۇلارنىڭ ئەھۋالىنى بىلەلمىدىم. تېلېفوندا سۆزلىشەي دېسەم، ئۆيىمىز سەھرادا بولغاچقا مۇمكىن بولمىدى. قاچقان بەش نەپەر جىنايەتچىنى تۇتۇپ ئىشلىرىمىزنى ئاخىرلاشتۇرغاندا، مېنىڭ ئۆيىدىن ئايرىلغىنىمغا توققۇز ئاي بولۇپ قالغان ئىدى. قايتىپ كېلىپ ئاۋۋال ئىدارىغا خىزمەتلەردىن دوكلات بەردىم، ئاندىن ياتاققا قايتىپ تۇرۇشۇمغا ئىدارىمىزنىڭ مۇئاۋىن باشلىقى كېلىپ:

— يولداش ئەركىن، سىلەر جاپا چەكتىڭلار، خىزمەتنى مۇۋەپپەقىيەتلىك ئورۇنداپ قايتىپ كەلدىڭلار. بولۇپمۇ سىز توي قىلىپ ئۈچىنچى كۈنى ئۆيىدىن ئايرىلىپ، توققۇز ئايدىن بېرى ئۆيدىكىلەر بىلەن كۆرۈشمىدىڭىز. ئىدارىدىن سىزنى مەخسۇس ماشىنا بىلەن يۇرتىڭىزغا ئاپىرىپ قويۇشنى ئورۇنلاشتۇردۇق، تېزىدىن تەييارلىق قىلىپ، بۈگۈنلا يولغا چىقىڭ. — دېدى. شۇندىلا كۆڭلۈم بىر ئاز ئارامغا چۈشتى. باشقىچىلا خۇش بولۇپ كەتتىم. راست گەپنى قىلغاندا، قاننىم بولغان بولسا، ھازىرنىڭ ئۆزىدىلا ئۇچۇپ بېرىپ، ئايالىم ۋە ئۆيدىكىلەرنى كۆرگۈم بار ئىدى.

ئىدارە باشلىقى ئەكرەم ئۇنىمىغىنىمغا ئۇنىماي، مېنى ئۆزى ئولتۇرىدىغان «سانتانا» ماركىلىق ماشىنا

بىلەن يۇرتقا يولغا سالدى . نەچچە ئايدىن بېرى كۆرۈشكە تەشنا بولغان يۇرتۇمغۇ يېتىپ كەلدۇق . ماشىنا بىزنىڭ ئۆيىنىڭ ئالدىدا توختىدى . مەن ماشىنىدىن چۈشۈپ ھويلىغا كىرسەم ، ھويلىدا لىق ئادەم ، تولىسىنىڭ بېلىگە ئاق باغلاغلىق . كۆز ئالدىمىدىكى بۇ كۆرۈنۈشلەرنى كۆرۈپ ، ئۆيىدە « مۇسەبەت بولغان ئوخشايدۇ » دەپ بولغۇچە ، ئانام ، دادام ، سىڭلىم ۋە قېيناتام ، قېيناناملار مېنى ئارىغا ئېلىپ يىغلاشقا باشلىدى . كۆڭلۈمدە قانداقتۇر بىر گۇمان پەيدا بولدى - دە ، دەرھال :

— گۈلسۈم قېنى ؟ — دەپ سورىدىم . ئۇلار بۇ گەپنى ئاڭلاپ تېخىمۇ يىغلاپ كېتىشتى . تۇغقانلاردىن بىرسى كېلىپ ، بېشىمدىكى قاسقان شەپكەمنى ئېلىپ ، تۇماق ، ئۇزۇن چاپان كىيىدۈرۈپ ، بېلىمگە ئاق باغلاپ قويدى . مەن شۇندىلا ئايالىم گۈلسۈمنىڭ قازا قىلغانلىقىنى بىلىدىم - دە ، ئۆزۈمنى تۇتالماي ئۈن سېلىپ يىغلاپ كەتتىم . ئۆيدىكىلەرمۇ ماڭا قوشۇلۇپ خېلى يىغلىغاندىن كېيىن يىغىسىنى زورغا بېسىپ ، مېنى سەۋر قىلىشقا دەۋەت قىلدى . مەن قولۇمغا ئېسىلىپ يىغلاپ تۇرغان سىڭلىم روشەنگە قاراپ :

— روشەن ئېيتىڭ ؟ گۈلسۈمگە نېمە بولدى ؟ — دەپ سورىدىم . سىڭلىم يىغلاپ تۇرۇپ ، ئۇنىڭ ئۈچ كۈننىڭ ئالدىدا تۇغۇتىدا قازا قىلغانلىقىنى ئېيتتى . مەن ئۆزۈمنى تۇتۇۋالالماي يىغلىغان پېتىم ھۇجرا ئۆيگە كىرىپلا

ئىشىككە يۆلىنىپ يىغلاپ كەتتىم . بىردەمدىن كېيىن
سىڭلىم روشەن كىرىپ :

— ئاكا ، گۈلسۈم سىزگە بۇ خەتنى يېزىپ
قالدۇرغان ، — دەپ يانچۇقىدىن بىر پارچە خەتنى ئېلىپ
بەردى . مەن كۆز ياشلىرىمنى سۈرتۈپ خەتنى ئوقۇشقا
باشلىدىم :

« سۆيۈملۈكۈم ئەركىن ، مېنى كەچۈرۈڭ ! مەن سىزنى
تاشلاپ كېتىدىغان بولدۇم . ئەسلىدە مەن سىز ئۆيگە كەلگەندە
ئوماق بالىمىز بىلەن بىرگە سىزنى خۇشال - خۇرام قارشى ئېلىشىم
كېرەك ئىدى . بىراق ، شۇم ئەجەل بۇنىڭغا يول قويمىدى .
دوختۇرنىڭ ئۆيدىكىلەرگە « ئانىسىنىڭ ئەھۋالى ئېغىر ،
پەقەت بولمىغاندا بالىسىنىڭ ھاياتىنى ساقلاپ قېلىشقا بولىدۇ »
دېگەنلىكىنى ئاڭلاپ قالدىم . تەقدىر بىزنىڭ پېشانىمىزگە شۇنداق
پۈتكەن ئوخشايدۇ . گەرچە مەن ئۆلۈپ كەتسەممۇ ، مەن ئۈچۈن
ئوغۇل - قىزلىقى نامەلۇم سەببى بالىمىز ئىككىمىزنىڭ ۋىسال
ئارزۇسىغا قانمىغان ئىككى كۈنلۈك مۇھەببىتىمىزنىڭ يادنامىسى
بولۇپ قالىدىغان بولدى . مەن دوختۇرغا : (بالامنى ساقلاپ
قېلىڭلار ، بۇ مېنىڭ ئەركىنىگە قالدۇرغان قىممەتلىك يادنامام بولۇپ
قالسۇن) دېدىم .

سۆيۈملۈكۈم ئەركىن ، مېنىڭ سىزنى نەقەدەر ياخشى
كۆرىدىغانلىقىمنى بىلمەيسىز ؟! مەن سىزنى بىز تونۇشۇپ توي
خېتى ئالغان كۈندىن باشلاپ چىن دىلىمدىن ياخشى كۆرۈپ
قالغان ئىدىم . بىراق ، توي قىلىپ بىر ئۆيدە ئاران ئىككى كۈن

تۇرالدىق . مەن بۇنى سىزدىن كۆرمەيمەن ، مەن سىزدىن
مىننەتدار .

ئەركىن ، ھاياتىمنىڭ ئاخىرقى مىنۇتلىرىدا يېنىمدا بولغان
بولسىڭىز ، تېخى تولۇق قانالمىغان دىدارىڭىزغا قېنىۋېلىپ ئۆلۈپ
كەتكەن بولساممۇ مەيلىتى . سىزنى بۈگۈنكىچە كۈتتۈم ، بىراق سىز
كەلمىدىڭىز . ئەزرائىل ئەتراپىمدا چۆرگىلەپ يۈرىدۇ . سىز بىلەن
يۈز كۆرۈشلەيمەي ئارماندا كېتىدىغان بولدۇم .

سۆيۈملۈكۈم ئەركىن ، سىز ئىرادىلىك ياش . سىزگە
دەيدىغىنىم ، غەيرەتلىك بولۇپ ، يەنىلا قەلىمىڭىزنى ئاۋۋالقىدەك
تەۋرىتىپ تۇرۇڭ . سىزنىڭ يېڭى نەتىجىلەرنى قولغا
كەلتۈرۈشىڭىزگە ئىشىنىمەن . ھەر ئىككى ئۆيدىكىلەرنىڭ ھالىدىن
ياخشى خەۋەر ئېلىڭ . بەلكىم ، سىز ئۆيگە كەلگەندە مەن بالامنى
قالدۇرۇپ ، ئاللىبۇرۇن ئۇ دۇنياغا سەپەر قىلغان بولارمەن . روھىم
بولسىمۇ سىزنى بىر كۆرۈشكە تەشنا . تۇپراق بېشىمغا كېلىپ مېنى
يوقلاپ قويۇڭ .

سۆيۈملۈكۈم ئەركىن ، قورسىقىم بەك ئاغرىپ كېتىپ ،
خەتنى يازالمىۋاتىمەن ، يەنە دەيدىغان نۇرغۇن گەپلىرىم بار
ئىدى ، خەير ، دېيەلمىدىم ، ئاخىرەتتە دېيىشەرمىز . ھە راست ،
ئىككىمىزنىڭ توي خېتىگە چۈشكەن ھېلىقى سۈرەتنى چوڭايتىپ
رامكىغا ئېلىپ قويدۇم ، ياخشى ساقلاڭ . كىتابىڭىزغا بىر كۈبلىت
شېئىر يېزىپ قويدۇم . ئەڭ ئاخىرىدا دەيدىغىنىم ، بالا ، ئانا مېھرىگە
تەشنا ، سىزگە بەخت تىلەيمەن .

سىزنى كۆرۈشكە تەشنا بولۇپ ، كۆزلىرى ئوچۇق كەتكەن

ئايالىڭىز گۈلسۈم .

خەتنى ئوقۇپ بولۇپلا ئۇدۇل قەبرىستانلىققا
يۈگۈردۈم ...

— گۈلسۈم ...! گۈلسۈم ...! — دەپ نەچچە رەت
توۋلىدىم . كۆپ يىغلىغانلىقىمدىنمىكىن تاڭ ، ئۈنۈمۈ
پۈتۈپ ، سەل ھالىمدىن كېتىپ قاپتىمەن . ئارىلىقتا
قانچىلىك ۋاقىت ئۆتتىكىن بىلىمدىم . بىرسى قولتۇقىمدىن
يۆلەپ ئورنۇمدىن تۇرغۇزۇپ :

— ئەركىن ، سەۋر قىلىڭ ، — دېدى . قارىسام
ئىدارىمىزنىڭ باشلىقى ئەكرەم بىلەن ئىككى نەپەر
خىزمەتدېشىم ، مېنىڭ ۋە ئايالىمنىڭ ئۆيىدىكىلەر تۇرۇپتۇ .
مەن ئۆزۈمنى تۇتۇۋالالماي ئەكرەمگە ئېسىلىپ يىغلاپ
تۇرۇپ :

— بىز بىر ئۆيدە ئاران ئىككى كۈن تۇرغان ، مەن
ئايالىمغا يۈز كېلەلمەيمەن ، — دېدىم . ئۇلار مېنى
قەبرىستانلىقتىن سۆرىگەندەك ئېلىپ مېڭىشتى . مەن
كەينىمدە قېلىۋاتقان قەبرىگە قاراپ :
— گۈلسۈم ، مېنى كەچۈرۈڭ ! — دەپ ئۈنلۈك
توۋلىدىم .

— بالام قېنى ؟ — سورىدىم مەن ئۆيگە كېلىپلا
روشەندىن .

ئۇ ، كارىۋات ئۈستىدە تاتلىق ئۇخلاۋاتقان بالىنى

ئېلىپ كەلدى . مەن بۇ دۇنياغا كۆز ئېچىپلا ئانىسىز قالغان
يۈرەك پارەمنى باغرىمغا بېسىپ ، پېشانىسىگە يېنىش -
يېنىشلاپ سۆيىدۈم .

1995 - يىل ، 10 - ئاي



يامان ۋاقىت

جىگەر ياللۇغى كېسەللىكىگە گىرىپتار بولغانلىقىم ئۈچۈن ، كېسەلخانىدا يېتىپ داۋالنىشىمغا توغرا كەلدى . بىراق ، ئالدىن تۆلەيدىغان پۇل بولمىغانلىقتىن ، ئىدارىدىن قەرز ئېلىشقا مەجبۇر بولۇپ ، ئەھۋالنى بايان قىلىپ ئىلتىماس يېزىپ ئىدارە باشلىقىنىڭ ئىشخانىسىغا كىردىم . ئۇ ، ئىلتىماسىمنى كۆرۈپ بېشىنى سىلاپ تۇرۇپ كەتتى ، ئاندىن ماڭا قاراپ :

— سىز تازىمۇ يامان ۋاقىتتا كېسەل بولۇپ قاپسىز ، ھازىر پۇل ئۆزىنىڭ كۈچىنى كۆرسىتىۋاتىدۇ ، ئىدارىمىز پۇلغا شۇنچە ئېھتىياجلىق . بىراق . پۇل يوق ، ئىدارىمىز پۇل ناپالمايۋاتقاندا سىزگە پۇل ھەل قىلىپ بېرەلمەيمىز ، — دېدى ئۇ بىر ھازاغىچە چۈشەندۈرۈپ ، — ھازىرچە ئۆزىڭىز ئامال قىلىپ تۇرۇڭ ، كېيىنرەك بىرنەرسە دېيىشەرمىز .

گەرچە پۇت - قولۇمدا ماڭغۇدەك مادار بولمىسىمۇ ، خان قايغۇسىدا بىرنەچچە تونۇشۇمنىڭكىگە بېرىپ پۇل

سوراپ باقتىم . ھەممىسى ، « يامان ۋاقىتتا كېلىپ قاپلا ... » دەپ ، تۈرلۈك سەۋەبلەرنى كۆرسىتىپ چىرايلىق ئۇزىتىپ قويدى . ئاخىر ، شەھەردە رېستوران ئاچىدىغان ساۋاقدېشم ساۋۇت ئېسىمگە كېلىپ ، شۇنىڭ قېشىغا باردىم .

رېستوراندا ئادەم كۆپ بولۇپ ، ھەممىسى شىركەپ ھالىغا كەلگەچكە ، ھېچكىم بىلەن ھېچكىمنىڭ كارى يوق ئىدى . تاماق ئۈستىلىگە تولۇپ كەتكەن ھەر خىل قورۇملار بېگىلى ئېغىز يوق مۇزلاپ كەتكەن ، ئەمما رومكا - قەدەھلەر سوقۇشتۇرۇلۇپ ، سورۇن قىزىپ كەتكەن ئىدى . توساتتىن ئاشۇلارنىڭ ئارىسىدىكى باشلىقىمىزغا كۆزۈم چۈشۈپ قالدى . ئۇنىڭ يېنىدا بىر قارا سومكىنى بېقىنغا قىستۇرۇۋالغان مالىيە بۆلۈمىنىڭ باشلىقى ھەمدە سالاپەتلىك نۆت - بەش كىشى ئولتۇراتتى . ئۇلارنىڭ يۇقىرىدىن خىزمەتلەرنى كۆزدىن كەچۈرۈشكە كەلگەن كىشىلەر ئىكەنلىكىنى پەرەز قىلدىم . چۈنكى ، بىرنەچچە كۈننىڭ ئالدىدا ئىدارىدا شۇنداق گەپلەر بولغان ئىدى . كۆڭلۈم بىرنەرسىنى تۇيغاندەك بولدى . ئۇلارغا كۆرۈنمەي ئاسنىلا ئىچكەركى ئۆيگە كىرىۋالدىم ھەمدە دېرىزىدىن ئۇلارغا سەپسىلىپ ئولتۇردۇم . بىر چاغدا ئىدارە باشلىقىمىز مالىيە بۆلۈم باشلىقىنىڭ قۇلىقىغا بىر نەرسىلەرنى پىچىرلىدى ، ئۇ دەرھال يۇل تۆلەيدىغان يەرگە كەلدى . بىرنەچچە مىنۇت ھېسابلاشقاندىن كېيىن ، قولىتۇقىدىكى ھېلىقى سومكىدىن بىر تۇتام يۇلنى ئېلىپ

سانىدى ، ئاندىن پۇل ئالغۇچىغا بەردى . پۇل ئالغۇچىمۇ بىر قۇر سانىۋېتىپ ، « توغرىكەن ، 3 مىڭ يۈەن » دەپ تارتمىغا سالدى . مالىيە بۆلۈم باشلىقى پۇلنى تۆلەپ بولۇپ سىرتقا قاراپ ماڭدى . قالغانلار تېخىچە ئۆز ئورنىدا قەدەھ سوقۇشتۇرۇۋاتاتتى . ئۇ نەگە بارىدىغاندۇ ، دەپ بولغۇچە قايتىپ كىردى . قولىدا بىر يەشەك تۇراتتى . سورۇنغا بېرىپ يەشەكنىڭ ئاغزىنى ئاچتى . ئاۋۋال باشلىقلاردىن باشلاپ ھەممە ئادەمگە تۆت بولاقتىن تاماكا تارقىتىپ چىقتى ، ھەتتا چەكمەيدىغانلارنىڭمۇ قولىغا تۇتقۇزۇپ قويدى . مەن شۇ چاغدىلا باشلىقىمىزنىڭ ئاغزىدىن چىققان « يامان ۋاقىت » دېگەن سۆزنىڭ مەنىسىنى چۈشەنگەندەك بولدۇم .

1996 - يىل ، 3 - ئاي



جىلغىدىكى مۇھەببەت

ئىتنىڭ قاۋىغان ئاۋازىنى ئاڭلاپ كۆزۈمنى ئاستا ئاچتىم . پۈتۈن بەدىنىم سىرقىراپ ئاغرىپ ، دەھشەتلىك ئۇسسۇزلۇق دەستىدىن ئوت بولۇپ يانغانچە ئوڭدا يېتىپتىمەن . ئۆزۈمنىڭ نەدە ياتقانلىقىمنى ۋە يېنىمدا ئادەم بار - يوقلۇقىنى تازا ئاڭقىرالماي ، قانداقتۇر بىر غايىبانە كۈچنىڭ تۈرتكىسىدە ئارانلا : « سۇ ، سۇ ... » دېيەلدىم . شۇ ھامان ئاغزىمغا سۇ قويۇلۇپ ، خۇددى بەدىنىمگە كىرىۋاتقان جەندەك تومۇر - تومۇرلىرىمغا تارقاپ ، پۈتۈمنىڭ ئۇچىغا بېرىپ توختىدى . كۆزۈمنى زورغا ئېچىپ ئەتراپقا قارىدىم . ئوڭ تەرىپىمدە ئۇچىسىغا تېرىدىن تىكىلگەن تاشلانمىغان جىلتىكە كىيىپ ، بېشىغا يۇڭ رومال چىگىۋالغان بىر قىز بوتۇلكىدىن ياسالغان ، پۇرقىراپ ئىس چىقىپ تۇرغان جىنچىراغنى تۇتۇپ ، كۆزلىرى ياش يۇقى ماڭا تەلپۈرۈپ ئولتۇراتتى . سول تەرىپىمدە ساقاللىرى ئۆسكىلەڭ ، قوي تېرىسىدىن تۇماق ۋە تېرىدىن جىلتىكە

كېيىۋالغان بىر بوۋاي ، بىر قولىدا قاپاق ، بىر قولىدا ساپال
تاۋاقنى تۇتقىنىچە ماڭا قاراپ تۇرۇپتۇ . مانا ئەمدى
ئۆزۈمنىڭ تاغدىن راستتىنلا يېقىلىپ چۈشكەنلىكىمنى ،
مۇشۇ شەپقەتچىلەرنىڭ بۇ يەرگە ئېلىپ كەلگەنلىكىنى
چۈشەندىم . شۇ چاغدا ئىككى سەپدىشىم دەرھال ئېسىمگە
كېلىپ ، ناھايىتى تەسلىكتە سورىدىم :
— يەنە ئىككىيلەن قەيەردە ؟

بوۋاي بىلەن قىزنىڭ چىرايىغا كۈلكە يۈگۈردى .
— بىز سىلدىن باشقا ھېچقانداق ئادەم
كۆرمىدۇق ، — دېدى بوۋاي قىزغا ئىشارەت قىلىپ ، —
قىزىم ، چىراغنى يېقىنراق تۇت ، ھەرھالدا خۇدا بۇ
يىگىتنىڭ تېنىدىن ئېلىپ كەتكەن جاننى ئاز بولسىمۇ
بېرىۋاتىدۇ ، يەنە ئازراق سۇ ئىچۈرەيلى .

ئۇ بىر قولى بىلەن بېشىمدىن يۆلەپ ، يەنە بىر
قولىدا قاچىدىكى سۇنى ماڭا ئىچۈردى . خۇداغا شۈكرى ،
بۇ قېتىم سۇنى ئىككى يۇتۇم ئىچتىم . بەدىنىمدە بىر ئاز جان
پەيدا بولۇشقا باشلىدىمۇ ، ئوڭ يۇتۇم بىلەن ئوڭ قولۇم
قاتتىق ئاغرىپ كەتتى . مىدىرلىتىپ باقاي دەپ شۇنچە
قىلساممۇ مىدىرلاش ئۇياقتا تۇرسۇن ، ئاغرىق تېخىمۇ
كۈچىيىپ مېڭەمنى زىڭلىدىتتۇ .

— بالام ، مىدىرلىمىسلا ، — دېدى مېنىڭ بۇ
ھەرىكەتلىرىمنى كۆرۈپ تۇرغان بوۋاي ، — ئوڭ يۇتلىرى
بىلەن ئوڭ قوللىرى سۇنۇپ كېتىپتۇ ، كونا ئۇسۇلىمىز

بويىچە تېگىپ قويدۇم ، خاتىرجەم بولسىلا ، خۇدا بۇيرۇسا ، ئۇزاققا قالماي ئورۇنلىرىدىن تۇرۇپ كېتىلا . بۈگۈن تاڭ ئاتسا ، سىلىنى بۇ يەرگە ئېلىپ كەلگىلى ئىككى كۈن بولىدۇ . يىقىلىپ چۈشكەن يەردە قانچىلىك ياتلا ، ئۇنى بىلىمدۇق . تەلەپلىرىگە قىزىم جىلغىغا سۇغا بارغاندا « تاغىل » سىلىنى كۆرۈپ قېلىپ قاۋاپتۇ ، قىزىم بېرىپ قارىسا ، ئۇ يەردە سىلى ھوشسىز يېتىپلا ، قىزىم سىلىنى يۈدۈپ بۇ يەرگە ئېلىپ كەلدى .

سەرتتا يەنە ئىتنىڭ قاۋىغان ئاۋازى ئاڭلاندى .

— تاغىل — ئاشۇ قاۋاپاتقان جانىۋار شۇ ، — دېدى بوۋاي تالانى ئىشارەت قىلىپ ، — بىز ئۈچىمىز بۇ جىلغىدا تۇرىمىز .

مەن بېشىمنى قىز تەرەپكە بۇرىدىم . بۇ قېتىم ئۇنىڭ چىرايىنى چىراغ يورۇقىدا خېلى ئېنىق كۆردۈم : قاپقارا قوشۇما قاشلار ، تال - تال كىرىپكەلەر ئوراپ تۇرغان يوغان شەھلا كۆزلەر ، جىنەستىدەك قىزىل لەۋلەر ، يۇڭ رومال بىلەن ئورالغان بۇغداي ئۆڭ ، يۇمىلاق يۈز ماڭا قاراپ كۈلۈمسىرەپ تۇراتتى . كۆزلىرى ياش يۇقى بۇ پەرىزاتنى كۆرۈپ ھەيران قالدىم . مەن يۈرەك قېتىمىدىن ئۇرغۇپ چىققان « رەھمەت سىلەرگە ! » دېگەن گەپنى ئارانلا دېيەلدىم .

ئاغرىق دەستىدىن قانداق ئۇخلاپ قالغىنىمنى بىلەلمىدىم . بىر چاغدا ئويغانسام ، ئۆي ئىچى تۈڭلۈك ۋە

ئىشكىنىڭ يۈچۈقىدىن كىرگەن كۈن نۇرىدا يۈرۈپ
كېتىپتۇ. بوۋاي بىلەن قىز يەنىلا ئىككى يېنىمدا ئولتۇراتتى .
ئۇلار مېنىڭ ئويغانغانلىقىمنى كۆرۈپ ناھايىتى خۇش
بولۇپ كەتتى . بوۋاي يوغان ، ئوتۇندەك قاتتىق قولى بىلەن
پېشانەمنى تۇتتى .

— بالام ، ئازراق بولسىمۇ بىرنەرسە يەڭ . قىزىم
سىزگە شورپا تەييارلىدى . قۇۋۋەت بولمىسا ، سۇنۇق
ئۇزاققا ساقىيدۇ .

قىز شورپىنى ئىچۈردى ، ياڭاق تەك گۆش بىلەن
ئازراق كۆمەچ ناننى زورلاپ يېگۈزدى . سۇنغان پۈتۈم
بىلەن قولۇم توختىماي ئاغرىۋاتقان بولسىمۇ ،
بەدەنلىرىمنىڭ ئاغرىقى بۇرۇنقىغا قارىغاندا بىر ئاز قويۇپ
بەردى . نېرۋىلىرىم بارا - بارا ئەسلىگە كېلىپ ، يۈز
بەرگەن ئىشلارنى ئويلاپ بولغۇچە ، قىز پۈتۈمغا يېپىلغان
جۈۋىنى تۈزەشتۈرگەچ سورىدى :

— دادام سىلنى ساقچىكەن دەيدۇ ، راستما ؟
— راست ، — دېدىم مەن كۈلۈمسىرەشكە
تىرىشىپ .

— مەن سىلنى ئۆيگە ئەكەلگۈچە
سەپسالماپتىمەن ، ئۆيگە كەلگەندىن كېيىن دادام
يانلىرىدىكى تاپانچىنى ئېلىپ تەكپە ئاستىغا
قويۇپ قويدى ، يەنە سائەتمۇ بار ، مانا .
ئۇ قورال بىلەن سائەتنى تەكپىنىڭ ئاستىدىن

ئېلىپ ماڭا كۆرسىتىپ ، يەنە جايغا قويۇپ قويدى .
ئوچاققا ئوت قالاۋاتقان بوۋاي ئورنىدىن تۇردى .

— بالام ، ئاكاڭنى تولا گەپكە سالماي چۈمكەپ
قوي . مەن چىقىپ ئازراق ئوتۇن ئەكەلەي ، ئاكاڭ
ئۇخلىغاندا يەنە ئازراق سۇ ئەكەلپ شۇرىا قىلىپ تۇر .

بوۋاي قوزۇققا ئېسىقلىق ئارغامچا بىلەن ئوۋ
مىلتىقىنى ئېلىپ چىقىپ كەتتى . بېلىم تېلىپ سەل - پەل
مىدىرلىغان ئىدىم ، سۇنغان پۇت - قولۇم چىدىغۇسىز
ئاغرىپ ، چىڭ يۇمۇۋالغىنىمغا قارىماي كۆزۈمدىن ياش
چىققىلى تۇردى . يۈزۈمگە تەگكەن يۇمشاق نەرسىدىن
كۆزۈمنى ئاچسام ، قىز ئېسەدەپ يىغلىغىنىچە قولىاغلىق
بىلەن كۆزۈمدىكى ياشنى سۈرتۈۋېتىپتۇ . قولىاغلىقتىن تاغ
رەيھىنىنىڭ خۇش پۇرىقى كېلەتتى . مەن كۈلۈمسىرەشكە
تىرىشتىم .

— نېمىشقا يىغلايسىز ؟ يىغلىماڭ .

— بەك ئاغرىۋاتامدۇ ؟ دادام يەنە ئىككى - ئۈچ
كۈندە ئاغرىق قويۇپ بېرىدۇ دەيدۇ ، — دېدى ئۇ ئۆكسۈپ
تۇرۇپ ، — جانلىرى بەك قىيىنلىپ كەتتى . سىلى
قىينالسىلا ئىچىم ئاغرىيدىكەن . ئىككى - ئۈچ كۈنگىچە
قانداقمۇ چىدالا .

ئۇ مېنىڭ ئاغرىققا چىداپ تۇرۇپ بەرگەن
تەسەللىلەرم بىلەن يىغىدىن تەسلىكتە توختاپ ،
ياشلىرىنى سۈرتتى ، ئاندىن ئۈستۈمدىكى جۇۋىنى

تۈزەشتۈرۈپ قويدى .

بىردەم ئۇ خىلىسام ئاغرىقنى ئۇنتۇپ قالارمەن ، دەپ شۇنچە قىلغان بولساممۇ زادىلا ئۇيقۇم كەلمىدى . قىز مېنى ئۇخلاپ قالدى دەپ ئويلىدى بولغاي ، يېنىمدىن شەپە چىقارماي كەتتى . بىر ئازدىن كېيىن كۆزۈمنى ئېچىپ قارىسام ، بۇ ساددا ، كۆيۈمچان قىز كۈلۈڭغا يۇتىنى قاقلاپ تامغا يۆلەنگىنىچە ئۇخلاپ قاپتۇ . ناۋادا بۇ قىز مېنى قۇتۇلدۇرۇپ قالمىغان بولسا ، بۇ چاغقىچە نېمە بولۇپ كېتەر ئىدىم . بەدىنىمنى ئىختىيارسىز تىترەك باستى ، بۇ مېھرىبان شەپقەتچىلەرگە بولغان چوڭقۇر مىننەتدارلىق تۈپەيلى غەلىتە بولۇپ قالدىم . ئۇنى ئويغىتىۋەتمەسلىك ئۈچۈن ئاغرىققا چىداپ مىدىرلىماي ياتتىم .

تاشتىن قوپۇرۇلۇپ ، قارىياغاچ بىلەن يېپىلغان بۇ ئاددىي ئۆيدە ھېچقانچە سەرەمجان يوق ئىدى . مەن ئۆيىنىڭ ئىشىكىنى جەنۇبقا قارىسا كېرەك دەپ پەرەز قىلدىم . ئىشىك ئۇدۇل تامىنىڭ ئوتتۇرىسىدىنلا ئېچىلغان بولۇپ ، خېلىلا كىچىك ئىدى . ئۆيىنىڭ ئوڭ تەرەپ ئارقا بۇلۇڭىدا ئوچاق بار ئىدى . ئۇنىڭ سۇپىسىدا قازان ، قاچا - قومۇچ ۋە باشقا لازىملىق نەرسىلەر رەتلىك تىزىلغان ئىدى . بۇ ئۆيدە ھېچقانداق دېرىزە يوق ، پەقەت ئۆگزىدە تۆت چاسا بىر تۈڭلۈكلا بار ئىدى . ئۆيىنىڭ مەن ياتقان سۇپا ئەتراپىدىكى تاملىرىغا گۈللۈك رەختتىن زەدىۋال تۈتۈلگەن ئىدى . ئۆي ئىچى ئاددىي ، ئەمما پاكىز ئىدى . ئارىدىن تەخمىنەن

ئىككى سائەتچە ۋاقىت ئۆتكەندىن كېيىن ، سىرتتا ئىتنىڭ غىگىشىغان ئاۋازى ئاڭلىنىپ ، ئارقىدىنلا بوۋاي بىر قۇچاق ئوتۇننى كۆتۈرۈپ ئۆيگە كىردى . ئۇ ، ماڭا بىر قارىۋېتىپ ، ئوتۇننى ئاستا قويۇپ يېنىمغا كەلدى . مەن ئۇ خىلغان بولۇپ ئۇنىڭ ھەرىكەتلىرىگە سەپسالدىم . ئۇ ، ئۇچىسىدىكى تېرە جىلتىكىسىنى سېلىپ ئۇخلاۋاتقان قىزىنىڭ ئۈستىگە يېپىپ قويدى . بوۋاي خېلىلا تەمبەل ئادەم ئىدى . گەرچە چاچ - ساقاللىرى پۈتۈنلەي ئاقىرىپ كەتكەن بولسىمۇ ، ھەرىكەتلىرى تېتىك ، قەددى تۈز ئىدى . بولۇپمۇ ئۇنىڭ ئۇزۇن قاشلىرى ئاستىدىكى بىر جۈپ كىچىك كۆزى چوڭدەك يېنىپ ، قارامتۇل چىرايى بىلەن قوشۇلۇپ ، ئۇنىڭغا بىر خىل ھاياتىي كۈچ ۋە جەسۇرلۇق بەخش ئەتكەن ئىدى .

يۇتۇم تۇيۇقسىز قاتتىق ئاغرىپ ، چىدىيالمىي ئىگراپ تاشلىدىم . بوۋاي بىلەن قىز يېنىمغا كەلدى . بوۋاي پېشانەمنى تۇتۇپ : « ئاغرىپ كەتتىمۇ ؟ » دېدى ۋە جاۋابىمنى كۈتمەيلا ، ئۈستۈمدىكى يېپىنچىلارنى ئېلىۋېتىپ ، سۇنغان يۇتۇمغا قارىدى . مەنمۇ يۇتۇمنىڭ قانداقلىقىنى كۆرۈپ بېقىش ئۈچۈن بېشىمنى سەل كۆتۈرۈپ قارىدىم . تىزىمنىڭ تۆۋەن قىسمى شالغا ئېلىنىپ ، گۈللۈك رەختتە چىڭ تېگىلىپ ، ئىككى تەرەپكە تىزىلغان خىش ئىچىگە تۈپتۈز قويۇلۇپتۇ . بوۋاي ئاۋايلاپ يېپىنچىنى يەنە ياپتى .

— بالام، بىر ئاز چىدىسىلا، ھازىرلا قويۇپ بېرىدۇ، پاراڭلىشىپ ئولتۇرساق ئاغرىق بىلىنمەيدۇ. مېنىڭ ئىسمىم سېلىم ئاخۇن، قىزىمنىڭ ئىسمى تۇخان. بۇ بالىدىن بۇرۇن ئۈچ پەرزەنت كۆرگەن بولساقمۇ، ئۈچىلىسى توختىمىدى. شۇڭا، تۇرۇپ قالسۇن دەپ بۇ قىزىمغا مۇشۇ ئىسمىنى قويغان. خۇدانىڭ ئىلتىپاتى بىلەن ئۇ مۇشۇنچىلىك بولدى. ئانىسى رەھمەتلىك بەش يىل بۇرۇن تۈگەپ كەتكەن، — ئۇ بىردەم جىم تۇرۇۋالدى، — سىلى ساقچىغۇ دەيمەن، نەدە ئىشلەيلا؟

— ھەئە، مەن ساقچى، ئىسمىم ئادىل، مىڭقايغۇ تۇرمىسىدە خىزمەت قىلىمەن.

— ھە، ئاڭلىغان، ئاڭلىغان، لېكىن ئۇ تەرەپلەرگە بېرىپ باقمىغان.

— بۈگۈن كۈنگە نېمە؟

— جۈمە.

— ئۇنداقتا بۈگۈن ئالتە كۈن بويىچە. ئۆتكەن شەنبە كۈنى بىزنىڭ تۈرمىدىن ئىككى جىنايەتچى قېچىپ كەتتى. بىز تۆت گۇرۇپپىغا بۆلۈنۈپ ئىزدەپ ماڭغان ئىدۇق. مەن ئىككى خىزمەتدەشم بىلەن بىر گۇرۇپپا بولۇپ، تاغ ئىچىگە ئىزدەپ ماڭغان ئىدۇق. ئىككى كۈن تاغ بويلاپ مېڭىپ، قاچقۇنلارنىڭ تاغ ئۈستىگە چىقىپ كەتكەن ئىزىنى ئۇچرىتىپ قالدۇق. ئىزنى قوغلاپ يەنە بىر كۈن ماڭغاندىن كېيىن بىر تاش تاغقا كەلگەندە ئىز يوقاپ

كەتتى . بىز ئېلىۋالغان ئوزۇق - تۈلۈكلەرنى بۆلۈشۈپ ،
 ئۈچەيىلەن ئۈچ تەرەپكە ئىز ئىزدەپ ماڭدۇق . مەن تاش
 تاغدىن توپا تاغقا چىقىپ يېرىم كۈن ماڭغاندىن كېيىن
 ھېلىقى ئىزلارنى يەنە تاپتىم . خىزمەتداشلىرىمغا خەۋەر
 قىلىشقا ئىمكانىيەت يوق ئىدى . بىز ئايرىلىش ئالدىدا :
 « ئەگەر ئىزنى ئۇچرىتىپ قالساق ، ئىزنى قوغلاپ ئادەمنى
 چوقۇم تۇتىمىز » دېيىشۋالغان . شۇڭا ، خۇشاللىقىمدا
 ئىزنى قوغلاپ مېڭىۋەردىم ، كەچ كىرگەندە ئىزنى يەنە
 يىتتۈرۈپ قويدۇم . ئېلىۋالغان يېمەكلىكتىن ئازراق يەپ ،
 ئىز يىتكەن يەردىلا ئۇخلىدىم . ئەتىسى يەنە تاغ ئۈستىدە
 يېرىم كۈن ئىزدەپ ، تاغدىن پەسكە چۈشىدىغان جىلغا
 ئۈستىگە كەلگەندە ، ئۇ يەردە بىر ئاز ئوت - چۆپ بولغاچقا
 ئىزنى يەنە يوقىتىپ قويدۇم ، يەيدىغان نان ۋە سۇ تۈگەپ ،
 قاتتىق ماغدۇرسىزلىنىپ كەتتىم . ئۇ يەردە يەنە بىر كېچە
 ياتقان بولساممۇ ، سوغۇقتا زادىلا ئۇخلىيالمىدىم . تاڭ
 ئاتقاندا ئاچلىق ۋە ھارغىنلىقتىن ھالسىزلىنىپ ، پۇت -
 قولۇمدا جان قالمىدى . بىر چوققىغا چىقىپ ئەتراپقا
 سەپسالسام ، يىراقتا بىر جىلغا كۆرۈندى . « جىلغىغا
 چۈشۈپ ماڭاي ، چوقۇم قاچقۇنلار جىلغا بىلەن ماڭغان
 بولۇشى مۇمكىن » دەپ ئويلاپ ، پەسكە ماڭدىم .
 ماڭغانسېرى تىكىلىشىپ ، داۋاملىق پەسكە چۈشۈشكە
 ئىمكانىيەت بولمىدى ، تاغ ئۈستىگە چىقىپ باشقا ياقىتىن
 چۈشەي دېسەم ، ماغدۇرسىزلىقتىن تاغقا چىقىش قىيىنغا

چۈشتى . قولۇمدا كامار كولاپ بەش مېتىر چە ئۈستىگە
ياماشتىم ، تۇيۇقسىز پۇتۇم ئاستىدىكى توپا ئۆرۈلۈپ
چۈشۈپ كەتتى . « ۋاي » دەپلا قالدىم ، قالغان ئىشلار
ئېسىمدە يوق . ھوشۇمغا كەلسەم سىلىنىڭ ئۆيىدە
يېتىپتىمەن . ئىككى خىزمەتدەشمىنىڭ ھالى نېمە بولدى
بىلەلمىدىم .

— بالام خاتىرجەم بولسلا ، — دېدى سېلىم بوۋاي
جىددىي تەلەپپۇزدا ، — خىزمەتداشلىرى جەنۇب تەرەپكە
ماڭسا ، ئۇزاققا قالماي ئادەم بار يەرگە بارىدۇ . قاچۇنلارغا
كەلسەك ، بۇ تاغلار ماڭا بەش قولىدەك تونۇش ، ئۇلار بۇ
تاغقا كەلگەنلا بولسا ، سىلى يېقىلىپ چۈشكەن جىلغىدىن
چۈشمىسە ، تاغ ئۈستىدە پىيادە بىر كۈندەك ماڭسا ،
بارىدىغان يەنە بىر جىلغا بار ، ئۇ يەردىن چۈشىدۇ ، ئۇ
يەردە بىرمۇ ئادەم يوق ، پەقەت تاغ ئارىسىدىن چۈشىدىغان
بىر تاشلىقچە سۇ بار . ئۇلار ئاچلىقتىن ئۆلمىگەن ياكى
يىرتقۇچلارغا يەم بولمىغانلا بولسا ، چوقۇم شۇ ئىككى
جىلغىنىڭ بىرسىدىن پەسكە چۈشىدۇ . قايسى جىلغىدىن
چۈشسە ، مۇشۇ ئۆيىنىڭ ئالدىدىن ئۆتمەي باشقا يەرگە
بارالمايدۇ .

بۇ گەپنى ئاڭلاپ ، مەن خۇددى ئىككى قاچقۇنى
تۇتۇۋالغاندەك خۇش بولۇپ ، روھلىنىپ كەتتىم .

— بۇ يەردىن ناھىيە قانچىلىك يىراق ؟

— بۇ يەرنى باشئەگم دەيمىز . بۇ يەردىن ئېشەك

بىلەن ئۈچ كىچە - كۈندۈز ماڭساق ئاياغئەگم دېگەن يەرگە بارىمىز . ئۇ يەر يېزىنىڭ مەركىزى . يېزا مەركىزىدىن ساق بىر كۈندە ناھىيىگە بارغىلى بولىدۇ . بۇ يەردىن يېزىغا بارغۇچە ھېچ يەردە ئادەم تۇرمايدۇ . بىزنىڭ بۇ ئۆي غول جىلغىنىڭ ئاغزىغا جايلاشقان ، بۇ يەر تاغنىڭ يۈرىكى .

جىنايەتچىلەرنىڭ مۇشۇ ئۆينىڭ ئالدىدىن ئۆتىدىغانلىقىنى ئاڭلاپ ، خۇش بولغان بولساممۇ ، كېيىنكى گەپنى ئاڭلاپ بېشىم قاتتى . بۇ يېقىن ئەتراپتا ئادەمزات يوقكەن ، بۇ يەردە ھازىرچە پەقەت ئۈچەيلەنلا بار ، مەن بىر كارغا كەلمەس ئادەم ، قاچقۇنلار بۇ يەرگە كېلىپ قالسا ، قولغا قانداق چۈشۈرۈش كېرەك ؟ ئۇنىڭ ئۈستىگە جېنىدىن توپىغان ئىككى جىنايەتچىنى بوش چاغلىغىلى بولامدۇ ؟ بىخەستەلىك قىلساق ، ئاقىۋىتىنى مۆلچەرلىگىلى بولمايتتى . سېلىم ئاكا مېنىڭ ئەندىشەمنى سەزدى بولغاي ، ئورنىدىن تۇرۇپ ، تامغا ئېسىقلىق ئوۋ مىلتىقىنى ئالدى .

— بالام ، سىلى خاتىرجەم بولسىلا ، مەن كىچىكىمدىن تارتىپ دادامغا ئەگىشىپ مۇشۇ تاغدا چوڭ بولغان ، نى - نى يىرتقۇچلار بىلەن ئېلىشىپ ئۇلارنى بويسۇندۇرغان ، ياش ۋاقتىمدىكى كۈچۈمدىن تېخى قالغىنىم يوق . ھېلىغۇ ئىككى ئادەمكەن ، 10 ئادەم بولسىمۇ قولۇمدىن قېچىپ قۇتۇلالمايدۇ . سىلى غەم قىلماي ئارام ئېلىۋەرسىلە ، بىز تاڭ ئاتقۇچە ئۇلارنى مۇشۇ يەردە

ساقلايلى ، ئەگەر كەلمىسە ، مەن ئەتە سەھەردە سىلى
يېقىلىپ چۈشكەن جىلغا بىلەن نېرىقى جىلغا يوللىرىغا
قاراپ باقاي . ئاچلىقتىن ھەقىچان ئۇلارنىڭ جېنىمۇ ئاز
قالدى . ئۇچراپلا قالسا ، ئارغامچا بىلەن باغلاپ ، ئېشەككە
سۆرىتىپ بولسىمۇ ئېلىپ كېلىمەن ، — ئۇ كۈلۈمسىرەپ ،
بېلىگە ئوربۇلغان ئارغامچىنى كۆرسەتتى ، — مەن تاغلىنى
يول بويىغا باغلاپ قويۇپ كىردى .

بۇ گەپلەرنى ئاڭلاپ كۆڭلۈم ئارامغا چۈشتى .
سېلىم ئاكا قايتىپ كىرىپ داستىخان سالىدى . تۇخان
يېڭىلا پىشۇرغان قىيمىلىق كۆمەچ ، گۆش ۋە شورپىغا
ھەدەپ زورلايتتى . ئۆزۈمنى مەجبۇرلاپ خېلى كۆپ يېدىم ،
كېچىچە سېلىم ئاكا بىلەن ئۇياق - بۇياقنىڭ پاراڭلىرىنى
قىلىپ ، تاغلىنىڭ قاۋىشىنى كۈتۈپ ئويغاق ياتتىم . سېلىم
ئاكا ئۆزىنىڭ بېشىدىن ئۆتكەن ئىشلارنى سۆزلەپ بەردى .
مەنمۇ ئۇنىڭ تەلىپى بىلەن ئۆزۈم توغرۇلۇق ، ئائىلىمىز
توغرۇلۇق خېلى كۆپ سۆزلىدىم . بىز خېلىلا چۈشىنىشىپ
قالدۇق . تاڭ ئېتىشقا ئاز قالغاندا ئۇخلاپ قاپتىمەن . بىر
چاغدا ئويغىنىپ قارىسام ، تۇخان ئوچاققا ئوت قالاۋىتىپتۇ ،
سېلىم ئاكا ئۆيدە يوق . تۇخانىدىن سورىدىم :
— سېلىم ئاكا مۇ قېنى ؟

— دادام سەھەردىلا « مەن جىلغا تەرەپكە بېرىپ
باقاي ، ئادىل ئاكاڭ خاتىرجەم يېتىۋەرسۇن » دەپ جىلغا
تەرەپكە كەتتى . خاتىرجەم بولسلا ، ئۇلار بۇ تەرەپكە

كېلىپ قالسا ، تاغل قاۋاپ بەلگە بېرىدۇ .

مەن تەككىيە ئاستىدىن يان قورالنى ئېلىپ ،
تۇخانىنىڭ ياردىمى بىلەن ئوقلاپ ، ئېلىشقا ئەپلىك يەرگە
قويۇپ قويدۇم .

— باشلىرى بەك كىرلىشىپ كېتىپتۇ ، — دېدى
تۇخان ئېچىنغان ھالدا ، — يۇيۇپ قويماي ، بىر ئاز ئۆرە
بولۇپ باقايلا ؟

ئۇ مېنىڭ ماقۇللۇقۇمنى ئالغاندىن كېيىن ، بىر قولى
بىلەن بېشىمنى كۆتۈرۈپ ، يەنە بىر قولى بىلەن كەينىمگە
جۇۋىلارنى يۆلىدى . ئۆزۈمنىڭ بۇنچىلىك ھالغا
كەلگەنلىكىمدىن خېلى خۇش بولۇپ ، دۈمبەمنى ئۇۋۇلاش
ئۈچۈن سول قولۇمنى دۈمبەمگە ئۇزاتتىم .

— بولدى ، سىلى مىدىرلىمىسىلا . نەچچە كۈندىن
بۇيان يېتىۋېرىپ ، دۈمبىلىرىمۇ ئاغرىپ كەتكەندۇ .

ئۇ كەينىمدىكى يۆلەنچۈكلەرنى ئېلىۋېتىپ ، مېنى
بىر قولىدا يۆلەپ تۇرۇپ دۈمبەمنى ئۇۋۇلاشقا باشلىدى .
تۇخانىنىڭ كىچىك ، يۇمشاق قولى دۈمبەمگە تېگىشى بىلەنلا
پۈتۈن بەدىنىم بوشىشىپ ، نەچچە كۈندىن بۇيان ئاغرىق
ئازابىدىن باشقىنى سەزمىگەن بەدىنىم بۆلەكچىلا
راھەتلەندى . قىزدىن كېلىۋاتقان ئاياللارغىلا خاس
پۇراقتىن بېشىم ئايلىنىپ كەتتى . يۈرىكىم دۈپۈلدەپ
سوقۇپ ، تۇخانىنىڭ تۇتقان ھەربىر يېرى بارا - بارا
خۇددى بىر قوقاسنى دۈمبەمگە يېقىۋاتقانداق قىزىپ ،

پۈتۈن بەدىنىمگە تارقىدى . مەن ئىختىيارسىز تۇخان تەرەپكە قارىدىم . ئۇ كۆزىنى مەندىن ئەپچاقتى . ئۇنىڭ نازۇك ، گۈزەل ھۆسنى پاكىز چىت كۆڭلىكى ئۈستىگە كىيىۋالغان ، تېرىدىن تىكىلگەن جىلتىكىسى بىلەن يۇڭ رومىلى ئىچىدىمۇ جۇلالاپ تۇراتتى . ئۇنىڭ لاتاپىتى بۇ قوپال كىيىملەر بىلەن قوشۇلۇپ ، ئادەمنىڭ يۈرىكىنى تىرتىتىدىغان سېھىر ھاسىل قىلغان ئىدى . « توۋا ، مۇشۇنداق ئادەمزاتسىز تاغلىق سەھرادىمۇ تۇخاندەك گۈزەل قىزلار چوڭ بولىدىكەن ! ئەگەر ئۇ شەھەر قىزلىرىدەك پەرداز قىلىپ ، چىرايلىق كىيىملەرنى كىيىپ يۈرسە ، قانچىلىك گۈزەل بولۇپ كېتەر - ھە ؟! »

— بولدى ، سىزنى كۆپ ئاۋارە قىلدىم ، ئەمدى بىردەم يۆلىنىپ ئولتۇراي ، — دېدىم مەن تەستە .

— سەل تۇرسىلا ، چاچلىرىنى يۇيۇپ قوياي .
ئۇ ئوچاققا ئېسىقلىق قازاندىن داسقا سۇ ئېلىپ تەگشەپ ، ئاندىن لۆڭگىنى ئىسسىق سۇغا چىلاپ ، لۆڭگە بىلەن چېچىمنى سۈرتۈشكە باشلىدى .

ئۇ چاچ ۋە يۈز - كۆزلىرىمنى پاكىز سۈرتكەندىن كېيىن ، كەينىمگە يۆلەكلىك تەكپىلەرنى جايلاشتۇردى . ئاندىن ئۆز قولى بىلەن پىشۇرغان كۆمەچ ۋە شورپا بىلەن غىزالاندۇردى . سائەتكە قارىسام 11 بولۇپتۇ . « سېلىم ئاكا جىنايەتچىلەرنى تۇتقاندۇمۇ ؟ ياكى ... » بۇنى ئويلاپ ئىچىم تىنىلداپ ۋەسۋەسىگە چۈشتۈم . بىر ئاز يەڭگىللەش ئۈچۈن

بېشىمنى يانتۇ قىلىپ ، باش تەرىپىمدىكى تامغا سەپسالىدىم .
تامدىكى قوزۇقتا يېڭىلا پارچىلانغان بىر قوينىڭ گۆشى
ئېسىقلىق تۇراتتى . ھەي ، ئاق كۆڭۈل ، مېھرىبان ئادەملەر ،
مېنى دەپ قويدىن بىرنى ئاتايىن سويۇپتۇ - دە ! شۇ
چاغدا ، بايا سىرتقا چىقىپ كەتكەن تۇخان يېنىپ كىردى .
— ھاۋا خېلى سوغۇق تۇرىدۇ ، توڭۇپ قالمىسلا
يەنە .

ئۇ سۇپىنىڭ ئاياغ تەرىپىگە رەتلىك تىزىلغان
ئورۇن - كۆرىپىلەر ئىچىدىن بىر يوتقاننى سۇغۇرۇپ
ئېلىپ ، ئۈستۈمگە يېپىپ قويدى . گەرچە تېخى
ئۆكتەبىرنىڭ ئوتتۇرىلىرى بولسىمۇ ، بۇ تاغ باشقا جايلارغا
قارىغاندا بۆلەكچىلا سوغۇق ئىدى . ئوچاققا ئوت قالمىسا ،
ئادەم ئۆي ئىچىدىمۇ بىر ئاز توڭار ئىدى . چىرايىمنىڭ
قانداق بولۇپ كەتكەنلىكىنى كۆرۈپ باققۇم كەلدى .
— ئەينەك بارمۇ ؟

ئۇ مورا بېشىدىن يۇمىلاق كىچىك بىر ئەينەكنى
ئەكېلىپ بەردى . ئەينەككە قارىسام ، چىرايىم سارغىيىپ ،
ساقال - بۇرۇتلىرىم ئۆسۈپ ، لەۋلىرىم گەز باغلاپ
تونۇغۇسىز بولۇپ كېتىپتەن . بولۇپمۇ كۆزلىرىم
ئولتۇرۇشۇپ ، چۆرىسى قارىداپ كېتىپتۇ .
تويۇقسىز ئاڭلانغان پەس يىغا ئاۋازىدىن تۇخانغا
ئىتتىك قارىدىم . ئۇ تامغا يۈزلىنىپ بۇقۇلداپ يىغلاۋېتىپتۇ .
— نېمىشقا يىغلايسىز ؟

— رەھمەتلىك ئانام يادىغا يېتىپ قالدى ، بۇ ئەينەك ئۇنىڭ ئىدى .

مەن ئۇنىڭ يارىسىغا تۈز سەپمەسلىك ئۈچۈن ، گەپنى دەرھال باشقا ياققا بۇراپ چاقچاق قىلدىم .
— بولدى ، يىغلىماڭ ، چوڭلا تۇرۇپ يىغلىسىڭىز بەك سەت تۇرىدىكەن . ماڭا بىر قارىۋېتىڭا .

ئۇ يىغىسىنى توختىتىپ ، ياشلىرىنى سۈرتۈپ ، زورىغا كۈلۈمسىردى .

بۈگۈن پۇت - قولۇم بۇرۇنقىدىن خېلى ياخشى بولۇپ قالدى . تۇخان بىلەن ئۇيەر - بۇيەرنىڭ گېپىنى قىلىشىپ كۆزۈم ئۇيقۇغا كېتىپتۇ . تاغلىنىڭ ئۈزلۈك قاۋىغان ئاۋازىدىن چۆچۈپ ئويغىنىپ ، تەكپە ئاستىدىكى قورالنى قولۇمغا ئېلىشىم بىلەن تەڭ ، تۇخان ھودۇققان ھالدا ئوقتەك ئېتىلىپ كىردى .

— دادام ... دادام ...

بۇ گەپنى ئاڭلاپ ، پۇت - قولۇمنىڭ سۇنۇق ئىكەنلىكىنى ئۇنتۇپ ، ئورنۇمدىن تۇرىمەن دەپ يۇلقۇنۇشۇم بىلەن پۇت - قولۇم چىدىغۇسىز ئاغرىپ « ۋاي جان ! » دەپ ۋارقىراپ تاشلىدىم ، تۇخان يۈگۈرۈپ يېنىمغا كەلدى .

— ئاپلا ، مەن سىلنى چۆچۈتۈۋەتتىم - ھە ؟
ئەسلىي مەن ، دادام ئىككى ئادەمنى باغلاپ كېلىۋاتىدۇ ، دېمەكچىدىم ، بەك جىددىيلىشىپ كېتىپ ...

— مېنى تېزراق يۆلەپ قويۇڭ .

مەن بەتلەكلىك قورالنى سول قولۇمدا تۇتقانچە
ئىشك تەرەپكە قارىدىم . تۇخان مېنى بۇرۇنقىغا قارىغاندا
تىكرەك يۆلەپ قويدى . ئۇزاق ئۆتمەي ، سېلىم ئاكا ئوۋ
مىلتىقىنى كۆتۈرگەن ھالدا كۈلۈمسىرەپ كىرىپ كەلدى .
— ئۇ ئىككىسىنى تۇتۇۋالدىلمۇ ؟

— ھەئە ، مەن سىلگە دېدىمغۇ ، قايسى جىلغىدىن
چۈشسە مۇشۇ يولدىن ئۆتىدۇ دەپ . ئەتىگەن ، سىلى
چۈشكەن جىلغىغا بارسام ھېچ شەپە يوق . ئۈستۈنكى
جىلغىغا قاراپ ئازراق ماڭسام ، ئىككى ئادەمنىڭ قارىسى
كۆرۈندى . بىر تاشنىڭ ئارقىسىغا ئۆتۈپ ياتسام ، بۇ ئىككى
ئەبلەخ گىلدېڭىشپ ئالدىغا كەلدى . چاچراپ ئورنىمدىن
تۇرۇپ ، ھەر ئىككىسىنى دۈم يېتىشقا بۇيرۇدۇم . بىرسىنىڭ
ئالدىغا ئارغامچىنى تاشلاپ يەنە بىرسىنى باغلاتتىم .
باغلاۋاتقىچە ئۇ سەل قارشىلىق قىلىۋىدى ، قورالنىڭ
پاينىكى بىلەن بېلىگە بىرنى ئۇرسام شۇ ھامان ياۋاشلاپ
قالدى . باغلىنىپ بولغىنىنى قوپارماي تۇرۇپ ، يەنە
بىرسىنى ئۆزۈم باغلىدىم . ئۇ ، ئانچە قارشىلىق قىلمايلا
ياتتى . ئىككىسىنى يەنە باشقا ئارغامچا بىلەن چېتىپ ،
ماڭغىلى ئۈنىمسا ، پاينەك بىلەن ئۇرۇپ ئالدىغا سېلىپ
ھەيدەپ كەلدىم .

— ئۇلارنى ئېلىپ كىرسىلە ، كۆرۈپ باقاي .
تاغىل زەنجىر سىلكىپ توختىماي قاۋايتتى . سېلىم
ئاكا پۇختا باغلانغان ئىككى قاققۇنى ئۆيگە ئېلىپ

كىردى . ئۇلارنى تونۇپ ، ھاياجاندىن يۈرىكىم دۈپۈلدەپ سېلىپ كەتتى . ئۇلارنىڭ بىرى ئوغرىلىق جىنايىتى ئۈچۈن 10 يىل ، يەنە بىرى بۇلاڭچىلىق جىنايىتى ئۈچۈن سەككىز يىل كېسىلگەن بولۇپ ، ھەر ئىككىسى ئوتتۇرا ياشلاردىكى تەمبەل جىنايەتچىلەر ئىدى . ئاچلىق ، ھارغىنلىق ، ۋەھىمىدىن ئۇلارنىڭ رەڭگى تاتىرىپ ، كۆزلىرى پىلىدىرلاپلا قاپتۇ . مېنى كۆرۈپلا يەرگە قاراپ ئۇن - تىنىسىز تۇرۇشتى . سېلىم ئاكا ئۇلارغا سۇ ئىچۈرۈپ ، كۆمەچ يېگۈزۈپ قويدى . تۇخان قورقۇپ يېنىمىدىن نېرى كەتمەي گەپ - سۆزسىز ئولتۇردى . ھايال ئۆتمەي ، ئىككى قاقچۇن ئۇيقۇغا كەتتى . بۇ ئىككى قاقچۇن جىنايەتچىنى قانداق بىر تەرەپ قىلىش توغرىسىدا تاڭ ئاتقۇچە سېلىم ئاكا بىلەن مەسلىھەتلەشتۈق . ئاخىر ، سېلىم ئاكا ئىككىسىنى قايتىدىن باغلاپ ، مەندىكى كويىزا بىلەن بىر - بىرىگە چېتىپ ، باشئەگم يېزىسىغا ئاپىرىپ ، يېزىلىق ساقچىخانغا تاپشۇرۇپ بېرىدىغان ، مېنىڭ ئەھۋالىمنى يېزىلىق ھۆكۈمەتكە ، يېزىلىق ھۆكۈمەت خىزمەت ئورنىمغا خەۋەر قىلىدىغان بولۇپ مەسلىھەتلەشتۈق .

ئەتىسى تاڭ ئېتىشى بىلەن تەڭ سېلىم ئاكا ئوۋ مىلتىقىغا 10 تال زاپاس ئوق تەييارلاپ ، ئېشەككە ئوزۇق - تۈلۈك ئارتىپ ، مېنىڭ خىزمەت كىنىشكام بىلەن ئىككى قاقچۇننىڭ مەندىكى ھۆكۈمەتسىنى ئېلىپ ، ئۇلارنى

ھەيدەپ مېڭىشقا تەرەددۇت قىلدى . ئۇلار ماڭىدىغان چاغدا ، مەن قاچقۇنلارغا نۇرغۇن نەسىھەت ۋە ياخشى گەپلەرنى قىلىش بىلەن بىرگە ، سېلىم ئاكاغا ئۆزىنى قوغداش توغرىسىدا خېلى كۆپ تاپىلىدىم .

ئۇلار كەتكەندىن كېيىن بۇ تاغ جىلغىسىدا تۇخان ئىككىمىز قالدۇق . سىرتتا تاغلىق پات - پات قاۋىسا ، جىلغىدا ئوتلاۋاتقان قوي - كالىلار مەرەپ - مۆرىشپ ، ئىككىمىزدىن باشقا جانلىقلارنىڭمۇ بارلىقىنى ئەسلىتەتتى . مېنىڭ ئەس - يادىم سېلىم ئاكاڭنىڭ قاچقۇنلارنى يېزىغا ساق - سالامەت ئېلىپ بارغانلىق خەۋىرىنى تېزراق ئاڭلاشتىلا قالدى . دادىسىدىن بىر كۈنمۇ ئايرىلىپ باقمىغان تۇخان ناھايىتى شۇك بولۇپ كەتتى . سېلىم ئاكا مېڭىشتىن بۇرۇن ، ئۇنىڭ ياردىمى بىلەن ئاران ئىككى قېتىم تەرەت قىلغان ئىدىم . تاماقنى كۈندىن - كۈنگە كۆپ يېگەنلىكىم ئۈچۈن ھەر كۈنى بىر قېتىم تەرەت قىلاتتىم . دۇنيادا ، ئادەمگە ئۆزى بۇرۇن كۆرۈپمۇ باقمىغان بىر گۈزەل قىزنىڭ ئۇنى يۆلەپ تۇرۇپ تەرەت قىلدۇرۇپ قويۇشىدىنمۇ خىجىل بولارلىق ئىش بولمىسا كېرەك . سېلىم ئاكا كەتكەن كۈنى تەرىتىم قىستاپ كەتتى . تۇخان دادىسىنىڭ تاپىلىغىنى بويىچە پات - پات : « تەرەت قىلاملا ؟ » دەپ سوراپ تۇرغان بولسىمۇ ، خىجىل بولۇپ ، دەسلەپتە « ياق » دېدىم ، ئاخىر « ھەئە » دېمەسلىككە ئىلاج بولمىدى . ئۇ ، ھەر كۈنى بىرنەچچە قېتىم تالاغا چىقىپ ، قوي -

كالىلارنىڭ ھالىدىن خەۋەر ئالغاچ دادىسىنىڭ يولىغا قارىغاندىن ، تاغلى بىلەن بېرىپ سۇ ئەكەلگەندىن باشقا ۋاقىتتا يېنىمدا ئولتۇرۇپ ، بىردەم ئۈستۈمنى تۈزەشتۈرسە ، بىردەم مېنى يۆلەشتۈرۈپ دۈمبەمنى تۇتۇپ قوياتتى . مېنى دەپ تاماق تەييارلايتتى . كېچىلىرى ، يېنىمغا سېلىنغان تېرە ئۈستىدە مەن ئۇخلىغىچە ئولتۇرۇپ ، مەن ئۇخلىغاندىن كېيىن ، بېشىنى تىزىغا قويۇپلا ئۇخلاپ قالاتتى .

ئارىدىن بەش كۈن ئۆتۈپ ، مەنمۇ تۇخانىنىڭ ياردىمىسىز ئولتۇرالايدىغان ، تەرەت قىلغاندا بۇرۇنقىدەك قىيىنالمىدىغان بولدۇم . پۇت - قولۇمنىڭ ئاغرىقى كۈندىن - كۈنگە خېلى قويۇپ بەردى . ئەمدى بۇ يەردىن - ماڭا ئىككىنچى قېتىم ھاياتلىق ئاتا قىلغان شەپقەتچىلەردىن ئايرىلىدىغانلىقىمنى ئويلىسام ، يۈرىكىم بىر قىسمىلا بولۇپ قالاتتى . ئالتىنچى كۈنى ئەتىگەن ئويغانسام ، تۇخان كۈندىكىدەك ، ماڭا ناشتىلىق ، يۈز - كۆزۈمنى يۇيۇشقا سۇ تەييارلاپ تۇرۇپتۇ . ئۇ مېنى غىزالاندۇرۇپ بولۇپ ، يېنىمغا كېلىپ ئولتۇردى . بىز تا بۈگۈنگىچە بىرەر قېتىممۇ تۈزۈكرەك پاراڭلىشىپ باقمىغان ئىدۇق . بۈگۈن ئۇ باشقىچە كۆرۈنەتتى . ماڭا دەيدىغان ، ئەمما دېيەلمەيۋاتقان گېپى باردەك قىلاتتى .

— ئۆيلىرى نەدە ؟

— ناھىيىدە .

— ئاتا - ئانىلىرى بارمۇ ؟

— بار ، بىز ئالتە بالا ، مەن بەشىنچىسى ، ئىككى ئاچام ، ئىككى ئاكام ، بىر ئۇكام بار .

— ئاياللىرى بارمۇ ؟

— ياق .

— قانچىگە كىرلە ؟

— 25 كە .

— 25 كە كىرگىچە توي قىلىمىز ؟

— ياق . ئوقۇش پۈتتۈرۈپ خىزمەتكە قاتناشقانلىقى

تۆت يىل بولدى . سىز قانچە ياشقا كىردىڭىز ؟

— دادامنىڭ دېيىشىچە بۇ يىل 18 گە كىرىپتىمەن .

— سىز مۇشۇ يەردە تۇغۇلغانمۇ ؟

— ھەئە . مەنلا ئەمەس ، دادام ، دادامنىڭ دادىسىمۇ

مۇشۇ يەردە تۇغۇلغان ئىكەن .

— نېمىشقا ئادەم بار يەرگە كەتمەيسىلەر ؟

— بوۋام بىلەن ئانامنىڭ قەبرىسى مۇشۇ يەردە ،

ئۇلارنى يالغۇز تاشلاپ قويۇپ كەتكىمىز كەلمەيدۇ .

— ناھىيىگە پات - پات بېرىپ تۇرامسىلەر ؟

— چوڭ بولغاننىڭىزى بۇلتۇر دادام بىلەن بىر قېتىم

باردىم .

— شەھەر ياخشىمىكەن ؟

— ياخشىلىقى ياخشىكەن ، بىراق ئادەم بەك

جىقكەن .

— ئادەم جىق بولسا ياخشى ئەمەسمۇ ؟
— ئادەم يوق يەردە چوڭ بولغاچقا بەك سىقىلىپ
قالدىكەنمەن .

— سىز دادىڭىز بىلەن بوۋىڭىزغا ئوخشاش
قېرىغۇچە مۇشۇ يەردە تۇرماقچىمۇ ؟ مەكتەپتىمۇ
ئوقۇمىدىڭىز ھەقىچان .
— ھەئە ، ئوقۇمىدىم ، لېكىن دادام ئۆگىتىپ قويغان
ئايەتلەرنى ئوقۇيالايمەن .

— سىز مەندىن خاپا بولمىغانسىز ؟
— ياق ، نېمىشقا خاپا بولمەن ؟ سىلى دېگەن
ئاغرىق تۇرسىلا ، ئۇنىڭ ئۈستىگە مەن ئۆزۈم خالاپ
شۇنداق قىلدىم .
— كېيىن بۇ يەرگە كەلسەم مېنى قارشى ئالامسىز ؟
ئۇ كۆزىنى مەندىن قاچۇرۇپ پەس ئاۋازدا جاۋاب
بەردى :

— كەلسىلە قارشى ئالىمىز ، مەن سۇ ئەكېلىدىغان
جىلغا ئۈستىدە بىر قارىغايلىق بار ، مەن سىلنى شۇ يەرگە
ئاپىرىپ كۆرسىتىپ كېلىمەن .
— كەلمىسەمچۇ ؟ خاپا بولامسىز ؟ — دېدىم مەن
ئۇنى سىناش نەزىرىدە .
— كەلمىسىلىمۇ مەيلى ...

ئۇ ، يەرگە قاراپ جىم تۇردى . ئىككى تامچە
سۈپسۈزۈك ياش ئۇنىڭ مەڭزىنى بويلاپ ئېقىپ چۈشتى .

مەن ئۇنىڭ قولىنى ئاستا تۇتتۇم . ئۇ قولىنى ئىتتىك تارتىۋالدى .

— مەن سېلىگە چاي ئە كېلىپ بېرەي .
ئۇ يېنىمدىن كەتتى ، ئاستا بېرىپ ، يېشىنى سۈرتكەچ ئوچاققا ئوتۇن سېلىشقا باشلىدى . ئوت يالقۇنى ئۇنىڭ مەيۈس ، ئەمما گۈزەل رۇخسارىنى يورۇتۇپ تۇراتتى . مىسكىنلىك ئۇنىڭ نازۇك يۈزىنى تېخىمۇ چىرايلىق قىلىۋەتكەن ئىدى . ئۇنىڭغا بولغان مېھىر - مۇھەببەت قەلبىمنى زىلزىلىگە سالدى . چۆگۈندىكى چاي قايناپ تېشىپ كېتىۋاتقان بولسىمۇ ، تۇخان ئوت قالاشنى توختاتمىدى . مەن ئۆزۈمنى تۇتالماي ئۇنىڭغا خىتاب قىلدىم :

— تۇخان ! ... ئۇ ئاستا ئورنىدىن تۇرۇپ ، يەرگە قارىغىنىچە يېنىمغا كېلىپ ئولتۇردى . ئۇنىڭ بەدىنى ياپراقتەك تىترەيتتى ، — تۇخان ، ئەگەر سىز مېنى كۆرمىگەن بولسىڭىز مەن ئاللىبۇرۇن قاغا - قۇزغۇنلارغا يەم بولاتتىم . نەچچە كۈندىن بېرى . ھالىمدىن ياخشى خەۋەر ئالدىڭلار . سىلەرنىڭ شەپقىتىڭلارنى قانچە قىلساممۇ ئۆمۈر بويى تۈگىتەلمەيمەن . دادىڭىز خەۋەرنى مەلۇم قىلغان بولسا ، مەن ئۇزاققا قالماي بۇ يەردىن كېتىمەن . بارغاندىن كېيىن ، ئاتا - ئانامغا ، خىزمەتداشلىرىمغا سىزنىڭ ماڭا قىلغان ياخشىلىقلىرىڭىزنى دەپ بېرىمەن ، بۇنى ئاڭلىسا ئۇلار سىزدىن خۇش بولىدۇ .

— ماڭا ئۇنىڭ لازىمى يوق .
— ئالدىرماڭ ، گېپىم تېخى تۈگىمىدى . مەن
ساقىيىپ بولغاندىن كېيىن ، بىرىنچى بولۇپ سىزنى ئىزدەپ
كېلىمەن .

مەن ئۇنىڭ قولىنى چىڭ سىقتىم ، ئۇ تېخىمۇ
ئېسەدەپ كەتتى .

— سىلى كېلىپ ئاۋارە بولۇپ نېمە قىلىلا ؟
باشئەگىم جىلغىسىدا مەندەك بىر يالغۇز قىزنىڭ بارلىقىنى
ئۇنتۇپ قالمىسىلا مەن خۇش بولىمەن .
ئۇ مەندىن ئۆزىنى ئاستا تارتىپ ، جايىغا بېرىپ
ئولتۇردى .

— تۇخان ، مۇھەببەت ئادەمنىڭ پېشانىسىگە
پۈتۈلگەن بولىدۇ ، خۇدا بۇ يەردە سىزنى ماڭا
ئۇچراشتۇردى ، تېنىمدىن ئېلىپ بولغان جېنىمنى
قايتۇرۇپ بەرگەن تەڭرىم سىزنى چوقۇم مۇرادىمىزغا
يەتكۈزىدۇ .

— مەنمۇ سىلىنىڭ بۇ يەردىن كېتىشلىرىنى
ئويلىسام ...

— ئۇنداق دېمەڭ ، مەن يەنە كېلىمەن . مەن
ساقىيىپ كەلگەندىن كېيىن ، سىز مېنى ھېلىقى قارغايلىققا
ئاپىرىپ كۆرسىتىپ كېلىسىز .

تۇخانىنىڭ ماڭا ئاتا قىلغان پاك سۆيگۈسىنىڭ
قۇدرىتى بىلەن پۇت - قولۇمنىڭ ئاغرىقى بىلىنمەي ،

كۈنلەر ناھايىتى تېز ئۆتۈپ كەتتى . توققۇزىنچى كۈنى تاڭ سەھەردە تاتلىق ئۇخلاۋاتسام ، تۇخان قولۇمدىن تارتىپ ئويغىتىپ ، دادىسىنىڭ كېلىۋاتقانلىقىنى ئېيتتى . بىردەمدىن كېيىن ، سېلىم ئاكا ناتونۇش ئۈچ ئادەمنى باشلاپ ئۆيگە كىردى . مەن ئۇلار بىلەن قىزغىن سالاملاشقاندىن كېيىن ، سېلىم ئاكىدىن ئەھۋال سورىدىم .

ئۇ ئېغىز ئېچىپ بولغۇچە ئۇنىڭ بىلەن بىللە كەلگەن ئوتتۇرا ياشلاردىكى سېمىز ئادەم جاۋاب بەردى :

— ئۇكام ، سىز ئەنسىرىمەڭ ، ئۇ جىنايەتچىلەرنى ساق - سالامەت ئاپىرىپتەكەن ، ئەتىسلا ساقچىخانىنىڭ ئىككى ساقچىسى ئۇلارنى ناھىيىگە ئېلىپ ماڭدى . سىزنىڭ ئىش ئورنىڭىزغىمۇ خەۋەر قىلغىلى مەخسۇس ئادەم كەتتى . ناھىيىنىڭ ئورۇنلاشتۇرۇشى بويىچە ، ئىش ئورنىڭىزدىكىلەر يېتىپ كەلگۈچە سىزنى يېزىنىڭ دوختۇرخانىسىغا ئاپىرىپ تۇرىدىغان بولدۇق ، بۈگۈنلا يولغا چىقىمىز .

ئۇنىڭ گېپى تۈگىگەندىن كېيىن ، سېلىم ئاكا ئۇلارنى ماڭا تونۇشتۇردى . ماڭا گەپ قىلغان كىشى يېزا سېكرېتارى ، يەنە بىرسى يېزا باشلىقى ، ئۈچىنچىسى دوختۇر ئىكەن . دوختۇر مېنى بىر قۇر تەكشۈرۈپ كۆرگەندىن كېيىن :

— سۇنۇق جايغا چۈشكەندەك تۇرىدۇ ، ھازىرچە تېڭىققا تەگمەي ، بىر تال ئوكۇل ئۇرۇپ قوياي ، — دېدى .

بىز تۇخان پىشۇرغان شورپا بىلەن سېلىم ئاكا ئالغاچ كەلگەن ناندا غىزالاندۇق . باشقىلار ھارۋىنى تەييارلىغىلى چىقىپ كەتتى . بۇ يەردىن كېتىش ماڭا ھەقىقەتەن ئېغىر ئىدى ، بىراق كەتمەي ئامال قانچە ؟ ئۆيدە يالغۇز قېلىپ ، غەمكىن ھالدا قاچا - قۇچىلارنى يىغىشتۇرۇۋاتقان تۇخاننى چاقىرىپ يېنىمغا ئولتۇرغۇزدۇم ۋە ياستۇق ئاستىدىكى سائەتنى ئېلىپ ئۇنىڭغا تۇتتۇم :

— تۇخان ، بۇ سائەت مەندىن يادىكار بولسۇن ، بۇنى سىزگە قالدۇرۇپ كېتەي .

ئۇنىڭ كۆز يېشى تاراملاپ ئېقىپ كەتتى . ئۇ ، جىلتىكسى ئىچىدىن مېنىڭ كۆز ياشلىرىم سىڭگەن ھېلىقى تاۋار ياغلىقنى ئېلىپ ماڭا ئۇزاتتى .

— تۇخان ، سۇنۇق دېگەن ئۈچ ئايدا سەللىماز ساقىيىپ كېتىدۇ ، مەن چوقۇم كېلىمەن ، مېنى ساقلاڭ .
ئۇنىڭ بارغانچە ئەدەۋاتقان يىغىسىنى كۆرۈپ ، مەنمۇ ئۆزۈمنى تۇتالمىدىم . كۆزۈمدىن تامغان ياش يۈرىكىمنى ئېچىشتۇراتتى .

مەن باشقىلارنىڭ ياردىمىدە ، ھارۋا ئۈستىگە چىقىپ جايلاشتىم . سېلىم ئاكا قولۇمنى چىڭ سىقتى .

— بالام ، شارائىتىمىز ناچار بولغاچقا سىلىگە تازا ياخشى قارىيالمىدۇق ، ھەرگىز خاپا بولمىسلا ، خۇدا تېزراق شىپالىق بېرەر .


— ھەرگىز ئۇنداق دېمىسە سېلىم ئاكا ، مەن

سىلەرگە بىر ئۆمۈر قەرزدار ، مەن يەنە كېلىمەن .
سېلىم ئاكا ۋە ياشقا تولغان كۆزلىرىنى مەندىن
ئۆزمەي تەلىمۈرۈپ قاراپ تۇرغان تۇخان بىلەن ئامانلىق
تىلەپ خوشلاشتىم .

ھارۋا ئوڭغۇل - دوڭغۇل جىلغا يولىدا ئىرغاڭلاپ
يۈرۈپ كەتتى . مەن ساق قولۇمنىڭ ياردىمىدە بەكرەك ئۆرە
بولۇپ ، يىراقتىكى سۆيۈملۈك ئىككى گەۋدىنىڭ قارىسى
يىتكۈچە قاراپ ماڭدىم .

باشئەگىم جىلغىسىدىن ئايرىلىپ ساق ئۈچ ئاي
ئۆتكەندىن كېيىن ، پۇت - قولۇم پۈتۈنلەي ساقايدى .
مەن ئاز - تولا تەييارلىق قىلىپ باشئەگىمگە قاراپ
يولغا چىقتىم . بىر كۈن ماشىنىدا ، ئىككى كېچە - كۈندۈز
پىيادە يول ماڭغان بولساممۇ ، قىلچە ھارغىنلىق ھېس
قىلىمدىم . چۈنكى ، خىيالىمدا بىر گۈزەل مەنزىرە قايتا -
قايتا ئەكس ئېتەتتى : ئەنە ، سۆيگۈ تەشنىلىقىدا
تاقەتسىزلەنگەن تۇخانىنىڭ ئالا بويىناقنى ئەگەشتۈرۈپ ،
تاغنى تىترەتكۈدەك جاراڭلىق كۈلكىسى بىلەن سېخىي
قۇچىقنى كەڭ ئېچىپ ئالدىمغا يۈگۈرۈپ كېلىشى ، ئەنە ،
بوۋاينىڭ تەبەسسۇم يېغىپ تۇرغان پەرىشتىدەك چىرايى ...

1996 - يىل ، ئاۋغۇست



بەدەل

تاك - تاك - تاك ...

ئىشخانا ئىشىكىنىڭ چېكىلىشى ، ئالدىراش
ئىشلەۋاتقان بىرنەچچىمىزنىڭ دىققىتىنى ئۆزىگە تارتتى .

— ھە ، كىرىڭ ، — دېدىم مەن قوپالراق تەلەپپۇزدا .

ئىككى ئايال ، بىر ئەر ساقچى كىرىپ ، ئۆزلىرىنىڭ
K شەھىرىدىن بەش نەپەر ئايال جىنايەتچىنى ئېلىپ
كەلگەنلىكىنى ئېيتىپ ، ئۇلارنىڭ ئارخىپ ماتېرىياللىرىنى
شېرە ئۈستىگە قويدى . ئارخىپلارنى بىر - بىرلەپ كۆرۈپ
چىقىپ خىزمەت دېشىم گۈلنۇرغا :

— سىز بۇلار بىلەن دوختۇر خانىغا بېرىپ ،
جىنايەتچىلەرنى تەكشۈرتۈپ كېلىڭ ، — دېدىم .

ئايال ساقچىنىڭ بۇيرۇقى بىلەن بەش نەپەر ئايال
جىنايەتچى ماشىنىدىن چۈشتى . ئۇلارنىڭ ئىككىسى
ئوخشاشلا قاتىللىق جىنايىتى بىلەن 10 يىللىقتىن قاقماق
جازاسى بېرىلگەن 40 ياشلىق ئايال ، بىرسى دەللىللىق

جىنايىتى ئۈچۈن ئۈچ يىللىق قاماق جازاسى بېرىلگەن 50 ياشلاردىكى ئايال ، بىرسى ئالدامچىلىق جىنايىتى ئۈچۈن كېسىلگەن 30 ياشلىق چوكان ، ئەڭ كىچىكى ئوغرىلىق جىنايىتى بىلەن ئىككى يېرىم يىللىق قاماق جازاسى بېرىلگەن 21 ياشلىق قىز ئىكەن . مەن ئۇلارنىڭ ھۆكۈمنامىلىرىدىكى ئىسمىلىكىنى بىر قۇر ئوقۇپ سېلىشتۇرۇپ چىقتىم . 21 ياشلىق قىزنىڭ ئىسمى دىلخۇمار بولۇپ ، ئۇ ناھايىتى چىرايلىق ئىكەن . مەن ئۇنىڭ ئىسمىنى ئاتىغىنىدا ، ئۇ پېشانىسىگە چۈشۈرۈۋالغان چاچلىرىنى قولى بىلەن ئارقىسىغا قايرىپ پەسى ئاۋازدا :

— مەن شۇ - ، دېدى - دە ، ماڭا لايىدە قاراپ قويۇپ ، كۆزلىرىدىن ئاققان ياشلىرىنى سۈرتكەچ بېشىنى تۆۋەن سېلىۋالدى . ئۇنىڭ بۇ ھالىتى كەيپىياتىمغا ئېغىر تەسىر قىلدى . گۈلنارغا ئۇلارنى ئاياللار ئەترىتىگە تاپشۇرۇپ بېرىشنى ئورۇنلاشتۇرۇپ قويۇپ ، ساقچىلارنى باشلاپ ئىشخانىغا كىرىپ كەتتىم . دىلخۇمار ئىسمىلىك بۇ جىنايەتچىنىڭ قىلمىشلىرىنى تولۇقراق بىلىپ بېقىش نىيىتىدە ئۇنىڭ ھۆكۈمنامىسىنى كۆردۈم .

« دىلخۇمار سابىر ، 21 ياش ، ئوتتۇرا تېخنىكوم مەدەنىيەت سەۋىيىسىگە ئىگە . شەھەرلىك بىناكارلىق شىركىتىنىڭ كاسسىرى ... يالغاندىن نەق مەيدان ياساپ ، ئىدارىسىنىڭ 10 مىڭ يۈەن پۇلىنى ئوغرىلىغان » .

ھەي نادان قىز ، نېمىشقىمۇ ئۇنداق ئەسكى

ئىشلارنى قىلغانسىز ، مانا ئەمدى قانداقمۇ قىلارسىز ؟
دېگەنلەرنى ئويلىدىم ئىچىمدە .

ئەتىسى ئەتىگەن گۈلنۇر بىلەن ئاياللار ئەترىتىگە باردىم . بۇ ئەترەتتە 280 گە يېقىن ئايال جىنايەتچى بولۇپ ، ئۇلارنى باشقۇرىدىغان كادىرلارمۇ ئاياللار ئىدى . ئۇلار ، ئورنىمىزغا كۆتۈرە قىلىپ بېرىلگەن 400 مو تېرىلغۇ يەر ، ھەربىرى 50 مودىن كېلىدىغان ئالمىلىق ئىككى باغدا ئىشلەيتتى . مەن ، باشقۇرۇپ تەربىيەلەش بۆلۈمىنىڭ مەسئۇلى بولغانلىقىم ئۈچۈن ئۇ ئەترەتكە پات - پات بېرىپ تۇراتتىم . ئاياللار ئەترىتىنىڭ سىياسىي كومىسسارى گۈلسۈمنىڭ ئەھۋال تونۇشتۇرۇشىدىن ، تۈنۈگۈن ئەكەلگەنلەر ئىچىدىكى دىلخۇمار دېگەن جىنايەتچىنىڭ ئاچلىق ئېلان قىلىپ ، كۆزىدىن ياش قۇرمايۋاتقانلىقىنى ئۇقتۇم .

— ئۇنىڭغا تەربىيە بەرمىدىڭىزمۇ ؟ — سورىدىم مەن گۈلسۈمدىن .

— تەربىيە بەردىم ، بىراق ئۇ پەقەت گەپ قىلغىلى ئۇنىمايۋاتىدۇ ، — دېدى گۈلسۈم نارازى بولغان قىياپەتتە .
— ئىسمىڭىز نېمە ؟ — سورىدىم مەن دىلخۇمارنى سوراق قىلىپ ، ھېچ ئىشنى ئۇقمىغان قىياپەتتە .

— ...
— گېپىمنى ئاڭلىدىڭىزمۇ ؟ — قاتتىقراق ئېيتتىم ،

مېنىڭ جىنايەتچىنى « سىز » دېگەنلىكىمدىن ھەيران

قېلىۋاتقان گۈلسۈم بىلەن گۈلنۇرنىڭ دىققىتىنى بۇراش
ئۈچۈن .

— ئاڭلىدىم ، ئىسىمىم دىلخۇمار .

— قاراڭ دىلخۇمار ، ئاڭلىسام بۇ يەرگە كەلگەندىن
بېرى گەپ قىلماي تۇرۇۋاپسىز ، تاماقمۇ يېمەپسىز ، بۇنداق
قىلىشىڭىز بولمايدۇ . ئەگەر ھۆكۈمگە نارازى بولسىڭىز ، ئەرز
يازىشىڭىز بولىدۇ . بۇ يەرگە كەلگەن ئىكەنسىز ، ئۆز
خاتالىقىڭىزنى تونۇپ ، ياخشى ئۆزگىرىشىڭىز شەرت .
تاماق يېمەي ، كۈن بويى يىغلاپ يۈرسىڭىز زادى بولمايدۇ .
ھۆكۈمنى ئوقۇدۇم ، ئىككى يېرىم يىل ئىكەن ، ياش ئادەم
دېگەن ئىرادىلىك بولۇشى ، بۈگۈننى ئەمەس ئەتىنى —
يىراق كەلگۈسىنى ئويلىشى كېرەك . ئەگەر ئىپادىڭىز
ياخشى بولسا ، مۇددەتتىن بۇرۇن قايتىش پۇرسىتىگە
ئېرىشىسىز .

— ماقۇل ، مەن تاماق يەي ، — دېدى ئۇ ئاۋۋال
گۈلسۈم بىلەن گۈلنۇرغا ، ئاندىن ماڭا قاراپ .

— تۇرسۇن كوجاڭ ، سىلىنىڭ تاكتىكىلىرى
ئەجەب يامانكەن . — ھە ؟ — دېدى گۈلسۈم كەچقۇرۇن
ئىشتىن چۈشەي دەپ تۇرسام ، — بىز شۇنچە قىلىپمۇ
زۇۋانغا كەلتۈرەلمىگەن ئادەمنى بەش مىنۇتتا شامدەك
ئېرىتىۋەتە .

— ئۇ ھازىر قانداقراق ؟ — سورىدىم مەن
قىزىقسىنىپ .

— سىلى كەتكەندىن كېيىن باش - كۆزلىرىنى
يۇيۇپ ، كېيىم ئالماشتۇرۇپ تاماق يېدى ، — دەپ گەپ
باشلىدى گۈلسۈم چىرايىغا كۈلكە يۈگۈرتۈپ ، —
ئۆيدىكىلەرگە خەت يازمەن دېگەن ئىدى ، قەغەز - قەلەم
ئەكىرىپ بەردىم . بايا ئۇنىڭ بىلەن سۆزلەشتىم ، ئۇ
ناھايتى كەم سۆز ئىكەن ، پەقەت سۆيگەن يىگىتىنىڭ ،
« پۇلىنى ئوغرىلىساڭ بالدۇرراق ئۆي سايمانلىرى ياساپ ،
ئۆيىنى تۈزەشتۈرۈپ ، توي تەييارلىقنى قىلساق » دېگەن
گېپىگە ئالدىنىپ ، ئۆزى باشقۇرۇۋاتقان 10 مىڭ يۈەن
پۇلىنى يىگىتىگە ئوغرىلاپ بېرىپتۇ .

نېمىشقىدۇر دىلخۇمارغا بولغان غايىبانە
ھېسداشلىقىم يەنە قوزغالدى ... ھەي تۇرمۇش ، سەن
ئادەملەرنى نېمە كويلارغا سالمايسەن - ھە ؟! ئادەم سەللا
بىخۇدلۇق قىلسا ، سەن رەھىمسىز چاڭگىلىڭ بىلەن
بوغۇپ ، تۈگىمەس ئازابلارغا مۇپتىلا قىلىسەن . قاراپ
تۇرۇپ دىلخۇماردەك بىر گۈزەل قىزنى بىر ئالدامچىنىڭ
قۇربانى قىلىپ تۇرمىگە تاشلىغىنىڭ نېمىسى ؟ ھەي
تەقدىر ، ھەي تەتۈر قىسمەت ...

ئارىدىن بىر ھەپتە ئۆتۈپ بىر كۈنى ، ئىشخانىغا
پۇزۇر كىيىنگەن ، سالاپەتلىك بىر ئادەم كىرىپ ، قىزى
دىلخۇمارنى يوقلاش ئۈچۈن K شەھىرىدىن كەلگەنلىكىنى
ئېيتتى .

— سىلى نېمە ئىش قىلىلا ؟ — سورىدىم مەن

دىلخۇمارنىڭ دادىسىدىن .

— K شەھىرىدە ئىككى ئورۇندا كىيىم - كېچەك زاۋۇتۇم بار ، — دەپ گەپ باشلىدى ئۇ ھەسرەتلىك تىنىپ ، — تىجارەت قىلىمەن . دىلخۇمارنىڭ ئانىسى 10 يىل بۇرۇن ئالەمدىن ئۆتكەن . قايتا ئۆيلەنمىدىم . ئىش - ئوقىتىم يامان ئەمەس ، ئۆتكەن يىلى ھەرەمگە بېرىپ ھەج قىلىپ كەلدىم . بىر قىز دەپ كۆزىگە قاراپ چوڭ قىلىپ ئوتتۇرا تېخنىكومدا ئوقۇتتۇم . لازىم دېسە ، قانچىلىك ئىشلەتسە يېتىپ ئاشقۇدەك پۇلۇم بار . قولىنى نەگە ئۇزاتسا شۇ يەرگە يېتىدۇ . ئۆزۈمۈ بىلىمەيلا قالدىم ، كۆز تەگكەندەك ، بۇنداق بولمىغۇر ئىشلارنى قىلىپ قويۇپتۇ . تەشكىلگە : « ئۇ ئوغرىلىغان پۇلنىڭ نەچچە ئون ھەسسىسىنى دېسەڭلارمۇ تۆلەپ بېرىي ، قىزىم تۈرمىدە ياتىمىسۇن » دېسەم ، ئۇنىمىدى . قىزىمنىڭ ئوغرىلىق قىلغانلىقىغا ھازىرغا قەدەر ئىشەنمەيمەن . ئۆزىدىن سورىسام ، « راست ، شۇنداق قىلدىم » دەيدۇ . قىز بالا تۇرۇپ « ئوغرى » دېگەن ئاتاق بىلەن تۈرمىدە ياتسا سەتچىلىك ئەمەسمۇ ؟ كىشىلەر « دادىسى چوڭ باي ، قىزى ئوغرى » دېسەن ئات ، نى نومۇس دەگە ئۇكام .

ھېچ بىلىمىدىم ، كۈنلەرنىڭ ئۆتۈشى بىلەن دىلخۇمارنى پات - پات ئەسلەيدىغان ، يوقىلاڭ ئىشلارنى باھانە قىلىپ ئاياللار تۈرمىسىگە بېرىپ تۇرىدىغان ؛

دىلخۇمارمۇ دائىم مېنى كۆرسە يەر تېگىدىن قارايدىغان بولۇپ قالدۇق . ماڭا نېمە بولدى ؟ بىر ئوغرى جىنايەتچى قىز كۆڭۈل تۆرمەگە كىرىۋالدىغۇ ؟ ئۇنىڭ بىلەن بىر شەھەرلىك بولغانلىقىم ئۈچۈن يېقىنچىلىق قىلغۇم كېلىۋاتامدۇ يا ؟ ياق ، بۇ ئادەتتىكى سەزگۈ ئەمەس ، بۇ تولىمۇ نازۇك ، ئاجايىپ سىرلىق بىر ھال .

دىلخۇمارنىڭ ئەترىتىمىزگە كەلگىنىگە توققۇز ئاي بولۇپ قالدى . بىر كۈنى گۈلسۈم ئىشخانىغا كىرىپ ، مۇشۇ ھەپتىنىڭ ئاخىرى ئەترەتتە « مەن قانداق ئادەم ؟ » دېگەن تېمىدا نۇتۇق سۆزلەش كېچىلىكى ئۆتكۈزۈشكە ئورۇنلاشتۇرغانلىقىنى ، بۇ كېچىلىكتە بىرقانچە جىنايەتچىنىڭ ئەسەر ئوقۇيدىغانلىقىنى ، بۇ ئەسەرلەرنى مېنىڭ كۆرۈپ ، قول قويۇپ بېرىشىمنى ئېيتتى . ئەسەرلەرنى كۆرۈپ ئولتۇرۇپ « دىلخۇمار سابىر » دېگەن ئىسىمغا كۆزۈم چۈشۈپ قالدى . ئۇنىڭ ئىسمىغا قاراپ بىر ھازا ئولتۇرغاندىن كېيىن ، ئۇنىڭ يازغان نەسرىنى ئوقۇشقا باشلىدىم .

« مەن قانداق ئادەم ؟ مەن بىر جىنايەتچى ، جىنايەتچى بولغانىدىمۇ ، ئۆز لاتاپىتىمگە ئەسلا ماس كەلمەس جىنايەت سادىر قىلغۇچى . مەن جىنايەتچىلەرنى ئۆچ كۆرەتتىم ، يىرگىنەتتىم . ئەپسۇس ، دادامنىڭ ، مەن ئۆمۈر بويى يېتىپ يېسەممۇ ئاشقۇدەك پۇللىرى تۇرۇپ < جىنايەتچى > دېگەن ئىسىم بىلەن

ئۆز گىرىۋاتىمەن . مەن ئۈنچە كالنا پەملەردىنمۇ ئەمەس .
بىراق ، باغرى يۇمشاقلىق ۋە ساددىلىقىم ئۆزۈمگە دۈشمەن
بولۇپ ، مېنى بۇ يەرگە ئەكېلىپ قويدى . ئەمدى ھوشۇمنى
يىغسام ، مەن بىر قىسىم رەزىل ئادەملەرنىڭ قۇربانى بولۇپ
كېتىپتىمەن . ئادەم بەك رەھىمدىل بولۇپ كەتسىمۇ ،
بىخۇدلۇق قىلىپ ئىشقا سەل قارىسىمۇ تۈگىمەس ئازابلارغا
قالىدىكەن . مەن بەزى سەۋەبلەر تۈپەيلىدىن ئۆز ئىشىمغا
قارا ساناپ ئوغرىلىق قىلدىم . بۇ نومۇسلۇق نامغا قالغىنىم
ئۈچۈن ئۆزۈمدىن يىرگىنىپ ، ئۆلۈپلا تۈگىشەي دېگەن
ئويغا كەلگەن بولساممۇ ، بۇ يەردىكى ياخشىلار تەربىيە
ئىشلەپ ، ئۆچۈش ئالدىدا تۇرغان ھايات شامىنى قايتا
ياندۇردى . مەن شۇئان ئۆزۈمگە < بۇ ئوغرىلىقنى زادى
نېمە ئۈچۈن ، كىم ئۈچۈن قىلدىم > دېگەن سوئاللارنى
تەكرار قويۇپ ، ئۆزۈمگە تەسەللى بېرىپ ، ياشاش قارارىغا
كەلدىم . مانا ئەمدى ئۆتكەن ئىشلارغا مىڭ پۇشايمان
قىلساممۇ ئورنىغا كەلمەيدۇ . مېنىڭ ئەمدى تەقدىرگە تەن
بەرمەكتىن باشقا ئاماللىق يوق .

ھۆرمەتلىك ئۇستازلار ، ھۆرمەتلىك دادا ،
ساۋاقداش ، خىزمەتداشلار مېنى كەچۈرۈڭلار . مەن
گۇناھىمنى يۇيۇپ ، ئالدىڭلاردا بېشىمنى راۋۇرۇس
كۆتۈرۈپ دادىل قەدەم تاشلايمەن ، ئاق قالغان ئۆمۈر
خاتىرىسىنى ئۆچمەس ئىزلار بىلەن تولدۇرىمەن . مەن
ھازىر ھەقىقىي چىقىش يولۇمنى تاللىدىم . ئالدىڭلاردا شۇنى

جاكارلايمەنكى ، دۇنيادا ھەممە ئادەم ئۆز نەپسى ئۈچۈن باشقىلارنىڭ ھاياتى بىلەن كارى بولمايدىغان بولۇپ كەتكىنى يوق . رەزىللىشىپ كەتكەنلەر ئانچە كۆپ ئەمەس . ناۋادا مۇمكىن بولسا ، ئالدى بىلەن ئادەملەر ئارىسىغا يوشۇرۇنۇۋالغان رەزىللەرنى زېمىندىن پاك - پاكىز تازىلاپ ، جەمئىيەتنى پاكلاشتۇرغان بولاتتىم . بىراق ، ئۇنداق قىلىشقا ھازىرچە ئاجىزمەن . مەن بۇ يەردە ياخشى ئۆزگىرىپ ، جەمئىيەتكە چىققاندىن كېيىن تۇرمۇش يولۇمنى قايتا تاللاپ ، ۋەنەن ، مىللەت ئۈچۈن ياراملىق ئادەم بولۇپ چىقمەن ، پاك ئادەملەرگە پاك قەلبىم بىلەن جاۋاب قايتۇرىمەن . »

پىلان بويىچە ، ھەپتىنىڭ ئاخىرى ئاياللار ئەترىتىدە « مەن قانداق ئادەم ؟ » دېگەن تېمىدا نۇتۇق سۆزلەش كېچىلىكى ئۆتكۈزۈلدى . دىلخۇمار نەسرىنى ھېسسىياتلىق ، تەسىرلىك ئوقۇپ ، ھەممىنى تاڭ قالدۇردى .

شۇ كۈندىن باشلاپ ، دىلخۇمارنىڭ سەھنىدىكى كۆرۈنۈشى كۆز ئالدىمغا كېلىۋېلىپ مېنى ئازابلاشقا باشلىدى . كۈنلەرنىڭ ئۆتۈشى بىلەن بۇ ئۇچقۇنلار سۆيگۈ يانغىنىغا ئايلىنىشقا باشلىدى . دىلخۇمارنى كۈندە دېگۈدەك كۆرۈپ كېلىشنى ئارزۇ قىلىپ يۈرگەن بولساممۇ ، ئۆزۈمنى قاتتىق كونترول قىلىپ ، ھەرىكەتلىرىمنى چاندۇرماسلىققا تىرىشىپ ، ئاياللار ئەترىتىگە كەمدىن - كەم بارىدىغان بولدۇم . دىلخۇمارلار بىزنىڭ ئىشخانا بىناسىنىڭ ئالدىدىكى

باغدا ئىشلىگەچكە ، پۇرسەت بولسلا ئىشخانىدىن چىقىپ ،
باغ تېمىغا تارتىلغان چېگرا سىمىنىڭ ئارىلىقىدىن قاراپ
ئۇنى كۆرۈپ تۇردۇم . ئۇنى كۆرسەم يۈرىكىم ئارامغا
چۈشۈپ قالاتتى . دىلخۇمارمۇ مېنى كۆرمەكچى بولغاندەك ،
مېنى ئاسانراق كۆرسۈن دېگەندەك باغنىڭ چېتىدە —
چېگرا سىمىنىڭ يېنىغىراق بېرىپ ئەمگەك قىلاتتى . ئۇنىڭ
كالتا چاچ قويۇپ ، بېشىغا چىغ قالىپاق ، ئۇچىسىغا مەھبۇس
كىيىمى كىيىپ بېشىنى يەردىن ئۈستۈن قىلماي ئەمگەك
قىلىۋاتقان چاغلىرىنى كۆرگەندە ، يۈرىكىمنىڭ بىر قىسما
بولۇپ كېتىشلىرىدىن ئۇنى راستتىنلا ياخشى كۆرۈپ
قالغانلىقىمنى ھەقىقىي ئېتىراپ قىلدىم .

— قاراڭ ، — بۇ تونۇش ئاۋاز مېنى ئۆزىگە مەھلىيا
قىلدى . شاخ ئۈستىدە تۇرغان دىلخۇمار قولى بىلەن
باغنىڭ ئوڭ تەرىپىنى شەرەت قىلىپ تۇرۇپتۇ . دىلخۇمارنى
كۆرۈپ ئۇنىڭدىن زادىلا كۆزۈمنى ئۈزگۈم كەلمىدى .
يۈرىكىم دۈپۈلدەپ سوقۇپ ، خۇدۇمنى يوقىتاي دەپ
قالدىم . ئۇ ، مېنىڭ تىكىلىپ قاراپ تۇرۇشۇمدىن خىجىل
بولغاندەك يەرگە قاراپ ، تۆۋەن ئاۋازدا :

— تۇرسۇن كوچاڭ ، ئالما ئۈزۈپ بېرەيمۇ ؟ —

دېدى .

— بولدى ، سىزنى گۈلسۈم چاقىرىۋاتىدۇ ، تېز
بېرىڭ ، — دېدىم تەستە ئەسلىمگە كېلىپ . ئۇ ئالما
دەرىخىدىن چەيدەسلىك بىلەن چۈشۈپ ، سېۋەتنى

كۆتۈرۈپ گۈلسۈم چاقىرغان تەرەپكە كەتتى . مەن ئۇنىڭ ئارقىسىدىن بىردەم قاراپ تۇرغاندىن كېيىن ئىشخانىغا كىرىپ كەتتىم .

دىلخۇمارنىڭ بۇ يەرگە كەلگىنىگە 14 ئاي بولاي دېدى . ئادىتىم بويىچە ئاياللار تۈرمىسىگە پات - پات بېرىپ ئۇنى يىراقتىن كۆرۈپ تۇرغان بولساممۇ ، قەلبىمنى ئىزھار قىلالماي يۈرگەنلىكىم ئۈچۈن تېخىمۇ ئازابلىناتتىم . گاھىدا كىرىپك قاقماي ئۇنى ئويلاپ چىقىدىغان ، ئۇنىڭ ئۆز گىرىش مۇددىتىنىڭ بالدۇرراق توشىشىنى تىلەيدىغان بولۇپ قالدىم .

دىلخۇمارنىڭ بىر يىللىق مۇددىتىنى قىسقارتىش ئۈچۈن ئاياللار ئەترىتىدىن بۆلۈمگە يوللىغان ماتېرىيالىنى ئۆز قولۇم بىلەن تېخىمۇ پۇختا يېزىپ ، رەھبەرلىكنىڭ تەستىقىدىن ئۆتكەندىن كېيىن ، تۈرمە بويىچە يېزىلغان « جازا قىسقارتىش ماتېرىياللىرى » نى يىغىپ ، ئوتتۇرا سوتقا ئۆتكۈزۈپ بېرىش ئۈچۈن K شەھىرىگە كەلدىم . سوتتىكىلەرنىڭ مۇشۇ ئاي ئاخىرىغىچە ھۆكۈمنامىنى چىقىرىپ بېرىشىنى ئۈمىدۈم .

« دىلخۇمارنىڭ بىر يىللىق ۋاقتى راستتىنلا قىسقارتىلارمۇ ياكى ئۆز گىرىش بولارمۇ ؟ » دېگەندەك خىيال ئىلكىدە كېتىۋاتسام ، بىر كىچىك ماشىنا تۇيۇقسىز قاتتىق تورمۇز قىلىپ ئوڭ تەرىپىمنى سوقۇۋەتتى . ئوڭ پۈتۈم چىدىغۇسىز ئاغرىپ يىقىلدىم . شوپۇر دوختۇرخانىغا

ئېلىپ باردى . پۈتۈم قاتتىق ئاغرىپ زادىلا چىدىيالىمدىم .
ھەش - پەش دېگۈچە پۈتۈمنى رەسىمگە ئېلىپ ،
سۇنغانلىقىنى ئىسپاتلاپ ، گەجە قاتۇرۇپ قويدى . ئاغرىققا
بەرداشلىق بېرەلمەي ، دوختۇردىن ئۇخلىتىش ئوكۇلى
سېلىپ قويۇشنى ئۆتۈندۈم .

بىر چاغدا ئويغانسام ، تەڭ كېچىدىن ئۆتۈپ ،
سائەت تۆت بولۇپ قاپتۇ . يېنىمدا ئانام ، دادام ۋە سىڭلىم
يىغلاپ ئولتۇرۇپتۇ . ئۇلار مېنىڭ ئويغانغانلىقىمنى كۆرۈپ
خۇشال بولۇشتى . ئەھۋالىنى ئۇلارغا سۆزلەپ بەردىم .
دوختۇرخانىغا كىرىپ تۆتىنچى كۈنى تۈرمە رەھبەرلىرى ،
بۆلۈمدىكى خىزمەتداشلار ، يېقىن ئۆتىدىغان دوستلار
يوقلاپ كەلدى . بىچارە گۈلنۇر ماڭا ئىچ ئاغرىتىپ ،
كۆزلىرىدە غىلىدىرلاپ تۇرغان ياشلىرىنى باشقىلاردىن
يوشۇرغىنىچە ياتاقىتىن ئىلاجىسىز چىقىپ كەتتى . مەندە
ئۇنىڭغا نىسبەتەن ھېچقانچە قىزىقىش يوق ، پۈتۈن ئەس -
يادىم دىلخۇمار بىلەنلا قالغان ئىدى . كېسەلخانىدا يېتىپ
داۋالىنىۋاتقىلى بىر ئاي توشقان كۈنى تولىمۇ ھەيران
قالارلىق بىر ئىش يۈز بەردى ، ئۇلاپ ئېسىلىۋاتقان ئاسما
ئوكۇل دەستىدىن زېرىكىپ ، يەنە شۇ دىلخۇمارنى ئويلاپ
ياتاتتىم ، قولىدا سومكا كۆتۈرگەن دىلخۇمار ياتاق ئىشىكى
ئالدىدا ھازىر بولۇپ ، مېنى تاڭ قالدۇردى .

— كېلىڭ دىلخۇمار ، سىزنى كۆرۈپ ، — دېدىم

كۆزلىرىمگە تۈزۈك ئىشەنمەي .

— دادام ئاغرىپ قاپتىكەن ، بەش كۈنلۈك رۇخسەت بەرگەن ، سىزنىمۇ يوقلاپ كېلىشىم ، — دېدى ئۇ ئىچ ئاغرىتىش ، قورۇنۇش كەيپىياتىنى يوشۇرالمى .

ئىچىمگە پاتمايۋاتقان خۇشاللىق يۈرىكىمنىڭ سوقۇشىنى تېزلىتىشكە باشلىدى . قوشنا كارىۋاتتىكى بىمار تۈنۈگۈن چىقىپ كەتكەن بولغاچقا ، مەن يالغۇز قالغان ئىدىم . ئارىدىكى جىمجىتلىقنى بۇزۇپ ، دىلخۇمارنى خىجىلچىلىقتىن خالاس قىلىش ئۈچۈن گەپ باشلىدىم :

— قاچان كەلگەن ؟

— بۈگۈن ئەتىگەن ، — دېدى ئۇ ئىككى تامچە ياش لغىرلاپ تۇرغان كۆزىنى ئاۋۋال ماڭا تىكىپ ، ئاندىن يەرگە قاراپ .

— جازا قىسقارتىش ھۆكۈمنامىسىنى قوللىغىزغا ئالدىڭىزمۇ ؟

— ھەئە .

— قانچىلىك قىسقارتىلىپتۇ ؟

— بىر يىل .

— شۇنداق قىلىپ بۇ كۈنلەرمۇ ئاز قاپتۇ ، دادىڭىزنىڭ ئەھۋالى قانداقراق ئىكەن ؟

— خېلى ياخشى .

— مېنىڭ بۇ دوختۇرخانىدا ياتقانلىقىمنى قانداق بىلىدىڭىز ؟

— گۈلسۈم دەپ بەرگەن .

— بۇمۇ بىر كېلىشمە سىلىك ، ھازىر خېلى ياخشى بولۇپ قالدىم . بىراق يول ماڭالماي زېرىكىدىغان گەپكەن .
— سىزگە كىم قاراۋاتىدۇ ؟

— ئۆيدىكىلەرنىڭ ھەممىسى خىزمەتتە ، دەسلەپ دادام قارىغان ، ھازىر ھاجىتىمدىن ئۆزۈم چىقىۋاتىمەن .
ئۇلار كۈنلۈكى ئۈچ ۋاخ يوقلاپ ، تاماق ئەكەلىپ تۇرىدۇ .
— سۇنۇقنى بەك ئاغرىيدۇ دېيىشىدۇ ، قانداقمۇ چىدىغانسىز ؟

— ئامال قانچە ؟ چىدىدىم . ھازىر ئانچە ئاغرىمايدۇ . دوختۇرلار يەنە ئىككى ئايدىن كېيىن راۋۇرۇس ماڭغۇدەك بولىسىز ، دەيدۇ . يەنە بىر ھەپتىدىن كېيىن دوختۇرخانىدىن چىقىپ ئۆيدە ئارام ئالسام بولىدىكەن .

دىلخۇمار بىرنەرسە دېمەكچى بولدىيۇ ، ئاغزىدىن چىقارمايلا يۇتۇۋەتتى . ئۇنىڭ بىلەن ئۇزاقراق پاراڭلاشقۇم بولسىمۇ ، قەستەن :

— سىزنى ئاۋارە قىپتىمەن ، ئاران كەلگەندە بارىدىغان يەرلەر ، كۆرۈشىدىغان ئادەملەر بولغىيتتى ، —
دېدىم .

— ئوشۇقچە ئويلاردا بولماڭ ، مەن پەقەت دادام ئىككىڭلارنى يوقلاش ئۈچۈنلا رۇخسەت سورىغان . مەن چىقاي ، ھېلى باشقىلار كۆرۈپ قالسا خاتا چۈشىنىپ قالمىسۇن .

— يوقلاپ كەلگىنىڭىزگە رەھمەت ، — دېدىم مەن
دەمىلاتىن نېمە دېيىشىمنى ئۇقالماي ، — سىزنىڭ
قىممەتلىك ۋاقتىڭىزنى ئېلىپ قويۇپتىمەن .

— ناۋادا باشقىچە چۈشىنىپ قالمىسىڭىز ئەتە يەنە
كېلىمەن ، — دېدى ئۇ بوسۇغىدىن چىقىۋېتىپ .

راست دېگەندەك دىلخۇمار ئەتىسى يەنە كەلدى . بىز
تۈنۈگۈنكىگە قارىغاندا ئوچۇق - يورۇق ، ئازادە
پاراڭلاشتۇق . ئۇ ، مېنى ئوقۇسۇن دەپ تۆت پارچە
ھېكايىلار توپلىمى ئېلىپ كەپتۇ . ئۇ ، ئاتا - ئانىسىدىن
ئايرىلىشقا قىيالىمىغان كىچىك بالىدەك بىر خىل قىياپەتتە
ماڭا قاراپ ، ئورنىدىن ئاستا تۇردىيۇ ، چاندۇرماسلىققا
تىرىشىپ سۈرىدى :

— ساقىيىپلا ئىشقا چۈشەمسىز ؟

— ھەئە .

— ماقۇل ئەمىسە ، بۈگۈن دادامنى دوختۇر خانىدىن
ئۆيگە يۆتكىمەكچىمىز ، تاغام يېرىم كېچە بىلەن يولغا
چىقىمىز دەيدۇ ، مەنمۇ ماقۇل بولدۇم . مەن چىقاي ، — ئۇ
ئىشىك يېنىدا توختاپ ئارقىسىغا بۇرۇلدىيۇ ، گەپ
قىلالىمىدى . ئۇنىڭ كۆڭلىدە نۇرغۇن گەپلىرى باردەك
قىلاتتى .

ئۇ چىقىپ كەتتى . بارلىق خۇشاللىقىم ئۇنىڭغا
ئەگىشىپ چىقىپ كېتىپ ، ماڭا خىياللا قالغان ئىدى .

شۈكرى ، سۇنغان پۈتۈم ئاخىر ئەسلىگە كېلىپ ،

خىزمەت ئورنۇمغا قايتتىم .

دىلخۇمارنىڭ جازا مۇددىتى توشۇپ ، قويۇپ بېرىلىدىغان كۈن ئاخىر يېتىپ كەلدى . بۈگۈن ئىشقا چۈشۈپ تۇراتتىم . گۈلسۈم دىلخۇمارنى ئىشخانىمغا باشلاپ كىردى . بۈگۈن دىلخۇمار شۇنچە مۇلايىم ، شۇنچە گۈزەللىشىپ كەتكەن ئىدى .

— سىزنىڭ ئەركىنلىكىگە چىققانلىقىڭىزنى تەبرىكلەيمەن ، — دېدىم ئۇنىڭغا ئىككى قوللاپ چاي تۇتقىنىمچە ، سۆيگۈ يوشۇرۇنغان بىر جۈپ خۇمار كۆزىگە تىكىلىپ .

— رەھمەت كىچىك ، سىلەرنىڭ ياخشىلىقىڭلارنى ئۆمۈر بويى ئۇنتۇمايمەن ، — دېدى ئۇ ئىستاكىنى ئىككى قوللاپ ئېلىپ .

— نېمىشقا يىغلايسىز ؟ بۈگۈن سىز ئۈچۈن يىغلايدىغان كۈن ئەمەس ، بەلكى خۇشال بولىدىغان كۈن ، كۈلۈڭ ، — دېدىم مەن ئالدىن تەييارلاپ قويغان « قويۇپ بېرىش گۇۋاھنامىسى » نى ئۇنىڭغا تەڭلەپ .

دىلخۇمار ئەمگەك بىلەن ئۆزگەرتىش ئورنىمىزدىن كېتىپ ، ھەپتىدىن كېيىن ، ئادىرىشىمىز بىر پارچە خەت تاپشۇرۇپ ئالدىم .

« سالام ، ھۆرمەتلىك تۇرسۇن ئاكا ، قىممەتلىك ۋاقتىڭىزنى بىھۇدە ئاۋارە قىلغانلىقىم ئۈچۈن كەچۈرۈڭ ، قايتىپ كېلىپلا سىزگە خەت يېزىشنى ئويلىغان بولساممۇ ، ھازىرغىچە

دېيىش مۇمكىن بولمايۋاتقان سەۋەبلەر تۈپەيلى بۈگۈنگىچە يازالمىدىم . قولىمغا قەلەمنى ئالغان بىلەن گەپنى نەدىن باشلىشىمنى بىللەلمەي كۆپ ئويلاندىم . قانداقلا بولسۇن يەنە يازدىم . مەن سىزنى ، گۈلسۈمنى ۋە باشقا مېھرىبان ئۇستازلارنى دائىم ئەسلەپ تۇرۇشنى ئۆز ۋىجدانى بۇرچۇم دەپ ئويلىدىم . چۈنكى ، سىلەر مېنىڭ ئۆچۈش ئالدىدىكى ھايات شامىنى قايتا ياندۇردىڭلار . سىز ، مېنىڭ < ئوغرى > دېگەن يىرگىنلىك ، ئۆزۈمۈ ئېغىزغا ئېلىشقا نومۇس قىلىدىغان نامىنى بىلىسىز . ھەرقاچان ، سۆيگۈ ئۈچۈن شۇنداق قىلغان دەپ چۈشىنىسىز . ئاشۇ ۋاپاسىز ئوغۇلغا ئەگەشكەن قىز قەلبىمۇ تايىنلىق دەپ ئويلايسىز . مېنىڭ تەشكىلنىڭ پۇلىدىن 10 مىڭ يۈەننى يوق قىلىۋەتكەنلىكم راست . بىراق ، < توي قىلىشقا پۈتۈشكەن يىگىتىمگە بەرگەن > دېگىنىم يالغان . مېنىڭ تېخى بىرەر يىگىتنى ياخشى كۆرۈپ باققىنىمۇ يوق . مەن سوراقتا ئاشۇنداق بىر ھېكايىنى توقۇپ چىققان ئىدىم . ئەسلىي ئىش مۇنداق ئىدى :

بىر كۈنى ئىشتىن چۈشۈپ ، ئۆيدە تاماق ئېتىۋاتاتتىم ، ئىشىك تۇيۇقسىز ئېچىلىپ ، ئوتتۇرا مەكتەپتە بىر سىنىپتا ئوقۇپ ، ھازىر ئۈرۈمچىدە ئوقۇۋاتقان ئىككى ساۋاقداشم كىرىپ كەلدى . ئۇلارنىڭ تۇرقىنى كۆرۈپ قورقۇپ كەتتىم . ئۇلار خروئىن چېكىشنى ئۆگىنىپ قېلىپ ، يامان يولغا ماڭغانلىقى ئۈچۈن مەكتەپتىن قوغلىنىپتىكەن . مېنىڭ پۇتۇمغا ئېسىلىپ تۇرۇپ : < جېنىم ئاداش ، بىز سېنى پاناھ تارتىپ ئۈرۈمچىدىن ئاتايىن كەلدۇق . ئۆيدىكىلەر بۇ ھالىمىزنى كۆرسە ، بىزدىنمۇ

بەكرەك تۈگىشىپ كېتىدۇ . بىز پۇل ئۈچۈن ئىپپەت -
 نومۇسىمىزنى ساتتۇق ، باشقىلارغا خروئىن سېتىشىپ بەردۇق . ھەر
 ئىككىمىزنىڭ ئۆيىدىكىلەر بۇ ھالىمىزنى بىلمەيدۇ . سەن بىزگە 10
 مىڭ يۈەن پۇل بېرىپ تۇر ، بىز بۈگۈنلا ئۈرۈمچىگە قايتىپ ،
 زەھەرلىك چېكىملىك تاشلاتقۇزۇش ئورنىغا بېرىپ ، پۇل
 تاپشۇرۇپ ، بۇنىڭدىن قۇتۇلمىساق ھەممىمىز تۈگىشىپ كېتىمىز .
 پۇلۇڭنى چوقۇم قايتۇرۇپ بېرىمىز ... > دەپ نالە قىلىشتى .
 ئۇلارنىڭ تۇرقىنى كۆرۈپ كۆڭلۈم بۇزۇلدى . دادامدىن پۇل ئالاي
 دېسەم ، ئۇ يوق ئىدى . ئەتە بېرەي دېسەم ، ئۇلار ئالدىراپ
 تۇرۇۋالدى . نېمىلا بولسۇن ئالتە يىللىق ساۋاقداشتە . ئۇيان
 ئويلاپ ، بۇيان ئويلاپ ئاخىر ئىدارىدىكى 10 مىڭ يۈەن ئېسىمگە
 كەلدى - دە ، ئەتە دادامدىن پۇل ئېلىپ ئورنىغا سېلىپ قويارمەن ،
 دېگەن ئوي بىلەن پۇلنى ئەكىلىپ ئۇلارغا بەردىم . ئۇلار پۇلنى
 ئېلىپلا غايىب بولدى . بۇ ئىشنى قىلىپ بولۇپلا پۇشايمان يېدىم .
 تۈن كېچىگىچە ئۇخلىيالماي ، تاڭغا يېقىن ئۇخلاپ قېلىپ ،
 خىزمەتكە كېچىكىپ قايتىمەن . ئىدارىغا كىرسەم ھەممەيلەن
 بىزنىڭ ئىشخانىنىڭ ئالدىغا ئولتۇرۇپتۇ . ساقچىلارمۇ كېلىپ
 بويتۇ . دەرھال يانچۇقۇمغا قولۇمنى سالىدىم . ئاچقۇچ چۈشۈپ
 قايتۇ . ئالدىراشلىقتا ئىشخانىنىڭ ئىشىكىنىمۇ قۇلۇپلىماپتىمەن .
 ساقچىلار ئىدارە نۆۋەتچىلىك ئۆيىدىن مېنىڭ كېچە كېلىپ
 كەتكەنلىكىمنى ئاڭلىغاچقا ، « پۇلنى ئۆزى ئوغرىلىغان » دېگەن
 خۇلاسىگە كېلىپ بويتۇ . ئۇلار مەندىن سوئال سوراشقا باشلىدى .
 مەن نېمە دەيمەن ؟ ساۋاقداشلىرىمنىڭ : « ئائىلىمىزدىكىلەر ئۇقۇپ

قالسا تۈگىشىدۇ > دېگەن گېپى ئېسىمگە كېلىپ بىر ھېكايە توقۇپ چىقتىم . پۇلنى ئالغانلىقىمغا ئىقرار بولغاندىن كېيىن ، <توي قىلىشقا پۈتۈشكەن يېگىتىمگە بەردىم > دەپ خىيالىمغىمۇ كىرىپ چىقمىغان بىر يېگىتكە دۆڭگىدىم - دە ، ئىشنى تۈگەتتىم .

ھۆرمەتلىك تۇرسۇن ئاكا ، ھەقىقىي ئەھۋال مانا شۇ . مەن مەيداندىن قايتىپ كەلگەندىن كېيىن ، ھېلىقى ئىككى ساۋاقدىشىمنى سۈرۈشتە قىلدىم . ئۇلارنىڭ بىرىسى تېخى كەلمەپتۇ . بىرىسى راست دېگەندەك خروئىن چېكىشنى تاشلاپ قايتىپ كەپتۇ . بىر يېرىم يىل تۈرمىدە يېتىش بەدىلىگە بىر ئادەمنى بولسىمۇ شۇ ئاق ئالۋاستىنىڭ چاڭگىلىدىن قۇتۇلدۇرۇۋالغانلىقىم ، يۈرەك سۆزۈمنى قورقماي ئېيتىشقا سىزدەك بىر ياخشى ئادەم بىلەن تونۇشۇۋالغانلىقىم ئۈچۈن خۇشالمەن . باشقىلار نېمەدېسە بەربىر ... >

خەتنى ئوقۇپ بولۇپ ، ئۆز - ئۆزۈمگە :
« دىلخۇمار ، سىز مېنىڭ قەلبىمنى تېخى چۈشەنمىگەن ئوخشايسىز . مەيلى سىز قانداق ئادەم بولۇڭ مەن ئۈچۈن بەربىر . مەن ھازىر سىزنى تېخىمۇ چۈشەندىم . سىز ھەقىقىي غۇرۇرلۇق ، ئەمەلىي بەدەل ئارقىلىق دوستلۇققا چىن مەنىسى بىلەن جاۋاب قايتۇرغۇچى بىر قىز . مەن سىزنى سۆيىمەن ، سىزنىڭ بىر يېرىم يىللىق جاپا تارتىش بەدىلىڭىزگە ئاق ئېلىسنىڭ چاڭگىلىدىن قۇتۇلغان دوستىڭىز ، جۈملىدىن ھەقىقىي دوستلۇقنى چۈشىنىدىغان بارلىق ياخشىلار سىزنى سۆيىدۇ > دەپ پىچىرلىدىم . شۇ

كۈنىلا دىلخۇمارغا بىر پارچە خەت يازدىم .
ئۇزاققا قالماي ئۇنىڭدىن جاۋاب خەت كەلدى . ئۇ
خېتىدە « باشقىلارنىڭ ، بىر ئوغرى قىز بىلەن توي قىپتۇ
دېيىشىدىن قورقمىسىڭىزلا ، بارلىق تەلەپ -
تەكلىپلىرىڭىزگە قوشۇلىمەن . ھاياتلىق سەپىرىمىزنىڭ
قىران ساھىلىدا قايتا ئۇچرىشىشقا چىن دىلىمدىن رازىمەن .
سىزنى سۆيۈپ ... » دەپ يازغان ئىكەن .
مىڭ شۈكرى ، ئۇزاق يىللار كۈتكەن ۋىسال
مىنۇتلىرى ئاخىر يېتىپ كەلدى . ئەجىر ۋە نىيەتكە ،
تۆلەنگەن بەدەلگە مۇناسىپ بەختىيارلىققا ئېرىشتۇق .

1997 - يىل ، 1 - ئاي



ئېچىلغان سىر

دەرۋازا ئالدىدىكى قارياغاچنىڭ سايىسىدا ، پارچە - پۇرات لاتا ، قەغەز ، بوتۇلكا ... قاتارلىق نەرسىلەرنى ئالدىغا يېيىپ ئولتۇرۇپ ، يۈزلىرىنى قىزىل بويىپ ، كۆمۈرنىڭ قارىسىدا قاشلىق ئېتىۋالغان ؛ تومۇز ئىسسىقلىقىغا قارىماي بېشىغا كونا يۇڭ رومال ئارتىپ ، ئۇچىسىغا پاختىلىق چاپان كېيىپ ، ئىدارە دەرۋازىسىغا قاراپ بىردە كۈلۈپ ، بىردە يىغلاۋاتقان « روشەك ساراڭ » غا قاراپ - قاراپ مېڭىۋاتقان شەمسىيەنى كۆرگەن خىزمەتداشلىرىدىن بىرى ئۇنىڭغا چاقچاق قىلدى :

— ئۇ ساراڭغا قاراپ ھەمىشە غەمكىن

ماڭىدىكەنسەن خېنىم ، ئۇ سېنىڭ ئاناڭمۇ يا ؟

كىشىلەر « روشەك ساراڭ » دەپ ئاتايدىغان ئاشۇ ئايالنىڭ بۇ ئىدارە ئالدىغا پەيدا بولۇپ قالغىنىغا بىر يىلچە بولغان ئىدى . ئۇ ھەركۈنى ئەتىگەن ، ئىدارىدىكىلەر ئىشقا

چۈشۈشتىن بۇرۇنلا بۇ يەرگە كېلىپ بولاتتى ، ھەممەيلەن ئىشخانىسىغا كىرىپ كەتكۈچە قارىغاچقا يۆلىنىپ ، ئىدارە ئىچىگە قاراپ ئاللىنىمىلەرنىدۇر پىچىرلايتتى ، ئاندىن قاياقلارغىدۇر كېتەتتى . كەچقۇرۇنلۇقى ئىدارىدىكىلەر ئىشتىن چۈشۈشتىن بۇرۇن دەرۋازا ئالدىدا ھازىر بولۇپ ، قورۇدا ئادەم تۈگىگىچە ساقلاپ تۇراتتى . ئۇنىڭ كېچىلىرى نەلەردە ياتىدىغانلىقىنى ھېچكىم بىلمەيتتى .

خىزمەتداشلىرىنىڭ مازاق قىلىشى شەمسىيەگە ئېغىر كەلدىمۇ ، ئۇ ھويلىغا كىرىپ ، چىرايىدىن ھەمىشە قار - مۇز يېغىپ تۇرىدىغان ئۆگەي ئانىسى بۇزۇھەرگە غەزەپلىك قاراپ قويۇپ ، ئۇدۇل ياتاق ئۆيگە كىرگىنىچە كارىۋاتقا ئۆزىنى تاشلىدى .

ئۇ ، ئەقلىگە كەلسە ، ئاشۇ سۆرۈن تەلەت ئۆگەي ئانىسى بار ئىكەن . ئۆگەي ئانىسىنىڭ زالىملىقلىرى ، قەدەمدە بىر « ئەر ئالماس » دەپ ھاقارەتلەشلىرى شەمسىيەنىڭ كالىسىغا كىرىۋېلىپ ، ئۇنى قاتتىق ئازابلىماقتا ئىدى . ئۇنىڭ بۇلاقتەك كۆزلىرىدىن ياش ئىختىيارسىز ئوخچۇپ چىقتى . ئۇ ، بىر ئازدىن كېيىن ئېسىگە كېلىپ ئورنىدىن تۇردى - دە ، ئىككى ئايدىن بېرى كېسەلخانىدا يېتىپ داۋالىنىۋاتقان دادىسىنىڭ قېشىغا ماڭدى .

— دادا ، قانداقراق تۇرسەن ، خېلى ياخشى بولۇپ قالدىڭمۇ ؟ — دېدى شەمسىيە ئۆزىنى يىغىدىن ئاران

توختىتىپ .

— كەل قىزىم ، يامان ئەمەس ، — دېدى ئەسئەت .

— تاماق يېدىڭمۇ ؟ — سورىدى شەمسىيە ياش

بىلەن تولغان كۆزلىرىنى دادىسىغا تىكىپ .

— تاماق ؟ ... مەنما ، ياق قىزىم ، ياق ، — دېدى

ئەسئەت ھەرقانچە قىلىپمۇ ئۆزىنى يىغىدىن توختىتالماي .

شەمسىيە تومپۇچكا ئۈستىدىكى چىنىنى ئېلىپ

ياتاقتىن چىقتى . شەمسىيە چىقىپ كەتكەندىن كېيىن ،

ئەسئەت شەمسىيەگە بېرىش ئۈچۈن تەييارلاپ قويغان

« ئۆمۈر خاتىرىسى » نى ياستۇق ئاستىدىن ئېلىپ ، بىر ھازا

كۆز يېشى قىلدى ، شۇ ئەسنادا ئاڭلانغان ئاياغ تىۋىشى

سەۋەبلىك كۆز ياشلىرىنى تەستە توختىتىپ ئۆزىنى

تۈزەشتۈردى .

ئەسئەت بۇزۇق ھەرىكەت بىلەن توي قىلىپ ئۇزاققا قالماي

ھاراق ئىچىشكە ئادەتلىنىۋالغاچقا ، ئاخىر جىگەر قېتىش

كېسەللىكىگە گىرىپتار بولۇپ داۋالىنىۋاتقان بولسىمۇ ،

كېسەللىكى بارغانسېرى ئېغىرلىشىپ كېتىۋاتاتتى . يېقىندىن

بېرى پات - پات ھەيۋە كۆرسىتىپ تۇرغان ئەزرائىل ئاخىر

ئۇنىڭغا قارا چاڭگىلىنى ئۇزاتتى . ئۇ چاغدا ، ئۇنىڭ يېنىدا

سېستىرادىن باشقا ھېچ كىشى يوق ئىدى . ئۇ سېستىرا قىزغا

ھېلىقى خاتىرىنى كۆرسىتىپ ئىنتايىن پەس ئاۋازدا :

« ئاخىرەتلىك ئىشلىرىمدىن كېيىن قىزىمغا بېرىپ

قويارسىز » دەپ ئۆتۈندى .

بۇرۇنقى قايغۇسى ئازدەك ، دادىسىنىڭ ئۆلۈپ كېتىشى شەمىيەگە قاتتىق ئېغىر كەلدى . ئۇ دادىسىنىڭ يەتتە نەزىرىسىدىن كېيىن ، ئۆزىگە تەئەللۇق نەرسىلەرنى يىغىشتۇرۇپ ، ئىدارىسىدىن بېرىلگەن بىر ئېغىز ياتاققا كۆچۈپ بېرىۋالدى .

ئۇ گويامەست - ئەلەس بولۇپ قالغاندەك ، ماغدۇرسىز قەدەملىرىنى ئاران - ئاران يۆتكەپ ئىدارە ئالدىغا چىقتى . دەرۋازا تۈۋىدە ھېلىقى « روشەك ساراڭ » نېمىلەرنىدۇر دەپ يىغلاپ ئولتۇراتتى . ئۇنىڭ نۇرسىز كۆزلىرى شەمىيەگە مەيۈس تىكىلەتتى .

— مەن سىزنى ئىزدەپ كەلگەن ، — دېدى شۇ ئەسنادا بۇ يەردە پەيدا بولغان سېسترا قىز .

— نېمە ئىشىڭىز بار ئىدى ؟ — سورىدى شەمىيە تۈۋەن ئاۋازدا .

— ياتىقىڭىزدا پاراڭلىشايلى ، — دېدى سېسترا قىز شەمىيەنىڭ كۆز ياپرىقىدەك سولغۇن چىرايىغا قاراپ ، — دادىڭىز بۇ ئامانەتنى بېرىپ قويۇشىمنى تاپىلىغان ، — شەمىيەگە كۆك تاشلىق بىر خاتىرىنى تەڭلىدى .

شەمىيە قوللىرى لاغ - لاغ تىترىگەن ھالدا خاتىرىنى ئالدى - دە ، ياتاققا كىرىپ خاتىرىنى ۋارقىلىدى . ئۇنىڭ كۆزلىرىدىن تاراملاپ ياش ئاقماقتا ئىدى . خاتىرىنىڭ بىرىنچى بېتىگە ئەسئەننىڭ بۇنىڭدىن

بەش يىل بۇرۇن چۈشكەن بىر پارچە سۈرىتى چاپلانغان ،
سۈرەت ئەتراپى قېرىنداشتا سىزىلغان رامكا ئىچىگە
ئېلىنغان بولۇپ ، سۈرەتنىڭ ئاستىدا ئەسئەت ئۆز قولى
بىلەن يازغان : « دىلى سۇنۇق شەمسىيەنىڭ دادىسى
ئەقىلىسىز ئەسئەت » دېگەن خەت بار ئىدى . ئىككىنچى
بېتىگە ھېلىقى « روشەك ساراڭ » نىڭ ئىدارە ئالدىدىكى
قارىياغاچ يېنىدا ئولتۇرغاندا تارتىلغان بىر پارچە سۈرىتى
چاپلانغان بولۇپ ، ئۇنىڭ ئاستىغا : « ئەقىلىسىز ئەسئەتنىڭ
مېھرىبان ئايالى ، شەمسىيەنىڭ ئانىسى روشەنگۈل » دەپ
يېزىلغان ئىدى . شەمسىيە يەنىمۇ ئىچكىرىلەپ ، خاتىرىنىڭ
ئۈچىنچى بېتىدىن باشلاپ يېزىلغان تۆۋەندىكى قۇرلارغا
كۆز تاشلىدى :

« دىلى ئۈزۈك قىزىم شەمسىيە ، سەن بۇ خاتىرىنى
ئوقۇۋاتقاندا مېنىڭ بۇ ئەرزىمەس تېنىم ئاللىبۇرۇن يەر
ئاستىغا كىرىپ كەتكەن بولىدۇ . سەن بەلكىم خاتىرىنى
ئوقۇپ چىقىپ مەندىن قاتتىق نەپرەتلىنەر سەن . ئەسلىدە
مەن بۇ خاتىرىنى يازماي ، بارلىق دەرد - ئەلەملەرنى ئۇ
دۇنياغا ئېلىپ كېتىشنى ئويلىغان بولساممۇ ، ۋىجدانم راۋا
كۆرمىدى . خاتىرىنى كېسەلخانغا كىرگەندىن كېيىنلا
يېزىشقا باشلىغان ، ئاللىبۇرۇن يېزىپ پۈتتۈرگەن ، مەن
ئۆلۈپ كەتكەندىن كېيىن كۆرسۇن دەپ ساڭا
كۆرسەتمىگەن ئىدىم .
مېھرىبان قىزىم ، يۈرەك پارەم ، خاتىرىنى يازغۇچە

ۋىجدانىمنىڭ مېنى قانچىلىك ئازابلىغانلىقىنى ئۆزۈم بىلىمەن ، لېۋىمنى چىشلەپ تۇرۇپ ، مۇرەككەپ ھايات ئەسلىملىرىمنى يېزىۋاتىمەن .

قىزىم ، داداڭ ئەسلىي سەن كۆرۈپ تۇرغاندەك ئۇنداق ئەرزىمەس ھاراقكەش ئەمەس ئىدى ، ئۆزۈمنىڭ بۇنداق بولۇپ قېلىشىمنى زادىلا ئويلىمىغان ئىكەنمەن . قىزىم ، مەن بۇ شەھەرلىك ئەمەس ، K شەھىرىدىن . مەن ئەقلىمگە كەلسەم ئانام بار ئىكەن ، ئۇ دېھقان ئىدى . ئۇنىڭ دەپ بېرىشىچە ، مەن بىر ياشقا كىرگەندە دادام ئۆلۈپ كېتىپتىكەن . بىچارە ئانام ، مېنى ئۆگەي دادا ئالدىدا بويۇن قىسىپ قالىدۇ دەپ توي قىلماي ، ئەتىۋارلاپ بېقىپ چوڭ قىلدى . مەكتەپتە ئوقۇتتى . ئۇ چاغلاردا مەنمۇ ناھايىتى چېچەن ، كۆيۈمچان ئىدىم . مەكتەپتىن كېلىپلا ئانامغا ياردەملىشىپ ، ئېتىز ئىشلىرىنى قىلىپ بېرەتتىم . دادامنىڭ بىر ئاكىسى بولۇپ ، ئۇ بىزنىڭ دېھقانچىلىق ئىشلىرىمىزغا ياردەملىشىپ بېرەتتى . ئانام يالغۇز قىز بولغاچقا ، دادامنىڭ ئاكىسى بولغان ئاشۇ ھاشىم تاغامدىن باشقا تۇغقىنىمىزمۇ يوق ئىدى .

مەن ، يېزىمىزدا تولۇقسىز ئوتتۇرا مەكتەپنى پۈتتۈرۈپ ئىمتىھانغا قاتنىشىپ ، ۋىلايەتلىك دارىلمۇئەللىمىنگە قوبۇل قىلىندىم . ئوقۇش پۈتتۈرۈشكە بىر يىل قالغاندا روشەنگۈل بىلەن تونۇشۇپ ناھايىتى ياخشى ئۆتتۇق . كېيىن بىر مەكتەپكە خىزمەتكە بۆلۈندۇق ، مەن

روشەنگۈل بىلەن توي قىلىشقا پۈتۈشۈپ بولۇپ ، ئاندىن ئانامنى بۇ ئىشتىن خەۋەرلەندۈردۈم .

توي بولۇپ بىر ئاي ئۆتكەندە ، ئاناڭنىڭ قايتا - قايتا قىلغان سەمىمىي تەكلىپىگە بىنائەن ئانامنى ئۆيىمىزگە ياندۇرۇپ كەلدۇق . مائاشىمىز ئانچە يۇقىرى بولمىسىمۇ ، ئۈچ جاننى بېقىشقا يېتەتتى . روشەنگۈل ئانامنى ناھايىتى ھۆرمەتلەپ مېھماندەك كۈتتى . تۇرمۇشىمىزمۇ ئاجايىپ كۆڭۈللۈك ئۆتتى .

قىزىم ، خۇشاللىقنىڭ ئەستىرى خاپىلىق ئىكەن ، بىز توي قىلىپ بىرەر يىل بولاي دېگەندە ، ئوڭۇشسىزلىقلار بىر - بىرلەپ يوپۇرۇلۇپ كەلدى ، گۈزەل تۇرمۇش غۇۋا چۈش بىلەن ئالماشتى . سەن تۇغۇلۇپ بىر ئايلىق بولغاندا ، ئانامنىڭ يۈرەك كېسەللىكى قوزغىلىپ ، دوختۇرخانىغا ئېلىپ بېرىشقىمۇ ئۈلگۈرمەي ، بۇ دۇنيا بىلەن خوشلاشتى . ھەرقانچە يىغلاپ - قاقشىساممۇ ئورنىغا كەلمىدى . ئانامنىڭ قىرىق نەزرىسىنى تۈگىتىپ ، خارامۇش تۇرغان چېغىمىزدا ، مەكتەپ رەھبەرلىكى مېنى ئالىي مەكتەپكە بىلىم ئاشۇرۇشقا ئەۋەتمەكچى بولۇشۇپتۇ . ئاناڭ ئىلىملىك ئايال بولغاچقا ، مېنى بىلىم ئاشۇرۇشقا بېرىشقا زورلىدى . مەن ئۇنىڭغا < تۇرمۇشتا قىيىنلىق قالارسىزمىكىن > دېسەم ، ئۇ : < سىز ئۈچۈن ھەرقانداق جاپا - مۇشەققەت تارتسام ھېچ گەپ ئەمەس > دەپ ، مېنى ئوقۇشقا كۆندۈردى .

دەسلەپكى مەۋسۇم خۇددى بىر ئەسىردەك بەكمۇ

ئۇزاققا ئۆتتى . سېغىنىش ئوتلىرىدا پۇچۇلىنىپ ، كۈتە -
كۈتە ئاخىر قىشلىق تەتلىمۇ كەلدى . ئۆيگە يېتىپ كەلگەن
كۈنى سىلەرنى كۆرۈپ تېنىمغا سىغماي قالدۇم . سېنى
نەچچە سائەت كۆتۈرۈۋالغىنىم ھېلىمۇ ئېسىمدە .
قىزىم شەمسىيە ، قىشلىق تەتلىدىن مەكتەپكە
قايتقاندىن كېيىن مېنىڭ تۇرمۇشۇمدا ئۆزگىرىش بولدى .
ئۆزۈممۇ سەزمەي ئىزىتقۇغا ئەگىشىشكە باشلىدىم . بۇرۇن
دەرستىن چۈشكەندە ، شەنبە ، يەكشەنبە كۈنلىرى
ساۋاقداشلار ئۇيەر - بۇيەردىكى ئولتۇرۇشلارغا بېرىشقا
دەۋەت قىلسا ، پەقەت بارغىلى ئۇنىمايدىغان ئادەم ، مانا
ئەمدى ئولتۇرۇشتىن قالمايدىغان بولدۇم . بۇنداق
ئولتۇرۇشلارغا تولاراق قىز ساۋاقدىشىم بۇزۇھرە - سېنىڭ
ھازىرقى ئۆگەي ئاناڭ ئېلىپ باراتتى . بارغىلى ئۇنىمىسام
زاڭلىق قىلىپ : «نەرىڭىز ئەركىشى ، ھاياتىڭ بىر كۈنى
بولسىمۇ خۇشال ئۆتكىنى ئۆتكەن ، ھە دېسە يىراقتا قالغان
ئايالىڭىزنى ئويلاپ ئۆلتۈرىدىكەنسز » دەپ بېرىشقا
كۆندۈرەتتى .

ئۇ چاغدا ، بۇزۇھرەنىڭ دادىسى شەھەرلىك مائارىپ
ئىدارىسىنىڭ باشلىقى ئىكەن . ئاڭلىسام ، بۇزۇھرە بۇ
ئوقۇشقا كېلىشتىن بۇرۇن توي قىلىپ ئاجراشقان ئىكەن .
ئارىلىشىدىغان ئادەملىرى خېلى كۆپ ئىدى . بىر كۈنى
كەچقۇرۇن ، ياناققا ئاناڭ روشەنگە خەت يېزىپ ئولتۇرسام
ئۇ كىرىپ ، بىر ساۋاقدىشىمنىڭ ئۆيىگە چاقىرىپ

قويغانلىقىنى ، بىللە بېرىپ ئولتۇرۇشۇپ بېرىشمنى ئېيتتى ،
ھەرقانچە سەۋەب كۆرسىتىپمۇ ئۇنىڭ نەيرەڭلىرىگە تەڭ
كېلەلمىدىم . ئاناڭغا يېزىۋاتقان خەتنى قويۇپ ، ئۇنىڭ
بىلەن بىرگە ماڭدىم . ئۇنىڭ ساۋاقدىشى تەييارلىق قىلىپ
ئولتۇرغان ئىكەن ، بىزنى قىزغىن كۈتۈۋالدى . تاماقتىن
كېيىن بۇزۇھەرنىڭ ساۋاقدىشى بىر بوتۇلكا ئاق ھاراقنى
شېرە ئۈستىگە قويۇپ :

— بىز شامپان ئىچەيلى ، سىز ئىرىكشى
بولغاندىكىن بۇنى ئىچىڭ ، — دېدى . بۇرۇن ئانچە -
مۇنچە ئىچكەن بولساممۇ ، ھاراققا ئۆزۈمنى ئۇرۇپ
كەتمەيتتىم . ئىچمەيمەن دەپ تۇرۇۋالسام ، ئۇلار مېنى
مەسخىرە قىلىپ باش كۆتۈرگىلى قويىمىغۇدەك ، شۇنىڭ
بىلەن ئىچسەم ئىچەي ، ئىچمىگەن نېمە بولمىغاندىكىن
دېگەن يەرگە كەلدىم . قىزىق پاراڭلار بىلەن ئولتۇرۇپ
خېلى كۆتۈرۈلۈپ قاپتىمەن . ئوبدان قىزىم ، مەن ئەسلىي
ئاشۇ چاغدا ھاراق ئەمەس ، ئەكسىچە ئاناڭ روشەن ، سەن
ۋە ئۆزۈمنىڭ بەختىنى ئىچىپ ئولتۇرغانلىقىمنى زادىلا
ئويلىمىغان ئىكەنمەن . بۇ قۇرلارنى يېزىشنى ، ساڭا دادا
بولۇش سۈپىتىم بىلەن راۋا كۆرمىگەن بولساممۇ ، ماڭا
بولغان ئۆچمەنلىكىمنى كۈچەيتىپ ، مېنى تېزراق ئۇنتۇپ
كېتىشىڭ ئۈچۈن ئاخىر نومۇسۇمنى قايرىپ قويۇپ
يېزىۋاتىمەن . ئەتىگىنى ئۇيقۇمنى ئاچسام بۇزۇھەرە يېنىمدا
يېتىپتۇ ... ئۇنىڭ ساۋاقدىشى يوق .

ئۇنى ئويغاتتىم . ئۇ يەرگە قاراپ گەپ قىلماي ئولتۇردى . ئاچچىقىمدا قايتا گەپمۇ قىلماستىن ئۆيدىن يېنىپ چىقتىم . ۋىجدانىمغا خىلاپ ئىشلارنى قىلىپ ، ئاناڭ روشەنگە قارا سانىغانلىقىم ئۈچۈن ئۆزۈمنى قاتتىق ئەيىبلىدىم .

بىر كۈنى ، مەكتەپ گۈللۈكىدە خىيال سۈرۈپ ئولتۇرسام بۇزۇڭھەرە يېنىمغا كەلدى . ئۇنى كۆرۈپ قۇيقا چاچلىرىم تىكلەشتى . زۇۋان سۈرمەي ئولتۇردۇم . — سىز ھەممە گۇناھنى مەندە قويامسىز ؟ — دەپ يىغلاپ كەتتى ئۇ ئارقىسىنى قىلىپ بىردەم تۇرغاندىن كېيىن .

— بولغۇلۇق بولدى ، ئەمدى ھەر ئىككىمىز ئۇ ئىشلارنى ئۇنتۇپ كېتەيلى ، — دېدىم مەن ئاخىر . ئۇ ئاستا - ئاستا يىغىسىنى توختىتىپ ، كۆزۈمنىڭ ئىچىگە قاراپ قويۇپ گەپ - سۆزىمىز كېتىپ قالدى . شۇنىڭدىن كېيىن تاكى ئىككىنچى مەۋسۇملۇق ئوقۇش تۈگىگىچە بىر - بىرىمىزگە گەپ قىلىشىمدۇق . لېكىن ، بىر سىنىپتا بولغاچقا ، كۆزلىرىمىز ئىختىيارسىز ئۇچرىشىپ قالاتتى . ئۇ ، ھەدەپ گەپ قىلىشقا تەمشەلگەن بولسىمۇ ، مەن ھەر خىل بانا - سەۋەبلەرگە كۆرە ئۆزۈمنى ئۇنىڭدىن قاچۇرۇپلا يۈردۈم . يازلىق تەتىلدە ئۆيگە كېلىپ ، سېنىڭ ۋە ئاناڭنىڭ يۈزىگە تۈزۈكرەك قاراشقا پېتىنالىماي ، كۆڭلۈم بىرقىسما بولۇپ تەتىلنى توشقۇزۇۋەتتىم .

— بۇ خەتنى بىزنىڭ يۇرتتىكى بىر ساۋاقداشىڭىز
 ئەۋەتتى ، — دەپ ماڭا بىر كونۇپىرتنى تەڭلىدى بۇزۇڭلار
 دەرس باشلىغان كۈنى ئەتىگەندە . كونۇپىرتنى دەرھال
 ئېچىپ خەتنى ئوقۇسام ، بۇزۇڭلارنىڭ ماڭا يازغان خېتى
 ئىكەن . ئۇ خېتىدە ، بىر يىلدىن بېرى مېنى ياخشى كۆرۈپ
 كېلىۋاتقانلىقىنى ، ئەگەر مەن تەلىپىگە قوشۇلسام دادىسىغا
 دەپ ، ئۆز يۇرتىدىكى شەھەرلىك 3 - ئوتتۇرا مەكتەپكە
 يۆتكەپ كېتىدىغانلىقىنى ، ئاناڭدىن ئاجرىشىم
 كېرەكلىكىنى ؛ ئەگەر تەلىپىگە قوشۇلسام ئۇنىڭ ماڭا
 بولغان مۇھەببىتىنىڭ قۇربانى بولۇپ قالىدىغانلىقىمنى
 يېزىپتۇ . خەتنى ئوقۇپ كالاتتىم پىرىدە قېيىپ كەتتى . شۇ
 كۈنىلا ئۇنىڭغا خەت يېزىپ ، ئاناڭ روشەندىن
 ئايرىلمايدىغانلىقىمنى ۋە سېنى يېتىم قالدۇرۇشقا
 كۆڭلۈمنىڭ ئۇنىمايدىغانلىقىنى ئېيتتىم . ئۇ كۈنى دەرس
 ئارىلىقىدا ، بۇزۇڭلارگە سەپسالسام تولىمۇ غەمكىن ،
 ھەسرەتلىك تېنىپ ماڭا قاراپلا ئولتۇردى . ئاناڭ كۆز
 ئالدىمغا كېلىۋېلىپ : (ھەي خۇدا بۇ نېمە تارتقۇلۇق ، ئاشۇ
 كۆيۈمچان روشەن بىلەن خۇشال - خۇرام ئۆتكىنى
 قويساڭچۇ) دېدىم ئۆز - ئۆزۈمگە . بۇزۇڭلارنىڭ دائىم
 دېگۈدەك تەلمۈرۈپ قارىشىدىن ئۇنىڭغا بولغان
 ھېسداشلىقىم قايتا قوزغىلىشقا باشلىدى . بىر كۈنى
 ئاناڭدىن ، تاغام ھاشىمنىڭ كېسەللىككە گىرىپتار بولۇپ
 قېلىپ دوختۇرخانىدا يېتىپ قالغانلىقى توغرىسىدا خەت

كەلدى . ھاشىم تاغام مېنى بالىچىلاپ باققان بىردىنبىر
 تۇغقىنىم بولغاچقا ، يۇرتقا بېرىش نىيىتىدە بىر ھەپتىلىك
 رۇخسەت سورىدىم . ئاي ئاخىرى بولغاچقا يېنىمدا پۇل
 تۈگەپ كەتكەن ئىدى . باشقىلاردىن ئۆتنە ئېلىش نىيىتىدە
 تۇرسام بۇزۇڭھەرە يېنىمغا كېلىپ :
 — ئاڭلىسام تاغىڭىز ئاغرىپ قاپتۇ . بارغۇچە يول
 كىراسى قىلىڭ ، — دەپ 500 يۈەن پۇلنى يانچۇقۇمغا
 سېلىپ قويدى . ئىلاج قانچە ، بۇ پۇلنى ئالدىم . يۇرتقا
 كەلسەم ، تاغام بىر كۈن بۇرۇن قازا قىلىپ كېتىپتۇ . بىچارە
 ئاناڭ مەندىنمۇ بەكرەك ئىچ ئاغرىقى تارتتى . يىغلىدۇق ،
 قاقشىدۇق ، ئورنىغا كەلمىدى . دۇنيادا بىردىنبىر يېقىن
 كىشىلىرىم بولغان سەن بىلەن ئاناڭنى يالغۇز قالدۇرۇپ
 مەكتەپكە يەنە قايتتىم . بۇزۇڭھەرنىڭ پۇلىنى قايتۇرۇپ
 بېرىشنى ئويلىغان بولساممۇ ، ئۆيدە بارى ئاران 200 يۈەن
 بولغاچقا يول كىراسى ۋە باشقا ئىشلار بىلەن بۇ پۇلمۇ
 تۈگىدى . مېنىڭ تولىمۇ غەمكىن قايتىپ كەلگەنلىكىمنى
 كۆرگەن بۇزۇڭھەر كۆپ تەسەللىلەرنى بېرىپ ،
 بولسا ئىشلىتىڭ ، دەپ يەنە پۇل تەڭلىدى .
 — ئۆتكەندە بېرىپ تۇرغان پۇلىڭىزنى بۇ نۆۋەت
 ئۆيدىن پۇل كەلگەن ھامان بېرىۋېتىمەن ، — دېدىم ئۇنىڭ
 پۇل تۇتقان قولىنى ياندۇرۇپ .
 — نېمىلەرنى دەپ يۈرىسىز ؟ — دېدى ئۇ
 ئاچچىقلاپ ، — ئۆيدىن ماڭا ھەر ئايدا 300 يۈەن ئەۋەتىدۇ .

مەن دادامنىڭ يالغۇز قىزى ، قانچىلىك پۇلغا ھاجىتىم چۈشسە دادامدا بار . (پۇلىڭىزنى قايتۇرىمەن) دېگەن گەپنى ئىككىنچى قىلماڭ .

شۇنداق قىلىپ ، ئىككى يىللىق ئوقۇشتىن بىر يېرىم يىلى تۈگىدى . مەن قىشلىق تەتىلدە ئۆيگە يەنە كېلىپ ، سەن بىلەن ئاناڭنى كۆرۈپ كەتتىم . ئوقۇش پۈتتۈرىدىغان بولغاچقا ساۋاقداشلارنىڭ ئولتۇرۇشى بۇرۇنقىغا قارىغاندا ئاۋۇپ قالدى . كاللامدا ئوي تولا بولغاچ ، مەنمۇ سورۇنلاردىن قالمايدىغان بولۇۋالدىم . بىر كۈنى ، بىزنىڭ ناھىيىلىك بالىلار ئۇيۇشتۇرغان ئولتۇرۇشتا كۆپرەك ئىچىپ مەست بولۇپ قايتىمەن . ئەتىسى ئويغانسام يېنىمدا بۇزۇۋەرە ئولتۇرىدۇ . ئۆزۈمنىڭ كارۋىتىدا ياتقانلىقىمنى كۆرۈپ خاتىرجەم بولدۇم . ئولتۇرۇشتىن قايتقاندا سائەت 11 دىن ئېشىپ كەتكەن ئىكەن . مەن (ھۆرمەت قەدەم) گە دەسسەپ چوڭ يولغا چىققىنىمدا ، بۇزۇۋەرە مېنى يۆلەشتۈرۈپ ماشىنىغا چىقىرىپ ، ياتىقىمغا ئەكىلىپ قويغان ئىكەن . شۇنىڭدىن كېيىن ، كۆپرەك ئىچىپ ، مەست بولۇپ قالساملا بۇزۇۋەرە پەيدا بولۇپ ، ياتىقىمغا ئاپىرىپ قويدىغان بولدى . ئۇنىڭغا بولغان مۇئامىلەم بارا - بارا ئىللىشقا باشلىدى .

— سىز مېنى ئۇنچە ئازاپقا قويماڭ ، مەن سىزنى ياخشى كۆرۈپ ساراڭ بولاي دەپ قالدىم ، — دېدى ئۇ بىر كۈنى مېنى چىڭ قۇچاقلاپ ، — مەن دادامغا خەت يازدىم ،

ئۇ يول مېڭىپ، سىزنى مەن ئىشلەيدىغان مەكتەپكە ئالماشتۇرىدىغان بولدى.

مەن ئۇنىڭغا چوڭ - كىچىك سەۋەبلەرنى كۆرسىتىپ، ئاناڭ روشەننى ياخشى كۆرۈدىغانلىقىمنى، كىنىدىك قېنىم تۆكۈلگەن يۇرتۇمدىن ئايرىلىشنى خالىمايدىغانلىقىمنى ئېيتىپ ياتاقىن چىقىپ كەتتىم. شۇ كۈننى كەچتە يەنە بىر ئولتۇرۇشتا كۆپرەك ئىچىۋېتىپتەن، بۇزۇقلىرىنى چۈشۈمدىكىدەك كۆرگەن يادىمدا، بىر چاغدا كۆزۈمنى ئاچسام بۇزۇقلىرى يېنىمدا ياتىدۇ. بېشىمنى سىلكىۋېتىپ ئەتراپىمغا قارىدىم. بۇ ھېلىقى لەنتى ئۆي — بۇزۇقلىرىنىڭ ساۋاقىنىڭ ئۆيى ئىدى. يېرىم كېچە بوپتۇ، ھاراقىنىڭ تەسىرىدىنمىكىن بېشىم قاتتىق ئاغرىپ زادىلا ئارام بەرمىدى، قوپقۇدەك مادارىم يوق، يېنىمدا ياتقان بۇزۇقلىرىنى ئويغاتتىم...

— سىز مېنى بۇ يەرگە يەنە نېمىشقا ئەكەلدىڭىز؟ — دېدىم ئۇنىڭغا خاپا بولۇپ.

— ئاخشام بەك مەست بولۇپ كېتىپتەنمىز، مەكتەپكە بارساق بولماسمىكىن دەپ، بۇ يەرگە ئېلىپ كەلدىم، — دېدى ئۇ كۆز يېشى ئارىلاش، — ئايالىڭىز بىلەن ئاجرىشىڭ، مەن سىزنى ياخشى كۆرۈپ قالدىم، دېگىنىمگە كۆنىمىسىڭىز ئۆلۈۋالىمەن.

مەن ئۇنىڭ بولمىغۇر ئىش قىلىپ قويۇشىدىن ئەنسىرەپ، ئوياندىن چىڭلا:

— ماقۇل ، ئايالىم بىلەن ئاجرىشاي ، زەھەر بار بۇ
بوتۇلكىنى ماڭا بېرىڭ ، — دېدىم شۇئان چىرايمغا كۈلكە
يۈگۈرتۈپ .

— راستما ؟
— راست بولمايچۇ ؟ — دېدىم مەن ھېچ
ئىككىلەنمەستىن .

ئۇ قولىدىكى بوتۇلكىنى ماڭا بەردى . شۇنداق
قىلىپ ئۇنىڭ غەلىبىسى ، مېنىڭ مەغلۇبىيىتىم بىلەن ئۇ
ئۆيدىن يېنىپ چىقتۇق . ئامالىم قانچە ، بوينۇمدىن
باغلىغاندەك بولسىمۇ ئۇنىڭ بىلەن خېلى قويۇق ئارىلىشىپ
ئۆتتۈم . كاللامدا : < ئوقۇش پۈتتۈرۈپ يۇرتقا كەتسەم ،
بۇزۇق ھەرىدەدىن قۇتۇلىمەنغۇ > دېگەن ئوي بار ئىدى .

بىر كۈنى ياتاقتا يالغۇز ئولتۇرسام ، بۇزۇق ھە
كىرىپ ئادىتى بويىچە بوينۇمغا ئېسىلىپ يىغلىغىلى تۇردى
ۋە ئۆكسۈپ تۇرۇپ :

— بوينۇمدا قايتۇ ، قانداق قىلىمىز ؟ — دېدى .
مېڭەمدىن تۈتۈن چىقىپ كەتتى . ئۇنىڭ گېپىگە
ئىشەنمەي ، دوختۇر خانىغا ئاپىرىپ تەكشۈرتسەم شۇنداق
ئىكەن . جېنىم قىزىم ، كەچۈرگىن ، ھازىرقى ئىنىڭ رىشات
شۇ .

ۋاپادار ئايالىم ، ئوماق قىزىم تۇرۇپ ، ئۆزۈمنىڭ
بۇنداق پېشكەللىككە ئۇچراپ قالغانلىقىم ئۈچۈن
ئەيىبلىكەن . مەن ھوشۇمنى يىغىپ بولغۇچە ئوقۇشمۇ

پۈتتى . ئەتە قايتىمىز دەپ تۇرغان كۈنى مەكتەپ مۇدىرى
يېنىغا چاقىرتىپ :

— تەلىپىڭىز بويىچە مەلۇم بىر كىشى سىزنى ×
شەھىرىگە يۆتكەپتۇ . ئەمدى بېرىپ شۇ يەرگە ئېشقا
چۈشۈڭ ، — دەپ يۆتكەش ئۇقتۇرۇشىنى قولۇمغا
تۇتقۇزۇپ قويدى . بۇ پۈتۈنلەي بۇزۇۋەرنىڭ ئويۇنى
ئىدى .

— بۇ نېمە قىلغان ئىشىڭىز بۇزۇۋەرە ؟ — دېدىم
مەن مۇدىرنىڭ ئىشخانىسىدىن چىققانچە بۇزۇۋەرنى تېپىپ
زەردە بىلەن .

— نېمە ئىش بولاتتى ، مۇشۇنداق ئىش ،
قورسىقىمىدىكى بالغا دادا كېرەك . سىز ئۆز يۇرتىڭىزغا
كەتسىڭىز مەن قانداق قىلىمەن ؟ — دېدى ئۇ پەرۋاسىزلا .
— سىز مېنىڭ بالام بىلەن ئايالىمنى ئويلاپ
قويدىڭىزمۇ يوق ؟! سىز ئالجىپسىز ! — دەپ ۋارقىرىدىم .
شۇ تۇرقىدا ئۇنى ئۆلتۈرۈۋەتسەممۇ دەردىم
چىقمايتتى ، نېمە ئامال ؟ ئۆزۈمدىمۇ يەتكۈچە باردە .

— خاتىرجەم بولۇڭ ، — دېدى ئۇ كۆرەڭلىك
بىلەن كۈلۈمسىرەپ ، — مەن ئايالىڭىزغا ئاللىبۇرۇن خەت
يېزىپ ، سىزنىڭ ئەمدى ئۇ شەھەرگە
بارمايدىغانلىقىڭىزنى ، خىزمەت ئالماشتۇرغانلىقىڭىزنى
ئېيتتىم . ئۇ ، بۇ چاققىچە سىزدىن ئاجرىشىشقا تەييارلىنىپ ،
سىزنى كۈتۈپ تۇرغاندۇ .

— ھۇ ، ئادەم سىياقىغا كىرىۋالغان ئالۋاستى ،
قىلغان ئىشىڭنى قارا ، سەن مېنىڭ بەختىمنى ، ئائىلەمنى
ۋەيران قىلدىڭ ! — دېدىم . — دە ياتاققا كىرىپ نەرسە -
كېرەكلىرىمنى يىغىشتۇرۇپ ، ئەتىسى يولغا چىقتىم .
ئۆيگە كەلسەم ، سەن يەردە يىغلاپ يېتىپسەن .
ئاناڭ چاچلىرى چۇۋۇق ، تامنىڭ تۈۋىدە يەردىن توپا
ئېلىپ بىردەم بېشىغا ، بىردەم ئۆيەر - بۇيىرىگە چېچىپ ،
بىرنېمىلەرنى دەپ ئولتۇرىدۇ . بۇ كۆرۈنۈشلەرنى كۆرۈپ ،
سېنى قولۇمغا ئېلىپ ئاناڭنىڭ يېنىغا باردىم .
— بۇ نېمە ئىش ، نېمە بولىدىڭىز ؟ — دېدىم مەن
ئالاقىزادە بولۇپ .

ئاناڭ ئىرنەنسزلا قاراپ قويۇپ ، قاقاقلاپ كۈلگىنىچە
چۈشىنىكسىز بىرنېمىلەرنى دەپ ئۆيدىن چىقىپ كەتتى .
جايىمدا قاققان قوزۇق تەك تۇرۇپلا قالدىم . بىر چاغدا ، چوڭ
داداڭ تۇرسۇن ئاخۇن كىرىپ :

— سەن بۇ يەرگە نېمە دەپ كەلدىڭ ؟ نېمىشقا ×
شەھىرىدىكى خوتۇنۇڭنىڭ ئۆيىگە كەتمىدىڭ ؟ قىزىم
ساراڭ بولۇپ قالدى ، ئۇ سەن ئىپلاسىنىڭ قىلغان ئىشى ،
تېزدىن كۆزۈمدىن يوقال ! — دەپ ۋارقىرىدى .

مەكتەپكە باردىم . مەكتەپ مۇدىرى مېنى كۆرۈپلا
ئىشخانىسىغا كىرىپ كەتتى . ئۇنىڭ ئارقىسىدىن كىرىپ
نېمە ئىش بولغانلىقىنى سورىدۇم . ئۇ ، بۇزۇقچىلىقنىڭ
بۇنىڭدىن ئىككى ئاي بۇرۇن روشەنگە خەت يېزىپ ، مېنىڭ

ئەمدى بۇ شەھەرگە كەلمەيدىغانلىقىمنى ، × شەھەرگە
يۆتكىلىپ ئۆزى بىلەن توي قىلىدىغانلىقىمنى ئېيتقانلىقى ،
ئاشۇ خەت سەۋەبلىك ئاناڭنىڭ ئالجوقا سۆزلەيدىغان
بولۇپ قالغانلىقىنى ، دوختۇرنىڭ « نېرۋا كېسەللىكى » دەپ
دىئاگنوز قويغانلىقىنى دېدى .

— ياق ، ئۇنداق ئەمەس ! — دەپ توۋلاپ كەتتىم .
سېنى كۆتۈرۈپ ، يۈزۈمنى قېلىن قىلىپ يەنە چوڭ
داداڭنىڭ ئالدىغا باردىم . ئۇ غەزەپكە تولغان كۆزلىرىنى
ماڭا تىكىپ ، مېنى تىللاۋاتقاندەك تەلەپپۇزدا ، ئاناڭنى نېرۋا
كېسەللىكلەر دوختۇر خانىسىغا ئەكەتكەنلىكىنى ئېيتىپ
بولۇپ ، تېخىمۇ غەزەپلىنىپ ئالدىمغا كەلدى . مەن نېمە
قىلىشىمنى بىلمەي تۇرۇپلا قالدىم .

— ھۇ تۈز كور مۇناپىق ، ۋىجدانىسىز ، كۆڭلى
قارا ، — دېگىنىچە سېنى ماڭا قايتۇرۇپ بەردى . سېنى
كۆتۈرۈپ ، شۇ ھامانلا بىر ماشىنىغا ئولتۇرۇپ ئەتىسى
ناھىيىسىگە بېرىپ ، ئاناڭنى شۇ كۈنى كەچتە نېرۋا
كېسەللىكلەر دوختۇر خانىسىدىن تاپتىم . ئۇنى ئىككى
دوختۇر سۆرەپ يېنىمغا ئەكەلدى . ئۇ بىردەم كۈلسە ،
بىردەم يىغلاپ ، قانچە گەپ قىلساممۇ ، سېنى كۆرسەتسەممۇ
قاراپ قويماستىن ، بىر نېمىلەرنى دەپ ۋارقىراپ ،
دوختۇرنىڭ قولىدىن ئاجراپ چىقىپ كەتتى . دوختۇرلار
گەپنىڭ راستتىن ئېيتتى . مەن شۇ كۈنىسى قايتىپ
كەتتىم . ئەتىسى كەلسەم ئاناڭ يەنە تۈنۈگۈنكىدە كلا

بىر نېمىلەرنى دەپ قېچىپ كەتتى . باشقا ئامال قىلالماي
ئاخىرى C شەھىرىگە يېنىپ كەلدىم . ئاپتوبۇستىن چۈشۈپ
تۇرسام بۇزۇڭھەرە پەيدا بولدى . ئۇنىڭ تەلەتكە قاراپمۇ
قويماي يولۇمغا راۋان بولدۇم . ئۇ ئارقامدىن ئەگەشتى .
— بولدى ئەسئەت ، ئۆتكەن ئىشلارغا ساللاۋات ،
ئاڭلىسام ئايالىڭىز ساراڭ بولۇپ قاپتۇ . بالىغا ئانا بولمىسا
بولمايدۇ . ئۇنى سىز بېقىپ چوڭ قىلالمايسىز ، مەن ئۇنى
ئۆز بالامدەك باقىمەن . قاراڭ . قورساقتىكى بالىغىمۇ دادا
بولمىسا بولمايدۇ ... — دېدى قورساقنى تۇتۇپ .
— يوقال كۆزۈمدىن ! ...

دەرغەزەپكە كەلگەن ئىدىم . تەنلىرىم تىترەپ
قانداق مېڭىۋاتقانلىقىمنى سەزمەيتتىم . ئۇ يەنىلا سايەمدەك
ئەگىشىۋالدى . سېنى كۆتۈرۈپ ئۇدۇل قەبرىستانلىققا
باردىم ، يېرىم كېچىگىچە ئانامنىڭ قەبرىسى يېنىدا
ئولتۇرۇپ يىغلىدىم ، سەن ئۇچاغدا ھەممىدىن خەۋەرسىز
يېنىمدا ئۇخلىدىڭ .

بىرسى دولامدىن تارتتى ، قارىسام بۇزۇڭھەرە ئىكەن ،
ئۇنىڭغا گەپمۇ قىلماي ، سېنى كۆتۈرۈپ قەبرىستانلىقتىن
كەتتىم . بىر كېچە ئۇخلىماي كوچىلارنى ئايلاندىم . ئۇمۇ
ئۇنىسىز ئەگەشتى . مېنى × شەھىرىگە كېتىشكە دەۋەت
قىلدى . قورساقنىڭ ئاچقان بولسا كېرەك ، بەك يىغلاپ
كەتتىڭ ، ئاشخانىغا كىرىپ ساڭا تاماق يېگۈزۈۋاتسام
بۇزۇڭھەرەمۇ كىردى . ئۇنىڭ كۆزلىرى ئۇيقۇسىزلىقتىن

قىزىرىپ كەتكەن بولۇپ ، ماڭا تەلمۈرۈپ قاراپ تۇراتتى .
مەن خىزمەت ئىشىم توغرىلىق مۇناسىۋەتلىك ئورۇنلارغا
باردىم ، ئۇلار :

— كادىر يۆتكەش چاقچاق قىلىدىغان ئىش
ئەمەس ، دەرھال بېرىپ ئىشقا چۈشۈڭ ، ئۇنداق بولمىغاندا
خىزمەتتىن ھەيدىلىسىز ، — دېيىشتى . شۇ ئەسنادا
ئانامنىڭ : (بالام ، مەن سېنى چوڭ بولغاندا ھۆكۈمەتنىڭ
نېنىنى يەيدىغان ئادەم بولارمىكىن دەپ ئوقۇتۇۋاتىمەن ،
ياخشى ئوقۇپ ئۈمىدىمنى چوقۇم ئاقلا ، شۇنداق قىلساڭ
ئۆلسەممۇ گۆرۈمدە خاتىرجەم ياتىمەن) دېگەن گېپى
يادىغا كېلىپ ئاخىر × شەھىرىگە بېرىشنى قارار قىلدىم .
دە ، سېنى ئېلىپ بۇ شەھەرگە كەلدىم . بۇزۇق يەنىلا مەن
بىلەن بولۇپ ، سېنى ھەرقانچە تالىشىپمۇ مەندىن ئالالماي
ئاۋارە يۈردى . مەن بۇ شەھەردىكى مائارىپ ئىدارىسىغا
بېرىپ ، ئەسلىدىكى خىزمەت ئورنىمدا ئىشلەش ئارزۇيۇمنى
ئېيتسام ، ئۇلار :

— دەسلەپتە ئۆزىڭىز تەلەپ قىپسىز ، باشلىق ئۆزى
ئانايتىن يول مېڭىپ ، سىزنى بۇ يەرگە يۆتكەپ كەلدى .
ئەمدى سىز بۇنداق دېسىڭىز بولمايدۇ . قەيەردە ئىشلىسىڭىز
ئوخشاش ، مۇشۇ يەردە ئىشلەۋېرىڭ ، — دەپ تەلپىمنى
رەت قىلدى . شۇڭا ، مۇشۇ شەھەردە ئىشلەشكە مەجبۇر
بولدۇم .

ئىشقا چۈشۈشتىن بۇرۇن سېنى بېقىپ بېرىشكە

ئادەم ئىزدىگەن بولساممۇ ، مۇمكىن بولمىدى . خىزمەتكە
چۈشكەن بىرىنچى كۈنى ، سېنى مەكتەپ دەرۋازىسى
ئالدىدا نان ساتىدىغان بىر ئايالنىڭ يېنىغا قويۇپ تۇردۇم .
— بالا قېنى ؟ — سورىدى بۇزۇھرە .

— يوق ، — دېدىم سوغۇققىنا .
چۈشتە چىقسام سەن يوق . ھېلىقى ئايال سېنى
بۇزۇھرەنىڭ ئېلىپ كەتكەنلىكىنى ئېيتتى . ئۇنىڭ ئۆيىنى
سۈرۈشتۈرۈپ تاپتىم . ئۇ سېنى يۇيۇپ - تاراپ ، يېڭى
كىيىملەرنى كىيىدۈرۈۋاتقان ئىكەن . سېنى كۆتۈرۈپ
ئالدىمغا كېلىپ :

— ئەسەت ، سىز بېشىڭىزغا كەلگەن ھەممە
بەختسىزلىكنى مەندىن كۆرىسىز ، لېكىن نېمە ئۈچۈن
شۇنداق قىلغىنىمنى بىلمەيسىز ، — دېدى يىغلاپ
تۇرۇپ ، — مەن ئەسلىي ئايالىڭىزنى ئۇنداق بولۇپ قالار
دېمىگەن ، تۇرمۇشتا توي قىلىش ، ئاجرىشىش بولۇپ
تۇرىدىغان ئىش . مەن پەقەت سىزنى ياخشى كۆرگەنلىكىم
ئۈچۈنلا شۇنداق قىلدىم . بىلىمەن ، سىز مەندىن
يىرگىنىسىز ، بىراق مەن شۇنداق قىلمىسام سىزنىڭ
مۇھەببىتىڭىزگە ئېرىشەلمەيتتىم . ماڭا ئىشىنىڭ ، مەن
شەمسىيەنى ئۆز بالامدەك ئاسراپ چوڭ قىلىمەن .
قورساقتىكى بالىمىز تۇغۇلغىچە توي قىلىۋالايلى ، سىز
ئىشىنىڭ ، بۇ بالا سىزنىڭ .

مەنمۇ ئاجىز كەلدىم ، ئۇنىڭ ئۈستىگە بۇزۇھرەنىڭ

قورسىقىدىكى بالىمۇ مېنىڭ بولغاچقا ، سېنى ئانا مېھرىگە
 قاندۇرۇش ئۈچۈن بولسىمۇ ئۇنىڭ تەلىپىگە كۆندۈم .
 باشقىچە بىر ئارزۇلار بىلەن ئاناڭنىڭ يېنىغا كەلسەم ، ئۇ
 تېخىمۇ ساراڭ بولۇپ كېتىپتۇ . يۈرەك قېتىمىدىن چىقىۋاتقان
 پۇشايمان ياشلىرىمنى سۈرتكەچ ، ئاجرىشىش رەسمىيىتىنى
 بېجىرىپ قايتىشقا مەجبۇر بولدۇم . بىر ئايدىن كېيىن ،
 ئاددىيلا مەرىكە ئۆتكۈزۈپ بۇزۇھەرە بىلەن توي قىلدۇق .
 شۇ چاغدا بۇزۇھەرنى شۇنچە ئۆچ كۆرسەممۇ ، ئۇنىڭ سېنى
 ئارزۇلاپ بېقىۋاتقانلىقىغا قاراپ سەل ئىككىلىنىپ قالدىم .
 بىراق ، شۇنىڭدىن باشلاپ پۇرسەت تاپساملا ھاراق ئىچىپ
 دەردىمنى چىقىرىدىغان بولۇۋالدىم . خىزمەتداشلىرىم بارا -
 بارا مېنى < ھاراقكەش > دەپ ئاتايدىغان بولۇشتى .
 مەنىسىز تۇرمۇش شۇنداق ئۆتمەيدۇ قانداق ، بۇزۇھەرە
 تۇغقان ئۇكاڭ رىشاتمۇ بەش ياشقا ، سەن ئالتە ياشقا
 كىرىپ قالدىڭلار ، مەكتەپكىمۇ باردىڭلار . ئارىلىقتا مەن
 ئاناڭ بار شەھەرگە بېرىپ ، ئۇنى ئىزدەپ تاپتىم . دەسلەپتە
 بارغاندا چوڭ داداڭنىڭ ئۆلۈپ كەتكەنلىكىنى ئۇقتۇم .
 ئاناڭ دوختۇرخانىدىن چىقىۋېلىپ ، كوچا سارىيىغا
 ئايلىنىپ قايتتۇ . مەن ئالدىغا بېرىپ گەپ قىلسام
 تونۇمدى .

— مەن ھازىر × شەھىرىدە ، شەمسىيە ئالتە ياشقا
 كىردى ، — دېسەم ئۇ يەنىلا پەرۋايىغا ئالماي كېتىپ
 قالدى . كۈنلىرىم ئاشۇنداق پۇشايمان ئىچىدە ، ھاراق

ئىچىش بىلەن ئۆتتى . ئۆزۈڭمۇ بىلىسەن ، سەن ئوتتۇرا مەكتەپكە چىققاندا بۇزۇڧهرەنىڭ ساڭا بولغان مۇئامىلىسى ئۆزگەردى . ساڭىلا ئەمەس ، ماڭىمۇ شۇنداق بولدى . كېيىن سەن بۇزۇڧهرەنىڭ ساڭا ئۆگەي ئانا ئىكەنلىكىنى بىلىدىڭ . مەن ساڭا ، < ئاناڭ ئۆلۈپ كەتكەن > دەپ جاۋاب بەردىم .

بىچارە قىزىم ، سەن بەك غەيرەتلىك ، ئادەمنىڭ كۆڭلىنى ئاياشنى بىلىسەن . بۇزۇڧهرە ساڭا شۇنداق مۇئامىلە قىلىۋاتقان بولسىمۇ ، سەن مېنى رەنجىتىپ دېدىڭمۇ ، ئاناڭ توغرىلۇق گەپ قىلماي ، پەقەت ھەر قېتىم ئۆيگە كىرگىنىمدە : < ئوبدان دادا ، ھاراق ئىچمىسەڭ بولمامدۇ ؟ > دەپ ماڭا تەربىيە بېرىپ تۇردۇڭ ، ماڭا كۆيۈندۈڭ . بۇزۇڧهرە بارغانسىرى مېنى كۆزگە ئىلمايدىغان ، قىلچە كۆيۈنمەيدىغان بولۇپ قالدى . سەن ئالىي مەكتەپكە ئوقۇشقا ماڭغاندا مەن قەۋەتلا خۇش بولدۇم . كۆڭلۈمدە بەش يىل بولسىمۇ بۇزۇڧهرەنىڭ مۇزلۇق تەلەتىنى كۆرمىەي ، خۇشال - خۇرام ئۆتسۇن دەپ ئويلىدىم . لېكىن ، مېنىڭ ھاراق ئىچىشىم كۈندىن - كۈنگە ئەدەپ كەتتى . ئوقۇشۇڭ پۈتۈشكە بىرنەچچە ئاي قالغاندا ، مەن < جىگەر قېتىش كېسەللىكى > گە گىرىپتار بولۇپ قالىدىم . سەن ئوقۇش پۈتتۈرۈپ يېڭى ئىشقا چۈشكەن كۈنى ، سېنى ئىدارىغا ئاپىرىپ قويۇپ چىقۇۋاتسام دەرۋازا ئالدىدا ئاناڭ روشەن تۇرىدۇ . ئۇنىڭ تۇرقىنى كۆرۈپ

ئىچىم سىرىلىپ كەتتى . ئەتراپىمغا قارىسام ئادەم يوق ئىكەن .

— بۇ شەھەرگە قاچان كەلگەن ؟ — سورىدىم ئۇنىڭدىن .

ئۇ ماڭا بىر ھازا قاراپ تۇرغاندىن كېيىن ، گەپمۇ قىلماي مېڭىشقا تەمىشەلدى . يانچۇقۇمدا بار پۇلنىڭ ھەممىسىنى ئېلىپ : < بۇ پۇلنى ئىشلىتىڭ روشەن > دەپ پۇلنى تەڭلىسەم ، قولۇمغا مەيۈسلىك بىلەن قاراپ قويۇپ كېتىپ قالدى . ئەزرائىل كۆزۈمگە كۆرۈنۈپ تۇرسىمۇ ، بۇ پاجىئەگە چىدىيالمىي يەنە قەستەن ھاراق ئىچتىم . ھاراق ئەمەس ، ئۆزۈمنىڭ ھاياتىمنى ئىچىۋاتقانلىقىمنى بىلىپ تۇرساممۇ ، بىچارە ئاناڭنىڭ شۇ تۇرقىنى ، ئۆزۈمنىڭ كۈنىنى ، سېنىڭ غەمكىن كۆرۈنۈشىڭنى ئويلاپ ، ئۆزۈمگە ئېچىنىپ ، بۇزۇۋەرنىڭ بىز ئۈچىمىزگە قىلغان زىيانكەشلىكىگە چىدىيالمىي شۇنداق قىلدىم . كېسەلخانىدا يېتىپ داۋالىنىۋاتقان كۈنلەردە بۇزۇۋەرە بىلەن رىشاتنىڭ ماڭا قىلىپ كەتكەنلىرى ساڭا ئايان . بۇزۇۋەرە غۇمەيلى ، ئوغلۇم رىشات مېنى نېمىشقا بىرەر قېتىممۇ يوقلاپ قويمايدۇ ؟ بەلكىم سەن سەپسالىمغان بولۇشىڭ مۇمكىن ، بىر كۈنى سەن ماڭا تاماق ئەكىرىپ بېرىپ ئۆيگە قايتقاندا ، ئارقاڭدىن ئاستا چىقىپ قارىسام ئاناڭ روشەن ساڭا ئەگىشىپ كېتىۋاتىدۇ . بىچارىنىڭ يۈرىكى سېنى تونىغان ئوخشايدۇ . ياتاققا كىرىپ ئۇزاق يىغلىدىم . ھاياتىمدىن ئۈمىد قالمىغانلىقىنى ئېنىق بىلىپ تۇرساممۇ قىلچە ئەندىشە قىلىمدىم . ئەكسىچە خۇش بولدۇم . بىراق ، < مەن ئۆلۈپ كەتسەم قىزىم قانداق قىلار ؟ باش - پاناھسىز نەلەردە

يۈرەر ؟) دەپ ئويلاپ ئىچىم سىرىلىپ يىغا بېسىپ تۇردى .
ئاخىر ، ئۆزۈمنىڭ يىرگىنشىلىك ھاياتىمدىن سېنى
خەۋەردار قىلىپ قويۇش نىيىتىگە كېلىپ ، بۇ ئىپلاس
تارىخنى يېزىپ قالدۇردۇم .

جېنىم قىزىم شەمسىيە ، مەن ئاناڭ روشەنگە ، ساڭا
يۈز كېلەلمەيمەن . مېنى كەچۈرمەيدىغانلىقىڭلارنى
بىلىمەن . ئوبدان قىزىم ، گېپىمنى ئاڭلاپ بۇزۇۋەرە بىلەن
بولغان مۇناسىۋىتىڭنى ۋاقتىدا ئۆز ، ئۆزەھەرلىك يىلان
سېنىڭمۇ تۇرمۇشىڭنى ۋەيران قىلمىسۇن . قىزىم ، ئادەم
بالىسى ھەربىر قەدىمىنى ئەقلى بىلەن ئاۋايلاپ باسمىسا
ھامان تۈگىمەس پۇشايمانلارغا قالدىكەن .

ئاخىرىدا دەيدىغىنىم ، سېنىڭ ئاناڭ ئۆلۈپ
كەتمىگەن . كىشىلەر < روشەك ساراڭ > دەپ ئاتىۋالغان
ئاشۇ < ساراڭ خوتۇن > ، ياق ، ياق ، ئاشۇ پەرىشتە سېنىڭ
ئاناڭ . خەير ، ساڭا ئۆمۈر ۋە بەخت تىلەپ ، داداڭ
ئەسئەت » .

شەمسىيە خاتىرىنى ئوقۇپ بولۇپ ئۇن سېلىپ
يىغلىغىنىچە ياتىقىدىن چىقتى . بۇچاغدا گۈگۈم كائىناتقا
ئۆزىنىڭ نېپىز پەردىسىنى يېپىشقا باشلىغان ئىدى . ئۇ ،
ئىدارە ئالدىدىن 100 مېتىرچە نېرىدا نېمىلەرنىدۇ پىچىرلاپ
كېتىۋاتقان ئانىسى روشەنگۈلىنى كۆرۈپ قاتتىق ۋارقىراپ
يۈگۈردى :

— ئانا ... مېھرىبان ئانا ... !

پاجىئەنىڭ ئاخىرى

ئىشك يۈچۈقلىرىدىن تۈز سىزىق بويلاپ كىرگەن ئاي نۇرى بۇ كىچىك كامېرنى خېلىلا يورۇتقان ئىدى. نۇر سىزىقچىسىغا قارىغىنىچە چوڭقۇر ئويغا پاتقان ئىرانىنىڭ قۇلىقىغا سېپىل سىرتىدىكى سۇۋادان تېرەك شاخلىرىنىڭ شىلدىرلىشى، قوشنا ئۆيلەردىكى مەھبۇسلارنىڭ ئارىلاپ - ئارىلاپ يۆتىلىشىدىن باشقا ئاۋاز ئاڭلانمايتتى. شۇ تۇرقىدا ئۇ، يەنىلا يوقسۇزلۇق دەردىدە داۋالىنالمى، بۇنىڭدىن 15 يىل مۇقەددەم ۋاقىتسىز ئالەمدىن ئۆتكەن دادىسىنى، يۈرەك پارىسىنىڭ ئوقۇش پۈتتۈرۈپ خىزمەتكە چىققانلىقىنى كۆرەلمەي بۇ دۇنيا بىلەن خوشلاشقان ئانىسىنى، سۆيۈملۈك زىبانى كۆڭۈل ئېكرانىدىن ئۆتكۈزۈپ مۇڭلىنىپ ئولتۇراتتى. ئۇ، بىر پەس خىيال سۈرگەندىن كېيىن، مەڭزىنى بويلاپ ئىختىيارسىز سىرغىغان كۆز يېشىنى سۈرتتى - دە، كېچە تاماق ئەگىرگەن ئاشپەز مەھبۇستىن ئېلىۋالغان بىر ئورام تاماكنىڭ قالدۇقىنى قولغا ئالدى. سەرەڭگە قېپىدا گۇڭگۈرتى ئاساسەن چۈشۈپ بولغان بىرتال سەرەڭگە ياغىچى قالغان ئىدى. ئۇ، يوتقىنىدىن

ئازراق ماز ئېلىپ تىتقاندىن كېيىن ، ئۇنى سەرەڭگە ياغىچىغا چىڭ يۆگەپ ، ئالقىنىدا بىرھازا پىشلاندۇرۇپ يەرگە قويدى ، ئاندىن ئاياغ چەمى ئارقىلىق ئىككى تەرەپكە زەربە بىلەن سۈركىدى . مازدىن كۆيگەن پۇراق چىققاندىن كېيىن ، ئۇنى قولغا ئېلىپ ئاستا پۇۋلەپ چوغلاندۇرۇپ ، تاماكىسىنى تۇتاشتۇردى ۋە قاتتىق شۇراشقا باشلىدى . ئۇنىڭ خىيالى مانا ئەمدى ئۆزىگە قايتقان ئىدى . « مەن تۈرمىدە بىكاردىن - بىكار 15 يىل ياتامدىمەن ، ياق ، مەن تۈرمە سىرتىغا چىقىپ ، ماڭا زىيانكەشلىك قىلغان ئاشۇ مەخلۇقنى تېپىشىم كېرەك . بۇ قېتىم يەنە قېچىش كېرەك ، قاچقاندىمۇ باشقا بىرسىنىڭ ئۆيىگە يوشۇرۇنۇپ تۇرۇپ ، ئۇنىڭ ياردىمى بىلەن ئۆزۈمنى ئاقلىشىم كېرەك ... »

ئۇ ، سوتقا يەنە بىر قېتىم ئەرز يېزىشىمۇ ئويلىدى . بىراق ، ئۆزىنىڭ ئوغرى ئەمەسلىكىنى ئىسپاتلايدىغان دەلىل - ئىسپات يوق ئىدى . ئۇنداق ئىكەن ، بەربىر دەسلەپكى ھۆكۈم كۈچكە ئىگە ئىدى . ئۇ ، بىردىنلا ئامال تاپقاندا ھېس قىلدى . توغرا ، بىر مەزگىل ياخشى ئىشلەپ كادىرلارنىڭ ئىشەنچىگە ئېرىشىپ ، پۇرسەت تېپىپ قاچاي - دە ، ئۈرۈمچىگە بېرىپ زىبانى تاپاي . ئۇ ، مېنىڭ ئوغرى ئەمەسلىكىمگە ئىشىنىدۇ ، چوقۇم ئىشىنىدۇ ، چۈنكى بىز كۆڭۈل ئىزھار قىلىشىمىغان بولساقمۇ ، ئۆزئارا ياخشى كۆرۈشىمىز . ئۇنىڭ كۆڭلىدە ماڭا چوقۇم ئورۇن بار ، بۇ دۇنيادا ماڭا ياردەم قىلالايدىغان بىردىنبىر ئادەم شۇ . بولمىسا ئۇ ، ئۆتكەن قېتىم كەلگەندە ، دادام ئۈرۈمچىدە قالدۇرىمەن دەۋاتىدۇ ، مېنىڭ يۇرتقا قايتىپ

سىزنى پات - پات ئىزدەپ تۇرغۇم بار، ئۇ يەردە پەقەت
 قالغۇم يوق، دەپ ئۇنچىۋالا ھەسرەتلىنىپ يىغلىمىغان
 بولاتتى...
 كامبىر ئىشكىنىڭ تاراقلىغان ئاۋازىدىن ئويغىنىپ
 كەتكەن ئىرپان ئورنىدىن چاچراپ تۇرۇپ ئىشكىنىڭ
 ئېچىلىشىنى كۈتۈپ تۇردى. بۈگۈن ئەتىگەندە تۇنجى
 بولۇپ كامبىرغا كىرگىنى ئەترەت باشلىقى كېرىم ئىدى.
 — ھە جاھىل قاچقۇن، قانداقراق؟ — سورىدى
 ئەترەت باشلىقى ئىرپاننىڭ بۈگۈن خۇشال
 كۆرۈنۈۋاتقانلىقىدىن ھەيران بولۇپ.
 — دۈيىجاڭ، ئويللىسام، راست مەن ياخشى
 قىلماپتەن، — دېدى ئىرپان جەزملەشتۈرۈپ قويغىنى
 بويىچە، ئاتاين يەرگە قارىۋېلىپ، — ئەمدى پۇشايمان
 قىلدىم، بۈگۈن سوراق قىلىشىڭىز قېچىشتىكى مەقسىتىمنى
 تولۇق دەپ، مەسىلەمنى تاپشۇرۇپ، ياخشى ئىشلەپ،
 بالدۇرراق جەمئىيەتكە چىقىشقا شارائىت ھازىرلىسام،
 دەيمەن.
 — بولىدۇ، ئەمەسە تاماق يېگەچ ئويلىنىپ تۇر، —
 دېدى كېرىم بىرئاز ئويلىنىۋالغاندىن كېيىن، —
 مەسىلەڭنى تولۇق تاپشۇرساڭ بۈگۈنلا كامبىردىن چىقىپ،
 ئەتىدىن تارتىپ ئىشلەيسەن. دېمىسمۇ، بۈگۈن بەش
 كۈن بولدى. ئەمەسە مەن گېپىڭگە ئىشىنىپ چىقىپ
 كەتتىم.
 خىيالى تۈرمىدىن بالدۇرراق قېچىش پۇرسىتىنى
 قولغا كەلتۈرۈش بىلەنلا قالغان ئىرپان بۈگۈنكى سوراقتا

ئۆز ئىرادىسىگە خىلاپ، بۇرۇنقى سوراقلاردا ئېيتقان «ئوغرىلىق قىلىمدىم» دېگەن گەپنىڭ يالغانلىقىنى، قېچىشتىكى مەقسىتىنىڭ سوتقا ئەر ز قىلىش ئەمەس، تۈرمە سىرتىغا چىقىپ، زېرىكىشتىن قۇتۇلۇپ، ئاتا - ئانىسىنىڭ قەبرىسىنى يوقلاش ئىكەنلىكىنى ئېيتتى. ئۇ يەنە: «مەن ناھەق كېسىلگەن بولسام ئەلۋەتتە ئوتتۇرا سوتمۇ بۇرۇنقى ھۆكۈمنى ساقلاپ قالمايتتى، مەن بۇرۇن شۇنداق دېسەم قويۇپ بېرىمىكىن دەپ جىنايىتىمدىن تېنىۋالغان، ئەمدى ئويلىسام ئۇ بىر خام خىيالكەن، مۇشۇ يەردە ئىشلەپ چىقىپ كەتمەكتىن باشقا ئامال يوقكەن، مەن بۇنىڭدىن كېيىن، تەشكىلنىڭ تاپشۇرۇقى بويىچە باشقۇرۇپ تەربىيىلەشكە بويسۇنۇپ، ياخشى ئۆزگىرىمەن ...» دېگەنگە ئوخشاش يالغان ئىقرار، ۋەدىلەرنى بېرىپ، سوراق مەيدانىدىن چىقتى. شۇ كېچىسى ئۇ، كامېردا ئەمەس، مەھبۇسلار ياتقىدا — بۇرۇنقى ئورنىدا ياتتى. كادىرلار ئۇنىڭ بىراقلا بۇنداق ئۆزگىرىپ كەتكەنلىكىدىن ئەجەبلىنىپ، ئۇنىڭ ئارقىسىغا ئادەم قويدى. دېگەندەك، ئىرپان كامېردىن چىققاندىن تارتىپلا ھەرقايسى جەھەتلەردە ئاكتىپ بولۇپ كەتتى. باشقا مەھبۇسلار ۋەزىپىسىنى سەككىز سائەتتە ئاران تۈگەتسە، ئىرپان تۆت - بەش سائەتتە تۈگىتىپ يەنە ۋەزىپە تەلەپ قىلىپ تۇردى. تۈرمە ئىچىدىكى قانۇنغا خىلاپ قىلمىشلارنى كادىرلارغا ۋاقتىدا ئىنكاس قىلىپ، كۆپ قېتىم تەقدىرلەندى. ئۇ مۇشۇ پەيدىدە كۈندىن - كۈنگە ياخشىلىنىپ، ئارىدىن بىر يېرىم يىلدىن ئۇزاقراق ۋاقىت

ئۆتۈپ كەتتى .

باش باھار ، قار - مۇزلار ئېرىپ ، دەل - دەرەخلەر
بىخ سۈرۈشكە باشلىغان چاغ . ئىرپان ئاكتىپ
ئۆزگەرگۈچىلەرنى مۇكاپاتلاش چوڭ يىغىنىدا مەيدىسىگە
قىزىلگۈل تاقاپ ، « ئاكتىپ ئۆزگەرگۈچى » مۇكاپاتىغا
ئېرىشتى . شۇ يىلى 6 - ئايدا ئۇ ، گۇرۇپپا باشلىقى بولۇپ
سايلىنىپ ، تېخىمۇ ياخشى ئىشلەپ ، كادىرلارنىڭ ھەقىقىي
ئىشەنچىسىگە ئېرىشتى . بىراق ، ئۇنىڭ يۈرىكىنى
ئازابلاۋاتقان « جىنايىتىم بولمىسا بىكاردىن - بىكار
تۈرمىدە ياتامدىمەن » دېگەن بىر خىيال ئۇنى كۆپ قېتىم
قېچىشقا ئۈندىگەن بولسىمۇ ، ئۇ يەنىلا قېچىشنىڭ تېخىمۇ
ياخشى پەيتىنى كۈتۈپ لېۋىنى چىشلەپ كۈن ئۆتكۈزدى .
ئارىلىقتا زىياننىڭ ئۈرۈمچى شەھىرىدىكى بىر ئىدارىغا
خىزمەتكە ئورۇنلاشقانلىق خەۋىرى ۋە ئۇ ئەۋەتكەن
پۇللارنى تاپشۇرۇپ ئالدى . زىيا ئۇنى ئۈچ قېتىمدەك يوقلاپ
كەلدى ، ئۇلار ئايدا بىر قېتىم دېگۈدەك خەت يېزىشىپ
تۇردى . ئۇنى يوقلاپ كېلىدىغان يەنە بىر ئادەم تاغىسى
ئىدى .

ئاۋغۇستىنىڭ ئاخىرقى كۈنلىرى ئىدى . ئىرپان
كۈندىكىدەك بىر كادىرنىڭ نازارەتچىلىكىدە 15 مەھبۇس
بىلەن بىللە ئەترەتتىن ئۈچ كىلومېتىر يىراقلىقتىكى جايغا
ئېرىق چاپقىلى چىقتى . ئۇ ، « بۈگۈن زادى قاچىمەن »
دېگەننى جەزمەشتۈرۈپ ، بىر يەردە تۇرغۇسى كەلمەي ،
مەھبۇسلارنى پات - پات ئارىلاپ ، كادىرغا ئەھۋالنى مەلۇم
قىلىپ تۇردى . شۇ ئەسنادا بىر مەھبۇسنىڭ پۇتىنى

كەتمەن كېسىۋېتىپ ، كادىر ئىرپاننى تېزدىن ئەترەتكە بېرىپ ، دوختۇرنى چاقىرىپ كېلىشكە بۇيرىدى . ئۇ ، پۇرسەتنى غەنىيمەت بىلىپ ، ئۇدۇل ئەترەت تەرەپكە قاراپ يۈگۈردى . ئەترەتكە بىرەر كىلومېتىر قالغاندا يان تەرەپتىكى چوڭ يولدا ئېگىز يۈك بېسىلغان بىر ماشىنا توپا تۈزىتىپ كېلىۋاتاتتى . ئۇ ماشىنىغا چەبدەسلىك بىلەن چىقىۋالدى - دە ، يۈك ئۈستىگە بېسىلغان بىرېزېنت پالاسنىڭ بىر ئۇچىنى قايرىپ ئارىلىققا يوشۇرۇنۇۋالدى .

تەخمىنەن بىر سائەت يول يۈرگەندىن كېيىن ماشىنىدىن سەكرەپ چۈشۈپ ، يولنىڭ سول تەرىپىدىكى چەكسىز كەتكەن توغراقلىق ئىچىگە قاراپ يۈگۈرۈشكە باشلىدى . ئۇنىڭ قۇلىقىغا ئۆز ئاياغ تېشىدىن باشقا ھېچقانداق ئاۋاز ئاڭلانمايۋاتقان بولسىمۇ ، ئارقىسىدىن بىرسى قوغلاپ كېلىۋاتقاندىكە ، پات - پات ئارقىسىغا قاراپ يۈگۈرگىنىچە ئۇچىسىدىكى مەھبۇس چاپىنىنى سېلىپ قولىتۇقىغا قىستى . شۇ تەرىقىدە بىرەر سائەتتەك يۈگۈرۈپ ، ئاخىر ھاسىراپ ھالى قالمىغاندا بىر غۇژمەك توغراقنىڭ ئارقىسىغا ئۆتۈپ ئولتۇرۇپ ئەتراپقا سەپسالدى . كۆزىگە توغراقتىن باشقا نەرسە كۆرۈنمىگەن ، قۇلىقىغا ھاسىرىغان ئاۋازدىن باشقا ئاۋاز ئاڭلانمىغاندىن كېيىن ، يۈزىدىكى تەرىنى چاپىنىنىڭ پېشىدە سۈرتۈپ يەنە مېڭىشقا باشلىدى . ئۇ ، شۇ ماڭغانچە قاراڭغۇ چۈشۈپ ، قورسىقى ئاچقانغا قەدەر مېڭىپ ، ھالى قالمىغاندا بىر توغراققا يۆلىنىپ ئولتۇرۇپ نان يېگەچ ئۇيقۇغا كەتتى .

ئۇ تاڭ سۈزۈلۈشكە باشلىغاندا شېرىن ئۇيقۇدىن

ئويغاندى ، ئورنىدىن تۇرۇپ ئەتراپىغا قاراپ كۆڭلى بىرئاز ئارامىغا چۈشۈپ ، يەنە يولغا راۋان بولدى . بىرئازدىن كېيىن مەشرىق تەرەپتە ماشىنىنىڭ گۈر كىرگەن ، ئادەملەرنىڭ گەپ قىلغان ئاۋازى ئاڭلىنىشقا باشلىدى . ئۇ ، ماشىنىغا يېقىنلىشىپ بېرىپ ، بىر دەرەخنىڭ ئۈستىگە چىقتى - دە ، 200 مېتىرچە يىراقلىقتا تۆت ئادەمنىڭ بىر ماشىنىغا ئوتۇن بېسىۋاتقانلىقىنى كۆردى ، توغراقتىن چۈشۈپ ، ئۈستۈشىدىكى توپىلارنى قېقىشتۇرۇۋېتىپ ماشىنا تەرەپكە ماڭدى .

— ئەسسالامۇ ئەلەيكۇم ، — ناھايىتى مۇلايىم ئاۋازدا سالام بەردى ئۇ ، ئوتۇن بېسىۋاتقانلارغا .

— ۋەئەلەيكۇم ئەسسالام ، — يەردىن ئوتۇن سۇنۇپ بېرىۋاتقان كىشى ئوتۇننى قويۇپ ئۇنىڭ بىلەن قول ئېلىشىپ كۆرۈشتى . ئۇ يەنە بىر ئوتۇنچى بىلەن قول ئېلىشىپ كۆرۈشكەندىن كېيىن ، ماشىنا ئۈستىدىكىلەر بىلەن ئايرىم سالاملاشتى . ئۇنىڭ بىلەن تۇنجى كۆرۈشكەن كىشى مويىسىپىتراق كۆرۈنەتتى .

— بالام ، نەگە بارسەن ، نەدىن كېلىشىڭ ؟ — سورىدى ھېلىقى كىشى ئىريانىڭ ئۈستۈشىغا بىر قۇر سەپسالغاندىن كېيىن .

— مەن K ناھىيىسىدىن ، ئاكام ئۆيىدىن يامانلاپ چىقىپ كەتكەن . كىشىلەردىن ئاڭلىشىمىزچە ، ئۇ مۇشۇ جاڭگالدا ئوتۇنچىلىق قىلىۋاتقانمىش ، ئىزدەپ كېلىشىم ، لېكىن تاپالمىدىم ، — دېدى ئىريان ئالدىرىماي .

— ئۇكام ، بۇ جاڭگالدا ئوتۇن كولاپ ساتىدىغان

مۇشۇ تۆتەيلەندىن باشقا ئادەم يوق ، — دېدى ھېلىقى ئادەم ھەمراھلىرىغا قاراپ قويۇپ ، — قارىغاندا خېلى جاپا تارتقان ئوخشايسەن ، بىز بىلەن ناھىيىگە بېرىپ شۇ يەردىن كېتىۋال ، بۇ يەر خەتەرلىك ، بىز كەتسەك بۇ يەردە ئادەم زاتى قالمايدۇ ، بىزمۇ ناھىيىدىن ماشىنا ئۇقۇشۇپ ، بۇ يەردىن ئوتۇن ئاپىرىپ سېتىپ جان باقىمىز .

— مەنمۇ شۇنداق ئويلىغان ، — دېدى ئىرىپان خۇشال بولۇپ ، — ئاكام ئەر كىشى بولغاندىكىن بىر كۈنى بارار ، ئۇنى ئىزدەيمەن دەپ ئۆزۈم يوقاپ كېتىدىغان ئوخشايمەن .

بىر سائەتچە ۋاقىتتا ئوتۇننى بېسىپ بولۇپ ، ئوتۇنچىلار خۇرجۇنلىرىدىن نان ۋە سۇداننى چىقىرىپ غىزالىنىشقا باشلىدى . ئىرىپان قورسىقى ئېچىپ ، ئۇسساپ ھالى قالمىغان بولسىمۇ ، خىجىل بولۇپ ، بىر چەتتە ئولتۇردى .

— ھوي ئۇكام ، قورسىقىڭ ئاچقاندۇ ، ئازراق بىر نەرسە يېمەمسەن ، كەل ، — دېدى ياشقا چوڭراق بايىقى كىشى يېنىدىكى ئورۇننى كۆرسىتىپ .

— ناھىيىسىگە بارساڭ ئۆيۈڭگە كېتەلەمسەن ؟ — سورىدى باياتىن ماشىنا كابىنىكىسىدە ئۇخلاپ ، ئەمدى مېڭىشقا تەييارلىنىۋاتقان شوپۇر ئىرىپاننىڭ باش - ئايىغىغا بىر قۇر قاراپ چىقىپ .

— خاتىرجەم بولسىلا ئۇستام ، كېتەلەيمەن .
ماشىنا قوزغىلىپ ، شورلۇق جاڭگالدا ئۈچ سائەتچە ماڭغاندىن كېيىن بىر يېزا يولىغا كىردى . باياتىندىن بېرى

خاتىرجەم ئولتۇرغان ئىرپاننىڭ يۈرىكى ئەنسىز دۈپۈلدەشكە باشلىدى. ئۇ ئەتراپقا ئىسەنكىرەپ قارايتتى. شۇ ئارىدا ماشىنا يول تۆپىسىدە توختاپ، ھېلىقى تۆتەيلەن شوپۇر بەرگەن پۇلنى ئالدى - دە، توپىلىق يول بىلەن مەھەللە ئىچىگە كىرىپ كېتىشتى. ئىرپان شوپۇرنىڭ قوشۇلۇشى بىلەن كابىنىكىگە كىرىۋالدى. شوپۇر 50 ياشلار چامىسىدىكى خۇشخۇي ئادەم بولۇپ، ئىرپاندىن ئۇنىڭ ئاكىسى، ئاكىسىنىڭ ئائىلىسى توغرىلۇق گەپلەرنى سوراپ تۇردى. ئىرپانمۇ شوپۇرنى زېرىكتۈرمىدى.

ئۇلار شۇ ماڭغانچە يېرىم كېچە بولاي دېگەندە S ناھىيىسىگە يېتىپ كەلدى. ئىرپان S ناھىيىسىگە بۇرۇن كېلىپ باقمىغاچقا ماشىنا چوڭ يولغا چىققاندا شوپۇرغا، «مۇشۇ يەردە بىر تۇغقىنىم بولىدىغان، كىشىلەردىن سۇرۇشتۇرۇپ، شۇ يەردە قونۇپ، ئەتە K ناھىيىسىگە كېتەي» دەپ ماشىنىدىن چۈشۈپ قالدى. ئۇ، يول بويىدىكى بىر بوتكىدىن بىرنەچچە قاپ تاماكا، گاز سۈيى، پېچىنە دېگەندەك نەرسىلەرنى سېتىۋېلىپ، بىر خالىي جايغا كېلىپ ئولتۇرۇپ قورسىقىنى راسا توقلىۋالغاندىن كېيىن، چوڭ يولغا چىقىپ، ئۈرۈمچى تەرەپكە ماڭغان بىر يۈك ماشىنىسىغا ئېسىلىپ چىقىپ B شەھىرىگە كەلدى. بۇ چاغدا تاڭ ئېتىپ قالغان ئىدى. ئۇ شەھەردىن بىر قۇر كىيىم، بىر دانە ئۆزگىرىشچان كۆزەينەك سېتىۋېلىپ، سالاپەتلىك بىر كىشىگە ئايلاندى - دە، يولۇچىلار بېكىتىگە بېرىپ ئۈرۈمچىگە يول ئالدى. ئاپتوبۇس بىر كېچە - كۈندۈز يول يۈرۈپ ئۈرۈمچىگە

يېتىپ كەلدى . ئۇ ئاپتوبۇستىن چۈشۈپ ، زىبا خىزمەتكە ئورۇنلاشقان ئىدارىنىڭ ئالدىغا كېلىپ ، چۈشلۈك دەم ئېلىش بولغۇچە زىبانىڭ چىقىشىنى كۈتتى . چۈشلۈك دەم ئېلىش بولۇپ ئىدارىدىن چىققان كىشىلەر ھەر تەرەپكە كېتىشتى . بىراق ، زىبا كۆرۈنمەيتتى . ئىريان بىر ئاز ئۈمىدسىزلەنگەن بولسىمۇ ، بىر بېسىپ ، ئىككى بېسىپ دەرۋازىنىڭ ئالدىغا كەلدى ، دەرۋازىۋەندىن زىبانى سورىدى . دەرۋازىۋەن ئىرياننىڭ چالا - بۇلا قىلغان خەنزۇچە گەپلىرىدىن مۇددىئاسىنى چۈشەندى بولغاي ، ئىشخانا بىناسىنىڭ ئارقىسىنى كۆرسىتىپ بىرىمىلەرنى دېدى . ئىريان ئېگىز بىناغا تازا زەن سېلىپ قاراپ تۇراتتى ، كۆز ئالدىدىن ۋېلىسىپىت يېتىلەپ كېتىۋاتقان بىر قىز ئۆتتى . ئۇ قىزغا شۇ ئان سالام قىلدى ، مۇلايىملىق بىلەن زىبانىڭ ياتىقىنى سورىدى .

— ئۈچىنچى ئىشىك ، بىرىنچى قەۋەت ئوڭ تەرەپتىكى ئۆي ، — دېدى قىز ئېرەنسزلىك بىلەن . ئۇ ، ئىختىيارسىز شۇ تەرەپكە ماڭدى ، ئىشىك ئالدىغا كەلگەندە ئۇنىڭ يۈرىكى رېتىمىسىز سوقۇشقا باشلىدى .

— ۋوي ، ئىريان-مۇسىز ؟ ئوڭۇممۇ بۇ چۈشۈممۇ ؟ — دېگىنىچە ئىرياننىڭ بويىنىغا ئېسىلدى زىبا . ئىريانمۇ ئۇنى قۇچاقلاپ يىغلىۋەتتى . ئۇلار بىر ھازا كۆز يېشى قىلىشقاندىن كېيىن ، زىبا ئىرياننى ئۆيگە تەكلىپ قىلدى .

— ئىريان ، قانداق بولۇپ كېلىپ قالدىڭىز ، قويۇپ بەردىمۇ ؟ — سورىدى زىبا يىغا ئارىلاش .

— بولدى زىبا، يىغلىماڭ ، — دېدى ئىرپان ئۆزىنى ئوڭشاپ ، — يىغلاش بىلەن ئىش پۈتمەيدۇ ، مەن شۇنداق شور پېشانە يارىلىپتىكەنمەن . ئاللانىڭ ئالدىدا نېمە گۇناھ قىلغىنىمنى بىلمەيمەن . ھېچقانداق گۇناھىم يوق تۇرۇپ ، تۈرمىدە ئازاب تارتىشقا ۋىجدانىم يول قويمىدى . ئاخىر تەۋەككۈل قىلىپ تۈرمىدىن قېچىپ چىقتىم . بىرەر ئامال تاپاي ، دەپ بۇ يەرگە كېلىشىم . ئىشىنىمەن ، ھەق دېگەن ھامان ھەق . سىزگە ئېنىق ، بۇ دۇنيادا سىزدىنمۇ يېقىنراق بىرەر ئادىم يوق ، تاغام بولسا دېھقان ، ئۇنىڭ قولىدىن ھېچقانداق ئىش كەلمەيدۇ . ماڭا پەقەت سىزلا ياردەم قىلالايسىز . زىبا سىز ماڭا ئىشىنىڭ ، مەن راستتىنلا ئۇ پۇللارنى ئوغرىلىمىغان ، مەندە ھېچقانداق گۇناھ يوق ، ماڭا بىرسى زىيانكەشلىك قىلدى .

— قورسىقىڭىز قانداق ، تاماق ئېتىپ بېرىي ، — دېدى زىبا ئىرپاننىڭ كۆزىگە تىكىلىپ قاراپ .

— رەھمەت ، تاماق يېگۈم يوق زىبا ، ماڭا ئىشىنىڭ ، مەن راستتىن ئوغرى ئەمەس ، ئەگەر مەن راستتىن شۇنداق قىلغان بولسام سىزنى ھەرگىزمۇ ئىزدەپ كەلمىگەن بولاتتىم . تۈرمىدىن قېچىپ چىقىپ ئۆزۈمنى ئاقلايمەن دېيىشمۇ توغرا ئەمەس ، مەن كۆپ ئويلاندىم ، بىراق ماڭا مۇشۇنىڭدىن باشقا چارە يوق ، تۈرمىدە بىكاردىن - بىكار ئۈچ يىل ياتتىم . بىر قېتىم قېچىپ ئىككى يىل ۋاقىتنى قوشۇۋالدىم ، يەنە 15 يىل ياتىدىغان گەپ . ماڭا راستتىنلا ئۇۋال قىلىندى . سوتقا ئەرەز يازدىم ، ئوغرى ئەمەسلىكىمنى ئىسپاتلايدىغان بىر مۇپاكت بولمىغاچقا ،

يەنە بۇرۇنقى ھۆكۈم كۈچكە ئىگە قىلىندى .

ئىرپان بىلەن زىبا بىر يېزىدىن بولۇپ ، بىر مەھەللىدە ئويناپ چوڭ بولغان . ئىرپاننىڭ دادىسى ئۇ كىچىك چاغدىلا قازا قىلغاچقا ، جاپاكەش ئانا ھەرقانداق قىيىنچىلىقلارنى يېڭىپ ئىرپاننى مەكتەپتە ئوقۇتتى . ئانا مېھرى سەبىي قەلبىگە قاتتىق تەسىر قىلغان ئىرپان مەكتەپتە ياخشى ئوقۇدى . شۇ يېزىدىن تۇنجى بولۇپ ئالىي مەكتەپكە ئوقۇشقا باردى . ئىككىنچى يىلى زىبامۇ ئىمتىھان بېرىپ دەل شۇ مەكتەپكە ئۆتتى . ئۇلار خۇددى ئاكا - سىڭىللار دەك ئېجىل بولۇپ ، ئالىي مەكتەپ مۇھىتىغا تېزلا كۆنۈپ كەتتى . سىرتلارغا بىللە چىقاتتى ، بىللە تاماق يەيتتى ، بىللە كىنو كۆرەتتى . بەزىدە تانىسلار غىمۇ بىللە كىرەتتى . يېزا باشلىقىنىڭ قىزى زىبا نامراتلىقتىن زادىلا قۇتۇلۇپ باقمىغان ئائىلىدە چوڭ بولغان ئىرپانغا كۆپ ياردەم قىلدى . بۇ ئىش ئىرپاننى تەڭلىككە سالاتتى ، شۇڭا ئىرپان گەرچە ئاغزىدىن چىقارمىغىنى بىلەن ، زىبانىڭ ئالدىدا ئۆزىنى قەرزدار دەك ھېس قىلاتتى . ۋاقىتنىڭ ئۆتۈشى بىلەن ئۇلارنىڭ مۇناسىۋىتى مۇھەببەتكە ئايلاندى . بۇ ھەر ئىككىسىگە ئايان ئىدى . ئۇلاردا بالىلىق چاغلىرىدىن تارتىپ ساقلانغان ئىللىق بىر سېزىم ئەمدى ئاشكارىلىنىشقا باشلىغان ئىدى .

بىر كۈنى زىبا ئۆيىگە تېلېفون ئۇرغاندا ، ئىرپاننىڭ ئانىسىنىڭ قازا قىلغانلىق خەۋىرىنى ئاڭلىدى . ئۇ ، ئىرپاننىڭ قولىغا 400 يۈەن تۇتقۇزۇپ يۇرتقا يولغا سالدى . ئىرپان ئانىسىنىڭ ئاخىرەتلىكىنى تۈگىتىپ قايتىپ

كەلگەندىن كېيىن ، زىبا ئۇنىڭغا تېخىمۇ يېقىن تۇرۇپ ، كۆپ تەسەللى بەردى ، قىزلارغا خاس مېھرىبانلىق بىلەن ئىرىپانغا ئۈمىد بەخش ئەتتى . ئىرىپان ئۆز سۆيگۈسىنى يوشۇرغانچە ئوقۇش پۈتتۈرۈپ يېزىسىغا قايتىپ كەتتى ، ھەتتا زىبا تەتلى قىلىپ يېزىغا بارغاندىمۇ بۇ توغرۇلۇق ئۈندىمىدى . زىبا تەتلىدىن قايتقاندىن كېيىن ، ئىرىپان زىبانىڭ دادىسى تۇرسۇن داۋۇتنىڭ ياردىمى بىلەن يېزىنىڭ مالىيە ئىشخانىسىغا ئورۇنلىشىپ خىزمەتكە چۈشتى . ئارىدىن ئۇزاق ئۆتمەي ، ئىرىپان تاغىسىنىڭ ئۆيىدىن كۆچۈپ چىقىپ ئۆز ئۆيىنى تۈزەشتۈرۈپ ئولتۇردى . تاماقنى ئۇيەر - بۇيەردىن يېدى . ئۇنىڭ روھى كۈندىن - كۈنگە چۈشكۈنلىشىپ كەتتى . ياشاش ئۇنىڭغا ئەھمىيەتسىز تۇيۇلۇپ ، زادىلا ئۆزىگە كېلەلمەي يۈردى . زىبادىن پات - پات كېلىپ تۇرىدىغان ئوتلۇق خەتلەر ئۇنى تۇتۇپ تۇرمىغان بولسا ، ئۇ ئۆزىنىڭ نېمە بولۇشىنى تەسەۋۋۇر قىلالمايتتى . بەزىدە ئۇ ئۆزىنىڭ شۇ قەدەر ئىرادىسىزلىكىگە ھەيران قالاتتى . ئۇ ھاراقىنى كۈندىن - كۈنگە كۆپ ئىچىدىغان بولۇۋالدى .

زىبا قىشلىق تەتلىدە كېلىپ ، ئۇنىڭ بىلەن ئۇزاقتىن - ئۇزاق مۇگداشتى . شۇنداقتىمۇ ئىرىپان ئېغىز ئېچىشقا جۈرئەت قىلالمىدى . زىبا تەتلىدىن قايتقاندىن كېيىن يېزىدا ، « زىبا ئىرىپاننىڭ ئۆيىدە قونۇپتۇ ، ئۇلار توي قىلىدىكەن » دېگەن گەپلەر تارقىلىپ كەتتى . شۇ كۈندىن باشلاپ ، ئىرىپانغا كۆپ مېھرىبانلىق كۆرسەتكەن تۇرسۇن داۋۇتنىڭ جاھىلى قاتتى . ھە دېسىلا ، ئىرىپاننىڭ

يېتىملىكىنى تىلغا ئېلىپ ، گەپتە چېقۇۋالدىغان بولۇپ قالدى . ئىريپان گەرچە ئۇنىڭ گەپلىرىنى ئاڭلىماسلىققا سېلىپ ئۆتكۈزۈۋەتسىمۇ ، لېكىن بۇ گەپلەر ئۇنىڭ يۈرىكىنى تىلغايتتى . « ئۆلمەكنىڭ ئۈستىگە تەپمەك » دېگەندەك ، ئىشقا ئۇتىغا قوشۇلغان بۇ ئاھانەتلەرگە چىدىمىغان ئىريپان زىباغا خەت يېزىپ ، ئۆزىنىڭ باشقا نىيىتىنىڭ يوقلۇقىنى ئېيتتى . شۇ كۈنلەردە ئىريپان باشقىلارنىڭ ئاغزىدىن ، تۇرسۇن داۋۇتنىڭ : « ئۇنداق يېتىم ئوغلانغا بېرىدىغان قىزىم يوق ، جېنىنى بېقىپ قالسۇن دەپ خىزمەتكە ئورۇنلاشتۇرۇپ قويسام نېمە ھال ، ھالىغا بېقىپ ئىش قىلسۇن ئۇ قەلەندەر » دېگەنلىكىنى ئاڭلىدى . بىراق ئۇ قۇلىقىنى يوپۇرۇپ يۈرۈۋەردى .

يېزا مالىيىسىدە بوغالتىرلىق قىلىۋاتقان ئىريپان بارا - بارا مالىيىدە چاتاق بارلىقىنى بىلىپ قالدى . شۇ مەزگىللەردە ناھىيە بۇ ئىشتىن خەۋەر تاپقاندا « ھېساب تەكشۈرىمىز ، كىرىم - چىقىم ھېسابىنى تەقلىپ قويسۇن » دەپ خەۋەر قىلدى . ئىريپان ھېسابىنى جەملىۋىدى ، تۇرسۇن داۋۇتنىڭ بۇيرۇشى ، ئۆزىنىڭ ئېلىشى بىلەن چىقىم قىلىنغان 50 مىڭ يۈەندەك پۇلغا ئورۇن تاپالمىدى . ئۇ ، بۇ ئىشنى تۇرسۇن داۋۇتقا ئېيتتى . بىراق تۇرسۇن داۋۇت « ئۆزۈڭ بىر ئامال قىلىپ تەكشۈرۈشتىن ئۆتكۈزۈۋەت » دېدى . ئىريپان يەنىلا ئۇنىڭ يۈزىنى قىلىپ ، بىر ئاز پۇل تاپقان بولسىمۇ ، لېكىن ئۇ ھېسابقا چىقىشمىدى . بۇنچىۋالا پۇلنى ئۇ نەدىنىمۇ تاپسۇن ؟ ئۇ يەنە تۇرسۇن داۋۇتنى ئىزدىدى . تۇرسۇن داۋۇت ، ناھىيىدىن

قۇتقۇزۇشقا بەرگەن 30 مىڭ يۈەن پۇلنى بىخەتەر ئىشكاپقا سېلىپ ھېسابقا كىرگۈزۈشنى ئېيتتى . بىر ئاي بۇرۇن پاختا زاۋۇتىدىن مالىيە بۆلۈمىگە يۆتكەپ كېلىنگەن مەمەت بىلەن ئىريپان پۇللارنى ساناپ بىخەتەر ئىشكاپقا سالدى .

تۇرسۇن داۋۇت يۆتكەپ كەلگەن مەمەت ئىسىملىك بۇ ئادەم تولىمۇ ھىيلىگەر ، قاقۋاش كىشى بولغاچقا ، ھەممەيلىن ئۇنى « مەمەت نوختا » دەپ ئاتىشاتتى . ھېسابات يېزىلغان قەغەزلەرنىڭ ھەممىسى بىخەتەر ئىشكاپتا بولۇپ ، ئاچقۇچى ئىريپاندىلا تۇراتتى . مەمەت مەخپىي سىفىرنىمۇ بىلمەيتتى . شۇ كۈنى ئىريپان پۇل - تالونلارنى بىخەتەر ئىشكاپقا سېلىپ بولغاندىن كېيىن ، ئۆيىگە قايتتى . ئەتىسى ئىشخانغا كېلىپ ئىشكاپنى ئېچىۋېدى ، ئىشكاپ ئىچى قۇيۇقۇرۇق . ئىريپاننىڭ مېڭىسىدىن تۈتۈن چىقىپ كەتتى . ئۇ قاتتىق ۋەھىمە بىلەن يۈگۈرۈپ چىقىپ ، ئەھۋالنى تۇرسۇن داۋۇتقا ئېيتتى .

— نېمەدېدىڭ ؟ — دەپ ۋارقىراپ كەتتى تۇرسۇن داۋۇت ئىريپان بىلەن ئىشخانغا چىقىپ ئىشكاپنى كۆرۈپ ، — ئادەم كولدۇرلاتماي دەرھال پۇلنى تاپ !

ئىريپان نېمە قىلىشىنى بىلمەي ، تىپىرلاپ كەتتى . قانچە ئويلاپمۇ ئىشنىڭ تېگىگە يېتەلمىدى . دېمىسىمۇ ، بىر يېزىنىڭ بىر يىللىق كىرىم - چىقىم تالونى بىلەن ئوتتۇز نەچچە مىڭ يۈەن پۇلى يىتكەن تۇرسا . تۇرسۇن داۋۇت غەزەپلىك پۇشۇلدىغىنىچە چىقىپ كەتتى . بىردەمدىن كېيىن ، ئۇ يېزىلىق ساقچىخانىدىكىلەرنى باشلاپ كىردى . ئۇلار ئىريپاندىن ئەھۋال سوراپ ، سۈرۈشتۈرۈشكە باشلىدى .

تۈگمەس سوئال - سوراق ۋە چۈشەندۈرۈشلەر كەچ كىرگۈچە داۋام قىلدى . كەچتە ناھىيىدىن كەلگەن تۆت نەپەر ساقچى ئىشكاپلارنى سۈرەتكە تارتىپ بولۇپلا ، ئىريانىنىڭ قولىغا كويۇپ سېلىپ ماشىنىغا چىقاردى - دە ، ناھىيىگە ئېلىپ ماڭدى . ۋەھىمدىن ئۆزىنى يوقىتىپ قويغان ئىريان ، تۇيۇقسىز يۈز بەرگەن بۇ ئىشلاردىن تۈگىشىپلا كەتتى . ئۇ ، ناھىيىلىك ج خ ئىدارىسىغا بارغاندىن كېيىن ، بولغان ئەھۋاللارنى ئەينەن دېگەن بولسىمۇ ، ئۇنىڭ گېپىگە ھېچكىم ئىشەنمىدى . « ئىشكاپنىڭ ئاچقۇچى سەندە تۇرسا ، يا بۇزۇلمىسا ، پۇل زادى نەگە كېتىدۇ ؟ » ئىريان بۇ سوئاللارغا جاۋاب بېرەلمەي ، « ماڭا بىرسى قەست قىلدى » دەپ تۇرۇۋالدى . لېكىن ، قەست قىلغان ئادەم كىم ؟ ئىسپات قېنى ؟ بىرنەچچە كۈندىن كېيىن ، مەمەت نوختا بەرگەن « مەن مالىيە ئىشخانىسىغا كىرگەندىن كېيىن ، ئىريان ئىشلەۋاتقان ھېسابتا مەسىلە بارلىقىنى ھېس قىلغان » دېگەن ئىسپات ئىريانى تېخىمۇ قىيىن ئەھۋالغا چۈشۈرۈپ قويدى . ئۇنىڭ يەنە سەۋەب كۆرسىتىشىگە ئورۇن قالمىغان ئىدى . ئاخىر « ئوغرى ئىريان ، ئۆز جىنايىتىگە ئىقرار ئەمەس ، دەلىل - ئىسپات تولۇق ، پۇلنى باشقا ئادەم ئوغرىلىمىغان ، تەكشۈرۈش ئارقىلىق ئىريانىنىڭ ھەقىقىي ئوغرى ئىكەنلىكى ئىسپاتلاندى . ئۇ ، مالىيىدىكى ئۆزى خىيانەت قىلغان پۇللارنى يوشۇرۇش ئۈچۈن ، بىر يىللىق كىرىم - چىقىم تالونلىرى بىلەن ئاپەتتىن قۇتقۇزۇشقا بەرگەن 30 مىڭ يۈەن پۇلنى ئوغرىلاپ يوق قىلىۋەتكەن » دەپ بېكىتىلدى .

ئىرىپان قانچە ئويلايمۇ بۇ ئىشنىڭ تېگىگە يېتەلمىدى . ئۇ ، قانۇن ئورگانلىرىنىڭ سوراقلىرىغا باشتىن - ئاخىر بىر خىل جاۋاب بېرىپ ، جىنايىتىنى زادىلا بويىنغا ئالمىدى . ئارىدىن تۆت ئاي ئۆتكەندە ئۇنىڭغا 15 يىللىق قاماق جازاسى ھۆكۈم قىلىنىپ ، X تۈرمىسىگە يۆتكەلدى . ناھىيە تۈرمىسىدە ياتقان چاغدا زىبانىڭ يوقلاپ بارغانلىقىنى باشقىلاردىن ئۇقتى . كېيىن X تۈرمىسىگە تەتلىدە يوقلاپ بارغاندا ، ئىرىپان ئۇنىڭ يۈزىگە قاراشتىن خىجىللىق ھېس قىلغان بولسىمۇ ، گۇناھسىزلىقى ئۆزىگە ئايان بولغاچقا ، ئۇ يەنىلا زىبا بىلەن كۆرۈشتى . زىبا ئۇزاققىچە ئېسەدەپ يىغلىدى . ئىرىپان ئۇنى كۆرۈپ ئۆزىنى تۇتۇۋالالماي يىغلاپ تاشلىدى . شۇ قېتىمقى كۆرۈشۈشتىن ئۇزاق ئۆتمەي ئۇ ئوتتۇرا سوتقا ئەرز يازدى ، لېكىن ، « بۇرۇنقى ھۆكۈم كۈچكە ئىگە » دەپ قايتا ھۆكۈم چۈشتى .

بىر كۈنى ، ئىرىپان كادىرنىڭ بىخۇدلىقىدىن پايدىلىنىپ قېچىپ كېتىپ ، سوت مەھكىمىسىنىڭ ئالدىغا بېرىپلا تۇتۇلۇپ قالدى . شۇ چاغدا ئۇ ئۆلۈۋالماقچىمۇ بولدى ، لېكىن ، زىبانىڭ خېتى ، يوقلاپ كەلگەندە قىلغان گەپلىرى ، بولۇپمۇ ئۇنىڭ ، « سىز مەن ئۈچۈن پاك ، 15 يىل ئەمەس ، ئۆمرۈمنىڭ ئاخىرىغىچە بولسىمۇ سىزنى ساقلايمەن . يۇرتقا يۆتكىلىپ كېتەي دېسەم ، دادام ، (سېنى ئاران ئۇرۇمچىگە خىزمەتكە ئورۇنلاشتۇردۇم ، شۇ يەردە ئىشلەيسەن ، نەۋرە ئاكىمنىڭ ئوغلى بىلەن توي قىلسەن . شۇڭا ، 25 مىڭ يۈەنگە ئۆي ئېلىپ بەردىم) دەۋاتىدۇ . بىراق ، سىز مەن ئۈچۈن پاك ،

مەن مەڭگۈ سىزگە مەنسۇپ » دېگەن سۆزلىرى ئۇنى ئۈمىدلىنىدۇرۇپ ، ھاياتلىققا ئۈندىدى .

باياتىنىدىن بېرى ئۆز دەردىنى تۆكۈش بىلەن بولۇپ كەتكەن ئىرپان ، ئىشك تۈۋىگە راسلاپ قويۇلغان چامادان ۋە سەپەر سومكىلىرىغا نەزەر ئاغدۇردى . بۇنى سەزگەن زىبا ئۇنىڭغا چۈشەندۈردى :

— بۈگۈن چۈشتىن بۇرۇن ئۆيدىن تېلېگرامما ئەۋەتىپتۇ ، دادام ھادىسىگە ئۇچرىغان ئوخشايدۇ ، ئانچە ئېغىر ئەمەسكەن ، شۇنداقتىمۇ بارمىسام بولمىغۇدەك . چۈشتىن بۇرۇن ئىدارىدىن رۇخسەت سوراپ ، بۈگۈن كەچلىك ئاپتوبۇسنىڭ بېلىتىنى ئېلىپ قويغان ، سەل تۇرۇپ يولغا چىقىمەن . دادامنى يوقلىغاچ ، يۇرتتىن سىزنىڭ ئەھۋالىڭىزنى ئوقۇشۇپ كۆرەي ، ئەگەر خۇدانىڭ رەھمى كېلىپ قالسا ئىشىڭىز ئايدىڭلىشار . يېڭى ئۇچۇر بولمىسا ، مەن قايتىپ كەلگەندىن كېيىن ، ئەھۋالىنى ئەينەن يېزىپ ، يۇقىرى سوتقا ئەر زى سۇنايلى . سىز ئۈچۈن نېمە بولسام مەيلى ، يامىنى كەلسە « قاققۇنىنى يوشۇرغان » دەپ مېنىمۇ سولاپ قوياي . سىز دېگەندەك ، ھەق ھامان ھەق . مەن كەلگۈچە تالاغا چىقماڭ . مەن لازىملىق نەرسىلەرنى يېتەرلىك ئەكىرىپ بېرەي . ھە راست ، دادام بىلەن كۆرۈشۈپ ، ئۇنىڭدىنمۇ ئەھۋالىنى سوراپ باقاي .

زىبا شۇ كۈنى كەچتە يولغا چىقتى . يول بويى ئىرپاننىڭ ئىلتىجا ۋە ئۈمىدكە تولغان قىياپىتى ئۇنىڭ كۆز ئالدىدىن كەتمەي ئۇنى قىينايتتى ، يۈرىكى يىغلايتتى . ئۈچىنچى كۈنى سائەت 10 ئەتراپىدا زىبا ئاخىر

ناھىيىگە يېتىپ كەلدى . يۈكلىرىنى بېكەتكە ئورۇنلاشتۇرۇپ ، دوختۇرخانىغا باردى . ئۇ ، كېسەلخانا بىناسىغا كىرىپلا ، كارىدوردا تىپىرلىشىپ تۇرغان ئۇرۇق - تۇغقانلىرىنى كۆرۈپ ، يۈرىكى ئېغىپ كەتتى . ئۇ ئانىسى ، ئاكا - سىڭىللىرى بىلەن يىغا - زار قىلىشىپ كۆرۈشتى . ئاندىن دادىسى ياتقان ياتاققا كىردى - دە ، يۈز - كۆزلىرى ئاپئاق بېنتلانغان دادىسىنىڭ ئۈستىگە بېشىنى قويۇپ ھۆڭرەپ يىغلاشقا باشلىدى . .

— زىبا ... زىبا ...

دادىسىنىڭ ئاران - ئاران چىقىۋاتقان ئاۋازىنى ئاڭلىغان زىبا يىغىسىنى توختىتىپ ، دادىسىغا قارىدى . دادىسى نېمىنىدۇر زىباغا دېمەكچى بولغاندەك لەۋلىرىنى قىمىرلىتاتتى .

— سىز سىرتقا چىقىپ تۇرۇڭ ، — دېدى شۇ ئەسنادا ياتاققا كىرگەن دوختۇرخانىدا بىلەن سېسترا .

زىبا ئىشك ئالدىغا چىقىشىغا ئىككى ساقچى ئۇلارغا قاراپ كەلدى .

— سىلەر تۇرسۇن داۋۇتنىڭ ئائىلە تاۋابىئاتلىرىمۇ ؟

— نېمە ئىش ؟ — دېدى زىبانىڭ ئانىسى زەئىپ ئاۋازدا .

— سىلەرنى بىر ئىشتىن خەۋەرلەندۈرۈپ قويماقچى ئىدۇق . ھېلىقى ساقچى قولىدىكى سومكىدىن بىر كىچىك ئۇنىئالغۇنى ئېلىپ ، كونۇپكىنى باستى . ئۇنىئالغۇدىن تۇرسۇن داۋۇتنىڭ تولىمۇ پەس ئاۋازدا ئۈزۈپ - ئۈزۈپ

قىلغان سۆزلىرى ئاڭلاندى :

« ئىقرار نامە ، مەن تۇرسۇن داۋۇت ، ئەقىلسىزلىقىمدىن مەمەت بىلەن بىرلىشىپ بېگۇناھ ئىرياناغا ئۇۋال قىلدىم ، مەقسىتىم قىزىمنى ئۇنىڭغا بەرمەسلىك ھەم ئۆزۈم خىيانەت قىلغان پۇللارنىڭ پاش بولۇپ قېلىشىنى توسۇش ئىدى . مەن مەمەتنى قەستەن ئىريانىنىڭ ئىشخانىسىغا ئورۇنلاشتۇرۇپ ، 10 - ئاينىڭ 1 - كۈنى ئۇنىڭغا ئىريانىدىن ئىشكاپنىڭ ئاچقۇچىنى ئوغرىلىتىپ ، باشقا بىر ئاچقۇچ ياستىپ ئۇنىڭغا بەردىم ۋە بىر ئامال بىلەن مەخپىي سىفىرنى بىلىۋېلىشنى تاپىلدىم . پۇل ۋە تالونلارنى 11 - ئاينىڭ 13 - كۈنى كېچىدە مەمەتكە مەن ئوغرىلاتقان ، تالونلارنى ئىككىمىز بىللە كۆيدۈرۈۋەتكەن . ئۇ پۇلدىن مەمەتكە 10 مىڭ يۈەن بەرگەن ئىدىم . ئاشۇ ئىش يۈز بېرىپ ئانچە ئۇزاق ئۆتمەي ، مەن ئۇشتۇمتۇتلا كېسەللىككە گىرىپتار بولۇپ قالدىم . كېسەللىك كۈندىن - كۈنگە ئېغىرلاشتى ، ھەتتا ئۆلۈم كۆزۈمگە كۆرۈنۈپ قالدى . مەن قىلمىشلىرىمنى بىر - بىرلەپ ئەسلەپ كۆردۈم . ۋىجدانىم ، « سەن ئىريانا ھەقىقەتەن ئۇۋال قىلدىڭ ، شۇڭا ، ئۇ دۇنياغا مېڭىش ئالدىدا بۇرچۇڭنى ئادا قىلىپ ، راست گەپ قالدۇر » دېدى . شۇ ۋەجىدىن ، بۇ ئىقرار نامىنى قالدۇردۇم » .

بۇنى ئاڭلاپ ھەممەبلەن ھاڭ - تاڭ قالدى .

— بۇ راست ، مەمەت ھازىر قاماقتا ، ئۇ ھەممىنى ئىقرار قىلدى . بۇنىڭدىن كېيىنكى قانۇنىي رەسمىيەتلەرنى بېجىرگەندە سىلەرگە ئوقتۇرىمىز ، — دېدى يەنە بىر

ساقچى .

شۇ ئارىدا كېسەلخانىدىن ، بايا كىرىپ كەتكەن
دوختۇر بىلەن سېسترا قايتىپ چىقتى . ھەممەيلەن ئۇنىڭ
ئالدىغا يۈگۈرۈپ بېرىپ تۇرسۇن داۋۇتنىڭ ئەھۋالىنى
سورىدى . دوختۇر بىردەم سۈكۈت قىلغاندىن كېيىن :
— ئۇ ساقىيالىمدى ... دېدى غەمكىن .

1997 - يىل ، 10 - ئاي



كۆلەڭگە

ئىشتىن چۈشۈپ مۇتسىكىلىمنى يېتىلگىنىمچە
ئىدارە دەرۋازىسىدىن چىقىپ تۇرۇشۇم ، بىرسىنىڭ
« ئالىم ! ھەي ئالىم » دەپ توۋلىغان ئاۋازى ئاڭلاندى .
ئاۋاز چىققان تەرەپكە قارىسام ، ئالىي مەكتەپتە بەش يىل
بىر سىنىپتا ئوقۇغان ئۈرۈمچىلىك ساۋاقدىشم خالىق مەن
تەرەپكە قاراپ كېلىۋېتىپتۇ ، بىز ناھايىتى قىزغىن
كۆرۈشتۈق .

— ۋاي ، ھاياتمۇسەن ، قايسى شامال سېنى بۇ
ياقلارغا ئۇچۇرۇپ كەلدى ، يوقاپلا كەتتىڭغۇ ... ؟ — دېدىم
ئۇنىڭ پۈزۈر كىيىنگەن ئۈستۈبشىغا سەپىلەپ .

— مېنىڭمۇ ساۋاقداشلار بىلەن ھەمىشە ئىزدىشىپ
تۇرغۇم بار ئىدى ، لېكىن تۇرمۇش ھەلەكچىلىكىدە ۋاقىت
چىقىرىلمىدىم . قانداق ، ئۆزۈڭ سالامەت ، باشقا
ساۋاقداشلارمۇ ئوبدان تۇرۇۋاتقاندۇ ، — دېدى ئۇ قولۇمنى
چىڭ سىقىپ .

— خۇداغا شۈكرى ، بەلەن تۇرۇۋاتىمىز ،
ئۈرۈمچىدىكى ساۋاقداشلارمۇ سالامەتتۇ ، كۆرۈشۈپ

تۇرۇۋاتقانلار .

— شۇنداق ، كۈندە دېگۈدەك ئۇچرىشىپ ،
سىلەرنى ياد ئېتىپ تۇرىمىز ، — دېدى ئۇ يانچۇقىدىن
قىممەت باھالىق بىر قاپ تاماكنى ئېلىپ ماڭا بىر تال
ئۇزاتقاچ .

— ئۇچراشقنىمىز بەك ياخشى بولدى ، يۈرە ،
ئاشپۇزۇلغا كىرىپ غىزالانغاچ پاراڭلىشايلى ، — دېدىم
ئۇنىڭغا بولغان يېقىنلىق ۋە ھۆرمىتىمنى بىلدۈرۈش
يۈزىسىدىن ، — ئاڭلىسام دەسلەپتە تەقسىم قىلغان
ئىدارىدىن ئالمىشىپ كېتىپسەن ، ھازىر نەدە
ئىشلەۋاتىسەن ؟

— راست ئاڭلاپسەن ، باشتا تەقسىم قىلىنغان
ئىدارىدىكى ئىشىمنى تاشلاپ چىقىپ كېتىپ ئاۋۋال بىر
شىركەتتە ۋاقىتلىق تەرجىمان بولۇپ ئىشلىدىم . كېيىن
باشقىلار بىلەن بىرلىشىپ « قاشتېشى ئويمىچىلىق
شىركىتى » قۇردۇق ، ھازىر تىجارىتىمىز ئوبدان .
جەنۇبتىن قاشتېشى ئېلىپ ، ئىچكىرىدىن كەلگەن
سودىگەرلەرگە ساتىمىز . ھازىر شىركەتنىڭ نەچچە مىليون
پۇلى بار . مەن ئاشۇ شىركەتنىڭ باش دىرېكتورى ، —
دېدى ئۇ تولىمۇ كۆرەڭلەپ .

— ھازىرغۇ پۇل بولسىلا ھەممە ئىشنى قىلغىلى
بولىدۇ ، بىراق سېنىڭ بەش يىل مىڭ جاپادا ئوقۇپ ،
بۈگۈنگە كەلگەندە كەسپىڭدىن چەتنەپ كەتكىنىڭ
قاملاشمايتمۇ نېمە ؟ — دېدىم ئۆزۈمچە ھېسداشلىق قىلغۇم
كېلىپ .

— خىزمەت دەپ قاپسەن بۇرادەر ، تىجارەت دېگەندىچۇ سەندەك كادىر نەچچە يىلدا تاپقان پۇلنى يولى كەلسە بەش مىنۇتتا تېپىپ ، خالىغاننى قىلىپ يۈرەلەيدىكەنسەن ، — دېدى ئۇ دەمىلاتىن جايىدا گەپ تاپالمىي دولامغا ئاستا شاپىلاقلاپ .

— ئۇ دېگىنىڭغۇ راست ، ھازىرقى زاماندا پۇل ھەممىنىڭ غوجىكىسى بولۇپ قالدى ، لېكىنرە ... — دېدىم مەن ئۇنىڭ كۆزىگە تىكىلىپ .

— گەپلىرىمگە ئىشەنمەيۋاتامسەن ؟ — سورىدى ئۇ مېنىڭ گۇمانلىرىمنى تۇيۇپ ، قولىدىكى كىچىك خۇرۇم سومكىدىن ئۈچ دانە چوڭ - كىچىك گۇۋاھنامىنى ئېلىپ ماڭا سۇنۇپ .

— ئۇنداق بولامدىغان ، — دېدىم ئۆزۈمچە گۇمانسىزلىرىمدىن خىجىل بولۇپ ، گۇۋاھنامىلەرنى قولۇمغا ئېلىپ قىزىقىش بىلەن كۆرگەچ .

راست دېگەندەك ئۇ گۇۋاھنامىنىڭ بىرسىگە « شىنجاڭ يېڭى ھايات قاشتېشى ئويمانچىلىق شىركىتى » نىڭ باش دىرېكتورى خالىق ... دېگەن مەزمۇنلار ، يەنە مەبلىغى دېگەن يەردە 200 مىليون دېگەن سانلار يېزىلغان ئىكەن .

— بۇنچە كۆپ پۇلنى نەلەردىن تاپتىڭ ؟ — سورىدىمەن قىزىقىپ .

— ۋاي ئاداش ، ئىككى يېرىم يىلدىن بېرى تىنىمسىز تىجارەت قىپتىمەن دېگىنە ، بۇ يەرگىمۇ يەنە 100 مىڭ يۈەن پايدىسى بار بىر سودا ئىشى بىلەن كەلدىم ، —

دېدى چىرايىغا ئالايتەن كۈلكە يۈگۈرتۈپ .
— ساڭا خۇدايىم راستىنلا بېرىپتۇ جۇمۇ
ئاداش ، — دېدىم بايقى ھەيۋەت گۇۋاھنامىلەرنى ئۇنىڭغا
تۇتقۇزۇپ .

— بۇ گۈيلارزە بىردەم ئارامىدا قويمايدۇ ، —
دېدى ئۇ تاماق يېيىلىپ بولۇش ئالدىدا كەلگەن چاقىرغۇ
ئاۋازىنى ئاڭلاپ ، دەرھال قول سومكىسىدىن بىر يانفۇنىنى
چىقىرىپ ، — ۋەي سادىقمۇ ، نېمە ؟ ئەتە ئېلىپ كېتىمىز
دەيدۇ ، پۇل تولۇقمىكەن ، بولدى ، بولدى ، ئۆزۈڭلار
دېيىشىۋېلىڭلار ، ئىشقىلىپ پۇلنى تولۇق ئېلىڭلار ، گەپنى
ئاز قىل دەيمەن . ھازىر مەن يېقىن بىر ساۋاقداشم بىلەن
تاماق يەۋاتىمەن . ئۇ ئىشنى ئۆزۈڭلار تۈگىتىپ تۇرۇڭلار ،
ھېلىقى مالنىڭ ئىشىنىمۇ ئۇقۇشۇپ قويۇڭلار ، ئۇچۇرى
بولسا ، ماڭا تېزدىن خەۋەر قىلىڭلار ... — شۇئان ماڭا
قاراپ ، — كۆرمەمسەن ئاداش ، ئازراق مال ئالغان ئىدۇق ،
ئۇنى ئالدىغان بىر خېرىدار بىر ھەسسە پايدىسىنى بېرىمەن
دەپ بالىلارنىڭ ئارقىسىغا كىرىۋاپتۇ . بوپتۇ بېرىڭلار
دېدىم .

— بىر ھەسسە پايدىسى دېگەننىڭ قانچە پۇل ؟ —
سورىدىم مەن ئۇنىڭ سودىسىغا قىزىقىپ .

— ئاران 160 مىڭ يۈەن .

— نېمە ، ئاران 160 مىڭ يۈەن ؟

— ھەئە .

— ھېچقانچە جاپا تارتماستىن 160 مىڭ يۈەن پايدا
ئالساڭ بولىدىمۇ .

— سەن بىلمەيسەن ، ئۇ مالنى دەل جايىغا ئاپارساق
ئۈچ ھەسسە پايدىسى قالاتتى ، — دېدى ئۇيالىغان
كۈلۈپ ، — سەن باشقا ساۋاقداشلارغا خەۋەر قىلغىن ،
بۈگۈن كەچتە شەھىرىڭلاردىكى كاتتا بىر رېستوراندا مەن
چاي قۇياي ، ئۇلار مېنىڭ شېرىكلىرىم بىلەن تونۇشۇپ
قالسۇن .

— ئوبدان گەپ بولدى ، شۇنداق قىلاي ، —
دېدىمەن تاماق پۇلىنى تۆلەش نىيىتىدە ئورنۇمدىن
تۇرۇپ ، يانچۇق ئاخشۇرۇپ .

— سەن دېگەن مائاش ئالىدىغان ئادەم ، بولدى
قىل ، — دەپ ماڭا يول قويىمىدى ئۇ سومكىدىن 100
يۈەنلىك پۇلدىن بىر باغلام چىقىرىپ ئارىسىدىن بىرنى
سۇغۇرۇپ ئېلىپ .

بۈگۈن كەچ سائەت يەتتىدە « شادلىق رېستورانى »
دا ئۇچرىشىشقا كېلىشىپ ئۇنىڭ بىلەن خوشلاشتىم .
ساۋاقداشلىرىمنىڭ دېرىكىنى قىلدىم . قېرىشقاندا ھەر
ئىككى ساۋاقداشىمىز باشقا رايونلارغا كاماندېروپكىغا
كەتكەن ئىكەن . يېقىن دوستۇمدىن ئىككىنى باشلاپ ،
دېيىشكەن ۋاقىتتا ئولتۇرۇشقا باردىم . ئۇلار — خالىق
ئۆزىگە ئوخشاش پۇزۇر كىيىنگەن ئىككى شېرىكى بىلەن
كاتتا بىر يېڭى پىكاپتىن چۈشۈپ ، بىز بىلەن قىزغىن
كۆرۈشتى . رېستورانغا كىرىپ ، بىر شىرەگە ئورۇنلاشتۇق .
خالىقنىڭ جۆيلۈشلىرى نەتىجىسىدە شىرە ئۈستى قىممەت
باھالىق ھەر خىل قورۇما ، ئېسىل ئىچىملىكلەر بىلەن
چىتلاندى . مەن باشلاپ كەلگەن ئىككى دوستۇم خالىقنىڭ

سېخىلىقغا ھەيران بولغىنىچە كۆزىنىڭ قۇيرۇقىدا ماڭا پات - پات قاراپ قويۇپ ، گەپ - سۆزىنى ئولتۇردى .

— دوستلار ، بۈگۈن مەن ساۋاقدىشىم ھەم يېقىن دوستۇم ئالىم بىلەن ئۇچرىشىپ قېلىپ ناھايىتى خۇشال بولدۇم ، — دەپ گەپ باشلىدى خالىق بېلىق كۆزى قېلىپ ھاراق تولدۇرۇلغان ئىككى رومكىنىڭ بىرىنى ئۆزى ئېلىپ ، بىرىنى ماڭا تەڭلەپ ، — ئەسلىدىغۇ ئالىمنىڭ تويىغا كېلىش مەجبۇرىيىتىم بار ئىدى ، كېلەلمەپتىمەن . گەرچە ئۇنىڭ تويىغا بىر يىل بولغان بولسىمۇ ، بۈگۈنكى پۇرسەتتە ئۇنىڭ تويىنى تەبرىكلەش ، بۇ يەرگە جەم بولۇشقان دوستلارنى ئۆزئارا تونۇشتۇرۇپ قويۇش مەقسىتىدە دېدارلىشىپ تۇرۇپتىمىز ، — يانچۇقىدىن بىر نەرسە سېلىنغان بىر لىتاپنى چىقىرىپ ماڭا ئۆزىتىپ ، — ئاز بولسىمۇ تويۇڭغا سوۋغام ، ئەرزىمەس بولسىمۇ كۆڭلۈم ، ياندۇرما سىلىقىڭغا ئىشىنىمەن . راست ، بۈگۈنكى بۇ ئاددىي ئولتۇرۇشتا مەن ساھىبخان . دوستلار نېمە يېيىش ، نېمە ئىچىشنى خالىسا ، ھەرگىز تارتىنىپ قالمىسا ، قولۇم كۆكسۈمدە ... كالتا پەملىكىمنى كەچۈرۈڭلار ، ماۋۇ شېرىكلىرىمىزدىن سادىق — مېنىڭ ئورۇن باسارم ، ماۋۇ دوستۇم شىركەتنىڭ بوغالتىرى ، ئاۋۋىسى ئىبراھىم — شىركەتنىڭ شوپۇرى .

— ماۋۇ دوستۇمنىڭ ئىسمى شاۋكەت ، بانكىدا ئىشلەيدۇ ، — دەپ تونۇشتۇرۇشقا باشلىدىم مەنمۇ باشلاپ كەلگەن مېھمانلىرىمنىڭ ئىززىتىنى قىلىپ ، — بۇ ياق دوختۇرخانىدا ئىشلەيدىغان دوستۇم دىلمۇرات . قائىدە

بويىچە بولغاندا بۈگۈن بىز ساڭا چاي قۇيساق ياخشى بولاتتى، بوپتۇ، بىزگىمۇ نۆۋىتى كېلەر، ھەممەيلەننىڭ سالامەتلىكى ئۈچۈن خوشە...

ھەش - پەش دېگۈچە ئۈچ بوتۇلكا قۇرۇقدىلىپ، سورۇندىكىلەر گويا كونا دوستلاردەك ئۆزئارا قىزغىن پاراڭغا چۈشۈپ كەتتى. خالىقمۇ مېنىڭ بويۇمغا گىرە سېلىپ ئۆزىنىڭ قانداق قىلىپ يۇل تاپقانلىقى، بىر خوتۇن ئېلىپ قويۇپ بەرگەنلىكى ۋە ھاكازالار ھەققىدە سۆزلەپلا كەتتى.

— سەن بىلەن بىز ساۋاقداش ھەم يېقىن دوست، قارىسام بىر ئەسكى موتسىكلنى مىنىۋاپسەن. ئەتىدىن باشلاپ پىراۋىنىڭ يولىنى قىل، مەن بۇ يەردىن كېتەشمە بايىقى ئېسىل ماشىنەنى ساڭا قالدۇرۇپ كېتەي، ئۇنىڭ بىلەن خىزمەتكە بېرىپ كەل. ئۇنچىلىك يۇل ھازىر مەن ئۈچۈن ھېچقانچە گەپ ئەمەس. ئۆيۈڭدە قانداق نەرسە كەم بولسا تارتىنماي دە، مەن ھەممىنى ئېلىپ بېرەي. مەن نەچچە يىلدىن بېرى سېنى ئىزدەيمەن، خاپا بولما. مەن مەكتەپتە ئۆتكەن ئاشۇ كۈنلەرنى ئۇنتۇمىدىم. ئۇ چاغدا سەن مەن ئۈچۈن كۆپ بەدەللەرنى تۆلىگەن.

خالىق راست ئېيتىدۇ، ئۇ دەرسلەردە ئارقىدا بولغاچقا مەن ئۇنىڭغا ياردەم قىلىمەن دەپ كۆپ ئاۋارە بولاتتىم. ئۇ، قىز دوست تاللىشىپ باشقىلار بىلەن مۇشتلىشىپ قالغان بىر چاغدا مەن ئارىغا چۈشۈپ، تاياقنى بولۇشىغا يەپ دوختۇر خانىدا بىر ئاي داۋالانغان ئىدىم، ھەتتا ئۇنىڭغا كۆپ قېتىم ئىقتىسادىي ياردەملەرنى قىلغان

ئىدىم .

ھەش - پەش دېگۈچە يەنە ئۈچ بوتۇلكا قۇرۇقىدىلىپ ، ھەممەيلەننىڭ دېگۈدەك كاللىمىز قىزىپ ، رېستوراننى بېشىمىزغا كىلدۈك . بىر چاغدا قاتتىق ئۇسساپ ، كۆزۈمنى ئاچسام ئۆيۈمدە كىيىم بىلەنلا يېتىپتىمەن .

— ئۇسساپ كەتتىم ، چاي قۇيۇپ بېرىڭ ، — دېدىم ئايالىمنى تەستە ئويغىتىپ ، تۈنۈگۈنكى ئىشلارنى تۈزۈك ئەسلىيەلمەي ، — نېمە بولدى ؟ — سورىدىم ئايالىمنىڭ سۆزۈن تەلەتكە قاراپ ، « كېچە مەستلىكتە ئۇنى رەنجىتكەن ئوخشايمەن » دېگەن خىيالدا .

— بولدى گەپ قىلماڭ ، نومۇس قىلماي يەنە گەپ قىلىۋاتىسىز ، — دەپ كۆز يېشى قىلدى ئۇ دومىسىپ .

بېشىم پىرقىراپ ، كۆڭلۈم ئېلىشتى ، بىر چاغدا قايتا ئۇخلاپ قاپتىمەن . ئەتىگەندە ئويغانسام ئايالىم ئۆيدە يوق . ئاخشام قانداق كەلگەنلىكىمنى ھېچ ئەسلىيەلمىدىم . « موتسىكىلىتىم نەدە قالغاندۇ ، خالىق بەرگەن پۇل بارمىدۇ » دېگەنلەرنى ئويلاپ بالكۇندىن سىرتقا قارىسام موتسىكىلىتىم راستلا يوق . يانچۇقۇمدىكى كونۇپىرنى ئېلىپ قارىدىم ، خۇداغا شۈكرى ، خالىق بەرگەن ھېلىقى پۇل بار ئىكەن . ئۇ پۇل ساق 2000 يۈەن چىقتى . ۋاقىت بىر يەرگە بارغان بولۇپ ، ئىشقا ساق بىر سائەت كېچىكىپتىمەن . يۈزۈمنى چالا يۇيۇپ ، گىلىدىڭشىغا ئۆيىدىن چىقىپ ، بىر تاكسىغا ئولتۇرۇپ « شادلىق رېستورانى » غا بېرىپ ، موتسىكىلىتنى سۈرۈشتە قىلسام ، ئۇلار ئامبارغا ئەكىرىپ

قويغان ئىكەن . ئىدارىغا بېرىپ چاندۇرماي ئىشخانىغا كىرىۋالدىم . بېشىم لوقۇلداپ ئاغرىپ ، كۆڭلۈم لىغىرلاپ تۇراتتى . ئۈستەلگە بېشىمنى قويۇپ ئۇيقۇغا كېتىپتىمەن . بىر چاغدا تېلېفون جىرىڭلاپ ئويغىنىپ كەتتىم . تۇرۇپكىنى قولۇمغا ئالسام دوستۇم ساۋۇتنىڭ ئاۋازى . — ھەي دوستۇم ، كېچە مەن قانداق كەتتىم ، سىلەر چۇ ، خالىقلار نەگە كەتتى ، — سورىدىم ئۇنىڭ باشقا گەپ قىلىشىغا ئىمكان بەرمەي .

— سەنمە ، بۇرۇنقى خۇيۇڭنى تاشلىماپسەن — دە ، — دەپ كۈلدى ساۋۇت ، — رومكىنى ھەممەيلەننىڭ رومكىسى بىلەن سوقۇشتۇرۇپ كۆپ ئىچىپ كەتتىڭ . خالىق ئانچە مەست بولماپتىكەن ، ئۇنىڭ ماشىنىسىدا ئاۋۋال سېنى ئۆيۈڭگە يەتكۈزۈپ قويۇپ ، بىز ئاندىن قايتتۇق . بىز سېنى ئۆيۈڭگە كىرگۈزۈۋېتىپ بىنادىن چۈشۈۋاتساق ئۆيۈڭدىن ئايالىڭنىڭ يىغا ئاۋازى ئاڭلاندى . ئايالىڭ بىلەن جېدەللىشىپ قالمىغانسەن ؟ سەن بۈگۈن كەچ سائەت يەتتىگە مېھماندارچىلىققا تەكلىپ قىلىدىڭ ، ئالاھىدە ۋەدە بەردىڭ .

ئېسىمنى يىغىپ ئوبدان ئويلاپ كۆرسەم ، بۈگۈن ئاخشام مەن مېھمان قىلىدىغان بولۇپ ، خالىق ۋە ئۇنىڭ دوستلىرىنى تەكلىپ قىپتىمەن . ئايالىم بىلەن نېمە سەۋەبتىن جېدەللەشكىنىم تازا ئېسىمدە يوق .

ئىشتىن چۈشۈپ « شادلىق رېستورانى » غا باردىم . خالىق ، ساۋۇت ، دىلمۇراتلار بىلەن چاقىرغۇ ئارقىلىق ئالاقىلىشىپ ، ئۇلارنى ساقلايدىغانلىقىمنى ئېيتتىم . ئۇلار

دېيىشكەن ۋاقىتتا كەلدى . ھەممەيلەن قىزغىن كۆرۈشۈپ ، خالىي جايدىكى بىر شىرەگە ئورۇنلاشتۇق .

— كەچۈرۈڭلار ، مەن كېچە مەست بولۇپ قايتىمەن ، — دەپ ھەممەيلەنگە بىر ئالدىن تاماكا تۇتتۇم .

— ۋاي ئالىم ، نېمە دەيدىغانسەن ، ھاراق دېگەن شۇنداق نەرسە ، ئۈچ يىلدا ئاران بىر كۆرۈشكەندە ئۈنچىلىك ئىچىپ قويساق نېمە بولاتتى ، مەنمۇ سەل كۆتۈرۈلۈپ قايتىمەن ، — دېدى خالىق كۈلۈپ .

كېچە تارتقان ئازابلىرىمنى ئۇنتۇپ ، ئىچىشنى يەنە باشلاپ كەتتۇق . ئىككى بوتۇلكا ئىچىلگەندىن كېيىن ھەممەيلەن بولدى قىلىشنى ئېيتقان بولسىمۇ ، مەن دوستۇم خالىقنى مېھمان قىلىۋاتقانلىقىمدىن سۆيۈنۈپ ئۇلارنىڭ گېپىگە ئۈندىمىدىم ، بېشىمنىڭ قېيىۋاتقىنىغا قارىماي يەنە ئىككى بوتۇلكا بۇيرۇتتۇم . رومكىلار بىر - بىرىگە ئۇرۇلۇپ ھەممەيلەننىڭ كەيپى كۆتۈرۈلۈشكە باشلىدى .

— ئاڭلىسام ئۆيۈڭگە تېلېفون ئورناتماپسەن ، — دەپ گەپ باشلىدى خالىق بويىنۇمغا گىرە سالغىنىچە قەلب چۈشەندۈرۈپ ، — مەن ساڭا يانفۇنۇمنى بېرىۋېتەي ، ھەتتا بىر يىللىق ھەققىنى ئالدىن تۆلىۋېتەي ، ئالاقىلىشىشقا ئاسان بولىدۇ .

— بولدى ئاداش ، ئۇنى مەن ئىشلەتسەم ياراشمايدۇ ، — دېدىم خىجىل بولغانلىقىمدىن زورلاپ كۈلۈپ .

— بولدى ئالىم ، دوستىڭىزدىن تارتىنىپ نېمە قىلىسىز ، — دەپ گەپكە ئارىلاشتى خالىقنىڭ بوغالتىرى

تۇرسۇن يېنىمغا كېلىپ قولىنى ئۇزاتقىنىچە ، — بۇنداق نەرسىلەر بىزنىڭ شىركەتتە كۆپ ، كىملىكىڭىزنى ماڭا بېرىڭ ، ئەتە بۇ يانفۇننىڭ رەسمىيىتىنى سىزنىڭ نامىڭىزغا ئالماشتۇرۇۋېتەيلى . ئۇنىمىسىڭىز خا دىرېكتور « ياراتمىدى » دەپ خاپا بولىدۇ .

— نېمە قاراپ تۇرىسەن ، — دېدى خالىق مېنىڭ ھەمدەم خىيال تۇرغىنىمدىن پايدىلىنىپ ، — كىملىكىڭنى تۇرسۇنغا بەر ، ئۇ ساڭا توغرىلاپ بەرسۇن .
— نېمىگە تارتىنسەن ، خا دىرېكتور ئىلتىپات قىلىۋاتسا ، — دېيىشتى ساۋۇت بىلەن دىلمۇرات خالىقنىڭ سېخىيلىقىدىن قاتتىق تەسىرلىنىپ .

— بوپتۇ ئەمىسە ، ھازىرچە ساڭا پەقەت رەھمەتلا دېيەلەيمەن ، — دېدىم مەن سەل تۇرۇۋالغاندىن كېيىن كىملىكىمنى تۇرسۇنغا بەرگەچ .

— مانا ئەمدى ئوغۇل بالىدەك ئىش قىلىدىڭ ، — دېدى خالىق مەردلىكىنى تېخىمۇ نامايان قىلىپ ، — نېمىگە تارتىنسەن ، مەن ساڭا نىسبەتەن يات ئادەم بولمىسام .

بۈگۈنمۇ ئوبدانلا ئىچىشتۇق ، ھەممىمىز شىركەپ بولۇپ ئاز - تولا قەلب چۈشەندۈرۈشتۇق . ھېساباتنى مەن قىلدىم ، ساق 700 يۈەن خەجلەپتۇق . ئەتە ئولجا بولىدىغان يانفۇن ، خالىق كېتەشىدە ماڭا قالدۇرىدىغان ئېسىل ماشىنىنىڭ خۇشلۇقىدا بۇ چىقىمۇ كۆزۈمگە كۆرۈنمەي ، ئەكسىچە خۇشال بولدۇم .

ئەتىسى ئەتىگەن ئىشقا بېرىپ بىر سائەت ئۆتكەندە ، خالىق بىلەن تۇرسۇن ئىشخانىغا كىردى . مەن

ئۇلارنى قىزغىن قارشى ئالدىم . خالىق تەپسىلىي ئەھۋال سورىغاندىن كېيىن چىرايىغا كۈلكە يۈگۈرتۈپ سومكىسىدىن يانفۇننى چىقىرىپ كىملىكىگە قوشۇپ ماڭا ئۈزىتىپ :

— بۇنى خاتىرجەم ئىشلەت ، بىر يىللىق رەسمىيەتتىنمۇ قوشۇپ بېجىرىپ قويدۇق ، بىز كەتكۈچە ئىشلىتىشنى ئۆگىنىۋېلىپ سىناق قىلىۋال . بىزنىڭ جىددىي سودا ئىشىمىز بار ، ئاخشاملىققا كۆرىشەيلى .

ئۇلار ئىشخانىدىن چىقىپ كەتتى . خۇشلۇقتا تونۇشلىرىمغا بىر - بىرلەپ تېلېفون ئۇرۇپ كۆرۈشتۈم . ئۆز - ئۆزۈمگە « ماۋۇ خالىقنى ، ئەجەب سېخىي بولۇپ كېتىپتۇ ، قاراپ تۇرۇپ بىرمۇنچە پۇللۇق نەرسىنى بىكارغا بەردىغۇ ، ئوغۇل بالىدە ، ياخشىلىقنى بىلىدىغان » دەپ پىچىرلىدىم .

چۈشتىن كېيىن ئىشقا چىقىپ ئىشخانىغا كىرىپ تۇراتتىم ، تۇرسۇن پاراكەندە بولغىنىچە كىرىپ كەلدى - دە ، گەپ باشلىدى :

— كۆرمەمسىز ماۋۇ ئىشنى ، ياتاقتا تۇرسام بىرسى تېلېفون بېرىپتۇ ، نە دەيدۇ ، ھە راست ، ياقا ئېرىق دەيدىغان سەھرادىكى ماشىنا بارالمايدىغان بىر تاغ ئارىسىدىكى بىر مالچىدا 100 مىڭ يۈەنگە يارىغۇدەك قاشتېشى بار ئىكەن . ئۇلار كۆرۈپ بېقىشىمنى ئېيتقان . خالىق دىرېكتورغا تېلېفون ئالسام « ماشىنا بارالمىسا ئالىمنىڭ مۇتەسكىلىتىنى مېنىپ بېرىپ كۆرۈپ كەل ، مەن ھېلىقى سودىنىڭ ئىشى بىلەن ئالدىراش » دەيدۇ ، شۇڭا بۇ

يەرگە كەلدىم .

— ئوبدان گەپ ئىكەن ، بارسىڭىز بېرىڭ ، —
دەپ مۇتسىكىلىتنىڭ ئاچقۇچىنى ئۇنىڭغا بەردىم . خالىقنىڭ
ماڭا قىلغان سېخىيلىقىغا ئاز - تولا بولسىمۇ جاۋاب
قايتۇرىدىغان پۇرسەت كەلدى ، دەپ ئويلىسام كېرەك .

ئىشتىن چۈشۈپ ئۆيگە كېلىپ ئايالىمغا بايقى
يانفۇنى كۆرسىتىپ راسا ماختاندىم . يەنە تېخى بىر ئېسىل
ماشىنىنىمۇ ھەقسىز قويۇپ كېتىدىغان بولدى ، دېدىم . شۇ
ئارىدا ساۋۇتتىن تېلېفون كەلدى . ئۇ تېلېفوندا : « ئاداش ،
چۈشتىن كېيىن ئىشقا كەلسەم خالىق ، تۇرسۇنلار
ئىدارىنىڭ ئالدىدا مېنى ساقلاپ تۇرۇپتىكەن ، خالىق ئىدارە
ئالدىغا يۈك بىلەن توختىتىپ قويۇلغان ماشىنىنى
كۆرسىتىپ < ئاۋۇ مالنى 200 مىڭ يۈەنگە ئالغان ، 300 مىڭ
يۈەنگە ئالدىغان خېرىدار چىقىپ قالدى . سائەت بەشكىچە
ئۈرۈمچىدىن ئايروپىلاندا پۇل كېلىدۇ ، مال ئىگىسىگە
بەرگىلى 50 مىڭ يۈەن كەملەپ قالدى . سىز كاسسىر
بولغانىدىكىن ، بانكىنىڭ پۇلىدىن 50 مىڭ يۈەننى ئۈچ
سائەتلىك بېرىپ تۇرسىڭىز ، كەچقۇرۇن سائەت بەشتە پۇل
كەلسە ، چاندۇرماي سېلىپ قويسىز ، ئاز - تولا تاپان
ھەققى بەرسەك > دېگەن ئىدى . يۈزىگە كېلەلمەي بۈگۈن
كىرىم بولغان 50 مىڭ يۈەننى بېرىپ تۇرغان ئىدىم ، مانا
ھازىر سائەت يەتتە بولدى ، نەچچە قېتىم چاقىرغۇ ئۇرسام
تېلېفون قايتۇرماۋاتىدۇ ، خالىقتىن سەل گۇمانلىنىپ
قالدىم . ئۇ ياتقان ياتاققا بىللە بېرىپ باقساق » دېدى .

بۇ گەپنى ئاڭلاپ كاللام پىرىرىدە قايدى ، نېمە
دېيىشنى بىلەلمىدىم . كۆڭلۈمگە ھەر خىل گۇمانلار
چۈشۈپ ساۋۇتقا : « خالىقلار ئورۇنلاشقان مېھمانخانا

ئالدىدا كۆرۈشەيلى ، دەرھال يولغا چىق » دېدىم . ئۆزۈممۇ
ھايال بولماي ئۇ يەردە ھازىر بولدۇم . ساۋۇتنىڭ چىرايىدا
قان بولامدىغان ، ئاغزى گەپكە كەلمەي ، چۆرگىلەپلا
قايتۇ .

— ماڭ ، ئۇلارنىڭ ياتىقىنى سۈرۈشتۈرۈپ
كۆرەيلى ، — دېدىم ساۋۇتنىڭ جىددىيلىكىنى پەسەيتىش
مەقسىتىدە .

— بۇ مېھمانخانىدا ئۇنداق ئادەملەر ياتمىدى ، —
دەپ جاۋاب بەردى تىزىملاش ئورنىدىكىلەر .

— ئاپلا ، ماۋۇ كېلىشمەسلىكىنى كۆرمەمدىغان ، —
دېدىم مەن ساۋۇتقا كاللا ئىشارىتى قىلىپ ، — ياتاقلارغا
بىر - بىرلەپ كىرىپ باقايلى ، ئۇلاردىن بىرەرسى ئۇچراپ
قالسا ئەجەب ئەمەس .

شۇ ئەسنادا يانفۇن جىرىڭلىدى . ئاشۇلاردىن
كەلگەن بولسا كېرەك ، دەپ تولىمۇ خۇشاللىنىپ قۇلىقىمغا
تۇتسام بىر خەنزۇ قىزنىڭ ئاۋازى :

— ۋەي ، سىز ئالىمۇ ؟

— ھەئە ، نېمە گەپ ؟

— سىزنىڭ يانفۇننىڭ ئىجارە ھەققى 5 مىڭ

300 يۈەن بوپتۇ ، ئەتىدىن قالدۇرماي تۆلۈۋېتىڭ .

— خاتالاشتىڭىزغۇ دەيمەن ، بۇ يانفۇننى مەن

پەقەت بۈگۈن بىر كۈن ئىشلەتكەن تۇرسام ، تېخى ماڭا
بەرگەن كىشى بىر يىللىق ئىجارە ھەققىنى ئالدىن
تۆلۈۋەتكەن تۇرسا ...

— نەدىمۇ ئۇنداق ئىش بولسۇن ، — دېدى ئۇ قىز

مەسخىرە كۈلكىسى بىلەن ، — ئۇلار بۈگۈن چۈشتىن
بۇرۇن بۇ يەرگە كېلىپ ، يانفۇننى سىزگە ساتقانلىقىنى ،

ئەتە سىزنىڭ ئىجارە ھەققىنى تۆلۈۋېتىغانلىقىڭىزنى ئېيتتى .
ئەڭ ياخشىسى ئەتە كېلىپ رەسمىيەت ئۆتۈۋېتىڭ .


بېشىم پىرىرىدە قېيىپ ، تۇرغان يېرىمدە ئولتۇرۇپ
قايتىمەن . بىز سۆزلەشكچە ساۋۇت يېنىدا ئاڭلاپ
تۇرغاچقا ، ماڭا قاراپ قېتىپلا قالدى . كۆزلىرىم
قاراڭغۇلىشىپ ئالدىمدىكى نەرسىلەرنىمۇ پەرق ئېتەلمەي ،
تىلىم كالۋالاشتى . بىر ھازادىن كېيىن ئۆزۈمنى سەل
ئوڭشاپ ساۋۇتقا قارىدىم . ئۇ تاراملاپ ئېقىۋاتقان كۆز
ياشلىرىنى سۈرتكەچ ماڭا تىكىلىپ قاراپلا تۇرۇپتۇ . شۇنچە
قىسقا مۇددەتتە يۈز بەرگەن بۇ ئىشلارغا ئىشەنگۈم كەلمەي ،
ئۈرۈمچىدىكى ساۋاقدىشىم رىساققا تېلېفون ئېلىپ ، بولغان
ئەھۋالنى ئۇنىڭغا تەپسىلىي ئېيتتىم .

— ئايلا ، بەك چاتاق ئىش قىپسەن ، — دېدى ئۇ
ھېسداشلىق تەلەپپۇزىدا ، — مەنمۇ تېخى بىر ئاي بۇرۇن
ئاڭلىدىم ، باشقىلارنىڭ دېيىشىچە خالىق ھازىر « داڭلىق
قويمىچى » ئىكەن .

— نېمە ؟ « قويمىچى ؟ » دېيەلىدىم — دە ،
تېلېفون تۇرۇپكىسىنى باشقۇرالمىي قالدىم .

« قويمىچى » ، « يۈزى قېلىن قويمىچى ... » دېگەن
سۆزنى تەكرارلىغىنىمچە مېھمانخانىدىن قايتىپ چىقتىم .
كۆزلىرىمگە يولدا كېتىۋاتقان ئادەملەرنىڭ ھەممىسى
يالغان ، قورچاق ئادەمدەك ، ئەتراپتىكى نەرسىلەر
ساختىدەك ، ئاشۇ ئادەم ۋە نەرسىلەرنىڭ ئارقىسىغا ئېنىق
كۆرگىلى بولمايدىغان ، سىرلىق كۆلەڭگىلەر
يوشۇرۇنغاندەك كۆرۈنەتتى .





بالا بەرگەن ئوي


بالىلىرىمنىڭ ھەر دائىم « دادا ! » دەپ ئالدىغا يۈگۈرۈپ كېلىۋاتقانلىقىنى كۆرگىنىمدە ، ئىختىيارسىز كۆڭلۈم بۇزۇلىدۇ . ئۇلارنى ئەر كىلىتىپ ، مەڭزىگە سۆيۈپ قويىمەن . ئويلىنىپ قالىمەن ، بىر چاغلاردا مەنمۇ خۇددى بالىلىرىمغا ئوخشاش دادامنىڭ ئالدىغا يۈگۈرۈپ بېرىپ ، شۇنداق ئەر كىلىگەن بولغىيمىدىم ؟ « دادا ، ماڭا نېمە ئېلىپ كەلدىڭ ؟ » دەپ يانچۇقلىرىنى ئاڭلىغان بولغىيمىدىم ؟ داداممۇ ماڭا ئاتاپ ئەكەلگەن نەرسىلىرىنى خۇشاللىق بىلەن بەرگەن بولغىيمىدى ؟ !

مانا ئەمدى « تەقدىر » مېنى دادامدىن ئايرىدى . بالىلىرىم « دادا ! » دەپ توۋلىغاندا ، مېنىڭمۇ « دادا ! » دەپ توۋلىغۇم كېلىدۇ . بالىلىرىمغا مەن بار ، بىراق مېنىڭ دادام يوق . مەن بارلىق ئاۋازىم بىلەن « دادا ! » دەپ توۋلىساممۇ ، « ھە ! » دېگۈزەلمەيۋاتىمەن ، داداممۇ دادىسىنى توۋلاپ « ھە ! » دېگۈزەلمىگەن بولغىيمىدى ! ئەتە - ئۆگۈن ، بالىلىرىمۇ مېنى توۋلاپ « ھە ! » دېگۈزەلمەرمۇ ؟ ! ئەمدى بىلىۋاتىمەن ، ھاياتلىقتا مەيلى قانداق

ئەھۋال يۈز بەرسۇن ، مېھرىبانلارنىڭ ، ۋاپادارلارنىڭ
رولىنى ئېلىش ھەم شۇنىڭ ئۈچۈن تىرىشش كېرەك
ئىكەن ، ئالۋاستىنىڭ رىئەسۋرلىقى بىلەن پۇت تايغان ،
باش قايغان يەرلەردە يۈرۈش ئىنسانغا ياراشمايدىكەن ...

1995 - يىل ، 9 - ئاي





كور

مەن ئويۇن - تاماشا بىلەن ياشلىقنىڭ پەيزىنى
سۈرۈۋاتاتتىم . بىر كۈنى يېڭىلا تونۇشقان بىر دوستۇم
مېنىڭ ئالبومدىكى سۈرىتىمنى كۆرسىتىپ :

— بۇ كىم ؟ — دەپ سورىدى .

— سەن كور ئوخشىمامسەن ؟ — دېدىم مەن ئۇنى
مەسخىرە قىلىپ ، — بۇ مەن ئەمەسمۇ ؟

— ياق ، بۇ سەن ئەمەس ! — دېدى ئۇ
ئىشەنمەي ، — سۈرەتتىكى قانداقمۇ سەن بولسەن ؟

ئۇ كەتتى . مەن سۈرەتنى قولۇمغا ئېلىپ ، ئەينەك
ئالدىغا كەلدىم - دە ، سۈرەت بىلەن ئۆزۈمنى سېلىشتۇرۇپ
باقتىم . توۋا ، سۈرەتتىكى ھالىتىمگە زادىلا ئوخشاشماي
قالغانلىقىمغا قارىمامدىغان ! ھايات مۇساپەمنى ئېسىمگە
ئالدىم ، يول بويى سايىدىغۇدەك بىر كۆچەت ، قاراپ
قويغۇدەك بىرەر ئابىدىمۇ يوق ...

دوستۇمنى خاتا ئەيىبلەپتىمەن . ئەسلىدە ،
ياشلىقنىڭ مەندىن ئىزسىز يىراقلاپ كېتىۋاتقانلىقىنى
كۆرەلمىگەن ھەقىقىي كور ئۆزۈم ئىكەنمەنغۇ ؟

1996 - يىل ، 1 - يانۋار

ئالماشقان ئورۇن

ئاق - قارىنى پەرق ئېتەلەيدىغان بولغىنىمدىن تارتىپ ، دادام بىلەن بىللە مەھەللىمىزدىكى قەبرىستانلىققا ماڭىدىغان يولدىكى كۆۋرۈكتىن ئۆتۈپ ، دادامنىڭ ئاتا - بوۋىلىرىنىڭ قەبرىسىنى يوقلاپ بېرىشقا ئادەتلەنگەن ئىدىم . ھەر دائىم قايتىدىغان چېغىمىزدا ، دادام كۆڭلى يېرىم ، خۇددى كەتكۈسى يوقتەك ، كۆزلىرى ئارقىدا قەبرىستانلىقتىن ئايرىلاتتى ۋە ھېلىقى كۆۋرۈكنىڭ يان ياغىچىدا ئولتۇرۇپ ، بوۋامنىڭ قەبرىسى بار تەرەپكە قاراپ ، كۆزلىرىدىن تۆكۈلۈۋاتقان ياشلىرىنى سۈرتۈپ ، ئۇزاققىچە ئولتۇراتتى . مەن مەھەللىدىكى ئويۇندىن قۇرۇق قېلىشتىن ئەنسىرەپ ئۇنى زورلاپ ، ئاران قايتۇرۇپ كېلەتتىم . ماڭا ياشلىق ئاتا قىلغان يىللار دادامدىن قىرانلىقنى ئېلىپ كېتىپ ، بەللىرى مۇكچەيگەن بىر بوۋايغا ئايلاندۇرۇپ قويدى . ئۇنى ئاز دەپ ، رەھىمسىز تەقدىر دادامنىمۇ بۇ دۇنيادىن ئېلىپ كەتتى . بوۋامنىڭ قەبرىسى يېنىدا يەنە بىر قەبرە پەيدا بولدى . شۇنىڭدىن كېيىن مەنمۇ خۇددى دادامغا ئوخشاش ، بالامنى ئەگەشتۈرۈپ بايىقى كۆۋرۈكتىن

ئۆتۈپ دادام ۋە بوۋىلىرىمنىڭ قەبرىسىنى يوقلاشقا ئادەتلەندىم . شۇ چاغدىلا دادامنىڭ قەبرىستانلىقتىن نېمە ئۈچۈن ئايرىلغۇسى كەلمىگەنلىكى ، كۆۋرۈكتە ئولتۇرۇپ قەبرىستانلىققا قاراپ يىغلىشىنىڭ سەۋەبىنى چۈشەندىم . بارا - بارا ئۆزۈمۈ شۇنداق قىلىدىغان بولدۇم . تەقدىر بىر كۈنلەردە ، ھازىر خۇددى مېنىڭ كىچىك ۋاقتىمدىكىدە كلا غەمىسىز ئويىناپ يۈرگەن بالامنىمۇ شۇ كۆۋرۈكتىكى ئورۇندىن قۇرۇق قويماس .

1996 - يىل ، 3 - ئاي



يوشۇرۇن سۆيگۈ

كۆزلىرىمىز ئۇچرىشىپ قالغان دەقىقىلەردە
كۆزۈڭدىن ماڭا تەئەللۇق پاك بىر قەلبنىڭ بارلىقىنى
بىلىپ، ئۆزۈمنى شۇنچە بەختلىك ھېسابلايمەنۇ،
نېمىشقىكىن ساڭا قەلبىمنى ئىزھار قىلىشقا پېتىنالمىيەن.
لېكىن سېنىمۇ ماڭا ئوخشاش ئويلاۋاتسا كېرەك دەيمەن.
سېنىڭ مۇھەببەتلىك كۆزلىرىڭ كۆز ئالدىمدىن
غايىب بولغاندىلا ئاندىن ئېسىمگە كېلىپ، قايتا ئۇچراشقاندا
غەيرەتلىنىپ قەلبىمنى ئىزھار قىلىشنى ئويلايمەن، بىراق
ئۇچراشقاندا ھېچنېمە دېيەلمەيمەن. شۇندىلا، ئۆز -
ئۆزۈمگە: «بۇ زادى نېمە ئۈچۈن؟» دەپ پىچىرلايمەن.
قۇلىقىمغا: «تەخىر قىل، بۇ يوشۇرۇن سۆيگۈ، بۇ
سۆيگۈنىڭ سىرى ھامان ئېچىلىدۇ» دېگەن سادا
ئاڭلىنىدۇ. مەن شۇندىلا ئۈمىدكە تولغان بىر جۈپ كۆزۈم
بىلەن ئادەملەر توپىدىن سېنى ئىزدەيمەن.
ئاي، يوشۇرۇن سۆيگۈ، سەن قاچانمۇ
چۈمپەردەڭنى ئېچىۋېتەرسەن؟!

سناق

مەن نىگارم بىلەن مۇھەببەت دېڭىزىدا ئەر كىن
ئۈزۈپ يۈرەتتىم ، تۇيۇقسىز كۆتۈرۈلگەن دولقۇن نىگارم
بىلەن ئىككىمىزنى ئىككى تەرەپكە ئېقىتىپ كەتتى . مەن
نىگارمىنى قۇتۇلدۇرۇش ئۈچۈن ، ھاياتىم بىلەن
ھېسابلاشماي ئۇ ئېقىپ كېتىۋاتقان تەرەپكە قاراپ ئۈزگەن
بولساممۇ ، رەھىمسىز سۇ دولقۇنلىرى مېنى باشقا تەرەپكە
ئېقىتىپ كەتتى . مەن گاھ لەيلەپ ، گاھ چۆكۈپ
نىگارمىدىن خېلىلا يىراقلاپ كەتتىم . دولقۇن مېنى يەنە
بىر قېتىم لەيلەتكەن ۋاقىتتا ، مەن نىگارم ئېقىپ
كېتىۋاتقان تەرەپكە قارىسام ، ئۇمۇ خۇددى مەندەك گاھ
لەيلەپ ، گاھ چۆكۈپ ئېقىپ كېتىۋاتاتتى . مەن بار ئاۋازىم
بىلەن ۋارقىرىدىم :

— غەيرەت قىل ، قىرغاققا قاراپ ئۈز !

مانا شۇ چاغدا بىرسى بىزگە قاراپ قاقاقلاپ كۈلۈپ
كەتتى . ئۇ ، قىيا تاشقا ئولتۇرۇۋېلىپ ، بىزنىڭ
قىسمەتلىرىمىزگە قاراپ ھۇزۇر سۈرۈۋاتاتتى . بىراق ،
ئۇنىڭ خۇشلۇقى سۇ دولقۇنلىرىنىڭ شىددەت بىلەن
يوپۇرۇلۇپ كېلىپ ئۇنى ئېقىتىپ كېتىشى بىلەن

ئاخىرلاشتى . مەن شۇندىلا نىگارم تەرەپكە قارىدىم ،
نىگارم قىرغاققا ئەمەس ، بەلكى مەن تەرەپكە قاراپ ئۈزۈپ
كېلىۋاتاتتى .

1996 - يىل ، 6 - ئاي



يول

زېمىندا ئەسلىدە يول يوق ئىدى . ئىنسانلار ماڭغاندىن
كېيىن يول پەيدا بولغان .

— لۇشۇن

يول — تۈنۈگۈنكى چۈش .

يول — بۈگۈنكى ئارمان .

يول — مۇھەببەت .

يول — ئەركىنلىك .

يول — مالا ئىكە ، پەرىشتىلەرنىڭ مۇھەببەت

لىرىكىسى .

يول — پىنھاندىكى ئۇنسۇز شىۋىرلاش .

يول — ئادەم ئاتىنىڭ تۇنجى قەدىمى ، ھەۋۋا

ئانىنىڭ ئوتلۇق ھېسسىياتى .

ياشلىقنىڭ تۇنجى قەدىمىنى بېسىپ ، مۈشكۈل بىر

تاللاشقا دۇچ كەلدىم . ئالدىمدا ئىككى يول ، بىرى ، تۈپتۈز ؛

يەنە بىرى ، ئېگىز - پەس . مەن قايسى يولدا مېڭىشنى

ئويلاۋاتقىنىمدا ، ئارقامدىن كەلگەن بىر قىران يىگىت ، ماڭا

ئوخشاش بىر ھازا ئىككىلىنىپ تۇردىيۇ ، ھېلىقى ئوڭغۇل -

دوڭغۇل يولغا مېڭىپ كەتتى .

— ئەخمەق ، — دېدىم مەن ئۇنىڭ شۇنچە تۈز

يولنى قويۇپ ئاشۇ يولغا كېتىۋاتقانلىقىغا قاراپ . كۆڭلۈمدە ئۇنىڭ ئارقىسىدىن مېڭىشنى ھار ئېلىپ ، ھېلىقى گۈزەل ۋە تۈپتۈز يولغا ماڭدىم . دېمىسىمۇ بىكار جاپا تارتقانىڭ نېمە پايدىسى ؟!

تۈپتۈز ، ئىككى قاسنىقىدا گۈللەر ئېچىلىپ كەتكەن گۈزەل يولدا شۇنچىلىك ھۇزۇرلىنىپ ماڭدىمكى ، مەستلىكىمدە قانچىلىك ماڭغانلىقىمنى بىلمەي قاپتىمەن . بىر چاغدا بىرنەرسىگە پۇتلىشىپ قاتتىق يىقىلدىم . تەسلىكتە ئورنۇمدىن تۇرۇپ قارىسام كۆز ئالدىمدىكى يولنىڭ ئاخىرى مەن ياراتمىغان يولدىن نەچچە ھەسسە كۆرۈمىسىز ، ئېگىز - پەس كۆرۈندى . قانچە قىلساممۇ ئالدىمغا زادىلا ئىلگىرىلىيەلمىدىم . ئىلگىرىلىگۈم كەلمەيۋاتقاندا كىمۇ قىلاتتى . ئاخىر بۇرۇنۇمدىن چىقۇۋاتقان قاننى سۈرتۈپ ، زەئىپلەشكەن تېنىمنى بۇ يولدىن مىڭ بىر جاپادا قايتۇرۇپ چىقتىم .

ئەسلىدىكى ئورنۇمدا تۇرۇپ قارىسام ، ھېلىقى ياش تەسلىكتە ئالدىغا قاراپ كېتىۋېتىپتۇ . ئەجەبلىنەرلىكى ، ئۇ بېسىپ ئۆتكەن يول مەن كۆرگەن ھېلىقى گۈزەل ھەم تۈز يولدىن نەچچە ھەسسە تۈز ، گۈزەل ھەم كۆركەم بولۇپ كېتىپتۇ .

يولنى قايتا تاللاش كاللامدا شەكىللەنگەندىلا ئۆزۈمنىڭ ئادەم ئىكەنلىكىمنى ھېس قىلدىم . دېمەك ، ئادەم مەنزىلىگە يېتىش ئۈچۈن يول تاللىشى كېرەك ، يەنە كېلىپ قانداق يولنى تاللاش ئىنساننىڭ ئىختىيارىدىكى ئىش .

1997 - يىل ، 2 - ئاي

دادا، مېنى كەچۈرەمسەن؟

دادا، سەن مېنىڭ بۈگۈن يەنە قەبرەڭ ئالدىغا كېلىپ يۈكۈنۈپ ئولتۇرۇپ، نالە قىلىۋاتقانلىقىمنى بىلىۋاتامدىغانسەن؟ بۇنىڭدىن بەش يىل بۇرۇن، كېلىشكەن قامىتىڭگە قاراپ «دادا!» دەپ توۋۇلغان بولسام، مانا بۈگۈن قەبرەڭ ئالدىدا ئولتۇرۇپ «دادا!» دەپ يىغلاۋاتىمەن. بەش يىلدىن بۇيان سېنى نەچچە قېتىم يوقلاپ چىققانلىقىم، قانچە قېتىم بۈگۈنكىدەك يىغلاپ توۋۇلغانلىقىم ئېسىمدە يوق. ئىشقىلىپ، سېنى سېغىنىپ قالغان چېغىمدىلا كۆزلىرىمدىن ياش قۇيۇلغان ھالدا قەبرەڭ ئالدىدا پەيدا بولۇۋاتىمەن. ناۋادا كىشىلەر مەندىن: «سېنىڭ ئەڭ ئەتىۋارلىق نەرسەڭ قايسى؟» دەپ سوراپلا قالسا، مەن: «دادامنىڭ قەبرىسى» دەپ جاۋاب بەرگەن بولاتتىم. مەن بۇرۇن كىشىلەردىن: «ئۇ ئازاب يامان، بۇ ئازاب يامان» دەپ ئاڭلىغان. بىراق، ئەمدىلىكتە ياش تۇرۇپ ئۆز ئاتىسىدىن ئايرىلىشنىڭ ھەممە ئازابلاردىن يامان ئىكەنلىكىنى ھېس قىلىۋاتىمەن. ھەر قېتىم تەڭتۇشلىرىمنىڭ دادىلىرى بىلەن خۇشال

پاراڭلىشىۋاتقانلىقىنى ، بىرگە ئولتۇرۇپ
 غىزالىنىۋاتقانلىقىنى ، « دادام ئۇنداق دېدى » ، « دادام
 مۇنداق دېدى » دېيىشىۋاتقانلىقىنى ، تېلېۋىزور ، رادىئولاردا
 دادىنى كۈيلەپ ئېيتقان ناخشىلارنى ئاڭلىسام ،
 كۆزلىرىمدىن توختاۋسىز چىقىۋاتقان ياشلار مەڭزىمنى
 بويلاپ تۆكۈلۈپلا كېتىدۇ . دادا ، ئەجەل سەندىن
 « ئامانەت » نى ئالغىلى كەلگەندە ، كۆزلىرىمدىكى ياشلارنى
 كۆرۈپ ، مەندىن ئايرىلغىلى كۆزۈڭ قىيماي ، كۆزۈڭدىن
 ياش قۇيۇلغىنىنى ھېلىمۇ ئېسىمدىن چىقمايدۇ . سېنىڭ
 يېقىملىق ئاۋازىڭ قۇلاق تۈۋىمدە جاراڭلاپ ، مېنى ياراملىق
 ئادەم بولۇشقا ئۈندەيدۇ . بۇرۇن سېنىڭ مەدەت بېرىشىڭ
 بىلەن غەمىسىز ياشاپ ، قەدىر - قىممىتىڭگە يېتەلمەپتىمەن .
 ئەمدىلىكتە بولسا ، دادىدىن ئىبارەت بۇ ئۇلۇغ ئىنساننىڭ
 پەرزەنت ئۈچۈن قانچىلىك مۇھىم ئىكەنلىكىنى چۈشەندىم .
 ھەر دائىم قەبرىەڭ ئالدىدا ئولتۇرۇپ ، ئىچ - ئىچىمدىن
 ئۇرغۇپ چىقىۋاتقان ياشلىرىمنى سۈرتۈپ ، ھايات ۋاقتىڭدا
 سېنى بېشىمغا ئېلىپ كۆتۈرمىگىنىمگە ، كېچە - كۈندۈز
 خىزمىتىڭنى قىلالىمىغىنىمغا ، تەربىيە بەرسەڭگەپ
 ياندۇرغانلىرىمغا مىڭلاپ پۇشايمان قىلىمەن !
 دادا ، ئاھ ، دادا ، ھاياتلىقىڭدا قەدىرىڭگە يېتەلمىگەن
 ئەقىلىسىز ئوغلۇڭنى كەچۈرمىسەنمۇ ؟ ...

ئۆلۈم ئالدىدىكى خەت

قەدىرلىك ئانا، سەن بۇ خەتنى ئوقۇۋاتقان ۋاقتىڭدا بەلكىم مەن ئاللىبۇرۇن بۇ دۇنيادىن ۋىدالاشقان بولارمەن. يەنە بىر تەرەپتىن، بۇ خەتنىڭ سېنىڭ قولۇڭغا تېگىشىگە تازا ئىشەنچ قىلالمايمەن. چۈنكى، بۇ خەتنى مەن گۇاڭجۇ شەھىرىدىن 150 كىلومېتىر يىراقلىقتىكى بىر كونا خۇمدان ئىچىدە يېزىۋاتىمەن. مەن بۇ يەردە ئەزرائىلنىڭ جېنىمنى تېزراق ئېلىشىنى كۈتۈپ ياتقىلى ئۈچ كۈن بولدى.

بەلكىم، مېنى كونا خۇمداندا نېمە قىلىدىغاندۇ ؟ دەپ ئويلىشىڭ مۇمكىن. قەدىرلىك ئانا، مەن سېنى نۇرغۇن قېتىم ئالدىغان، ھاياتىمنىڭ ئاخىرقى مىنۇتلىرىدا بولسىمۇ ساڭا بىر قېتىم راست گەپ قىلاي، مەن بۇ يەرگە مېنى مۇشۇ ھالغا چۈشۈرۈپ قويغان « ئاق ئالۋاستى » نى ئىزدەپ كەلگەن. شۇ تاپتا قورساقنىڭ ئاچلىقى ۋە « ئاق ئالۋاستى » نىڭ خۇمارىدىن ئورنۇمدىنمۇ تۇرالمايمەن. ئاخىر، ھالسىزلانغان تېنىمنى ھەرىكەتلەندۈرۈپ، يەردىن پارچە - پۇرات قەغەزلەرنى تېرىپ بۇ خەتنى يېزىۋاتىمەن. سەن ھازىرمېنى كۆرسەڭ ئەپتىمدىن قورقۇپ كېتىسەن،

پۈتۈن بەدىنىمدىكى موسكۇللار بوشىشىپ لەشكە ئوخشىشىپ قالدى . بەدىنىمدىن تومۇر دېگەن نەرسىنى تاپقىلى بولمايدۇ . بەلكىم يىلىكلىرىم قۇرۇپ بولغاندۇ ، كۆزلىرىم ئولتۇرۇشۇپ خۇددى ئۆچۈش ئالدىدىكى شامدەك پىلىلداپ تۇرىدۇ . جانسىز قوللىرىم جۇدۇندا قالغان غۇنچىدەك تىترەپ ، خەتنى بەك تەستە يېزىۋاتىمەن .

قەدىرلىك ئانا ، سەن دادامدىن ياشلا تۇل قالغان بولساڭمۇ ، مېنى ۋە ئۇكامنى دەپ قايتا تۇرمۇشلۇق بولماي ، بىزنى مىڭ بىر جاپادا چوڭ قىلغان . ئۆزۈڭ يېمەي يېگۈزۈپ ، ئۆزۈڭ كىيمەي كىيىدۈرۈپ ، گازىر ساتقان پۇللىرىڭ بىلەن بىزنى ئوقۇتتۇڭ . مەن خىزمەتكە ئورۇنلىشىپ ، تۇنجى قېتىم مائاشىمنى ئېلىپ ئۆيگە كىرگەندە ، سەن خۇشاللىقىڭنى باسالماي مەڭزىمگە يېنىش - يېنىشلاپ سۆيگەن ، باغرىڭغا بېسىپ ، « داداڭدەك تىرىشچان ، كۆيۈمچان بولدۇڭ » دېگەن ئەمەسمىدىك ؟

قەدىرلىك ئانا ، مەن « ئاق ئالۋاستى » نىڭ ئېزىقتۇرۇشى بىلەن ھاياتنىڭ سىرلىق ئاچاللىرىدا تەمتىرەپ ، ئاخىر بېرىپ تىرىك مۇردىغا ئايلىنىپ قالدىم . مېنىڭ تويۇم ئۈچۈن يىغقان 7000 يۈەن پۇلغىمۇ « ئاق » چېكىپ بولدۇم . ئۆزۈمنىڭ بارغانسېرى تۇيۇق يولغا كىرىپ كېتىۋاتقىنىمنى بىلسەممۇ ، ئۇ نىجىس ئالۋاستىنىڭ خۇمارى ئەقلىم ئۈستىدىن غالىب كەلدى . سېنىڭ قورۇ - جاي ئالىمەن دەپ بىر تىيىن ، بىر تىيىندىن يىغقان پۇللىرىڭمۇ ، ئالتۇن جابدۇقلىرىڭمۇ پەس ئارزۇ -

هەۋەسلىرىم تۈپەيلى خازاندەك توزۇپ كەتتى ، مانا ئىككى كۈن بولدى ، قولىقىغا ئۆزۈمنىڭ ئازابلىق نالىسىدىن باشقا شەپە ئاڭلانمايدۇ .

ئەزرائىل كۆزۈمگە كۆرۈنۈپ تۇرسىمۇ ، ئاماننىنى تېزراق ئالماي مېنى قىيناۋاتىدۇ . بەلكىم ئەزرائىلمۇ سېسىق جاننى ياراتمايۋاتسا كېرەك .

قەدىرلىك ئانا ، ھازىر پەقەت بولالمىدىم . قولۇمدا قەلەمنى تۇتقۇدەك مادار قالمىدى . ساڭا ئەڭ ئاخىرىدا دەيدىغىنىم ، مۇشۇ خەت قولۇڭغا تېگىپ قالسا ، مىللىتىم ئىچىدىن چىققان مەندەك ئەقىلىسىز ئادەملەرگە ئوقۇپ بېرىرسەن . ئۇلار مەندىن ئىبرەت ئالسۇن . ئاھ ، مېنىڭ ئەقىلىسىزلىقىم ، ئاھ ، « ئاق ئالۋاسى » ، سەن مېنىڭ ھاياتىمنى نابۇت قىلىدىڭ .

ئەقىلىسىز ئوغلۇڭ X دىن .

1997 - يىل ، 4 - ئاي





مېنى كەچۈر

دوستۇم ، تەقدىرنىڭ بىزگە بۇنداق قاتتىق چاقچاق قىلىشىنى زادىلا ئويلىمىغان ئىكەنمەن . بەلكىم سەنمۇ تەسەۋۋۇر قىلمىغان بولغىيتتىڭ . شۇ تاپتا قولدا كويىزا ، بىچارە قىياپەتتە ئالدىمدا تۇرغان بۇ جىنايەتچىنىڭ سەن ئىكەنلىكىڭگە زادىلا ئىشەنگۈم كەلمەيۋاتىدۇ . بىز بىر مەھەللىدە تۇغۇلۇپ ، گويا قوشكېزەك ئاكا - ئۇكىلاردەك بىرگە ئويناپ چوڭ بولدۇق . نۇرغۇن ئارزۇلارنى كۆڭۈللىرىمىزگە پۈكۈپ ، مەكتەپكە بىرگە قول تۇتۇشۇپ بېرىپ ، بىر پارتىدا ئولتۇرۇپ ، ئوقۇغۇچىلىق ھاياتىمىزنى خۇشال - خۇرام ئۆتكۈزدۇق . بىزنىڭ ئاشۇ چاغلاردىكى دوستلۇقىمىزغا كىشىلەرنىڭ مەسلىكى كېلەتتى . ئىككىمىز بىر - بىرىمىزگە قايىل بولۇشاتتۇق . ئەپسۇس ، ئۈچ نومۇر كەم قېلىش سەۋەبلىك سەن ئالىي مەكتەپكە بارالماي تولىمۇ ئازابلاندىڭ ، سېنىڭ بۇ ھالىڭ مېنىمۇ ئازابلىدى . ساڭا قايتا ئوقۇش تەكلىپىنى بەرگەن بولساممۇ ، سەن زىنھار ئۈنىمىدىڭ . سېنىڭ دىلىڭ ئازار يەپ ، ئۈمىدىسىزلىككە ئىدىڭ . مەن ساقچى مەكتىپىگە ئوقۇشقا

كەتتىم . يول بويى ، سېنىڭ مېنى ئۇزىتىش ئالدىدىكى ئاشۇ
 تۇرقۇڭ كۆز ئالدىمدىن كەتمىدى ، مەكتەپكە كېلىپ
 تۇنجى قىلغان ئىشىم ، سېنى يەنە بىر يىل قايتا ئوقۇشقا
 دەۋەت قىلىپ خەت يېزىش بولسىمۇ ، سەندىن يەنە شۇ «
 ئوقۇمايمەن » دېگەن جاۋاب كەلدى . تەتىل قىلىپ يۇرتقا
 بارغىنىمدا سېنى يوقلاپ بېرىپ ، سېنىڭ باشقىلارغا
 ئەگىشىپ تىجارەت قىلىش نىيىتىدە ئىچكىرى ئۆلكىلەرگە
 كەتكەنلىكىڭنى ئاڭلاپ ، « بوپتۇ ، ئۆزىنىڭ چېچەن ۋە
 ئەقىللىقلىقى ، ھالال ئەمگىكى ئارقىلىق تۇرمۇش يولىنى
 تاپسا ئەجەب ئەمەس » دەپ كۆڭلۈمنى ئەمىن تاپتۇرغان
 بولساممۇ ، نېمىشقىكى ، سەزگۈم بىر شۇملۇقنى تۇيغاندەك
 بولۇپ ، مېنى غەلىتە خىياللارغا ئەسىر قىلىپ قويدى .
 ئۆيۈڭدىكىلەردىن ئادرېسىڭنى سۈرۈشتۈرۈپ ، ساڭا ، ھالال
 پۇل تېپىش ، توغرا نىشاندىن ئازماسلىق ۋە ھاكازالار
 ھەققىدە خەت يازسام ، سەن « توغرا يولدا ماڭالشىمدا
 شەك يوق » دەپ جاۋاب خەت يازغان ئىدىڭ . ئەمدى
 بىلسەم ، سەن ئەينى چاغدا دوستلۇقىمىزغا قارا ساناپ ،
 مېنى ئالدىغان ئىكەنسەن . مەن سېنىڭ بۇنچە تېز
 ئۆزگىرىپ كەتكەنلىكىڭگە ، بۇرۇنقى ئەقىللىق دوستۇم
 ئىكەنلىكىڭگە ئىشەنمەيۋاتىمەن . سەن مېنى ،
 دوستلىرىمىزنى ، ياق ، ئۆزۈڭنى ئالداش جىنايىتىڭ بىلەن ،
 مانا ھازىر تەقدىرىڭنىڭ نېمە بولۇشىنى تەسەۋۋۇر قىلغىلى
 بولمايدىغان بىر مەھبۇس بولۇپ ئالدىمدا تۇرۇپسەن .
 مانا ، خىزمەتكە قاتناشقان تۇنجى كۈنىلا ، سېنىڭ
 ئىچكىرى ئۆلكىلەردىن زەھەرلىك چېكىملىك يۆتكەپ

ساتقان جىنايتىڭنى سوراق قىلىش ئالدىدا تۇرۇپتىمەن .
 راست گەپنى قىلسام ، ئادىمىيلىك نۇقتىسىدا ساڭا ئىچىم
 ئاغرىغان بولسىمۇ ، سېنىڭ پۇلدىن ئىبارەت بۇ ئېزىتقۇنىڭ
 ئارقىسىغا كىرىپ ، ئۆز قولۇڭ بىلەن زەھەرلىگەن ساناقسىز
 كىشىلەرنىڭ ئېچىنىشلىق ئىگراشلىرى ، ئاتا - ئانا ۋە
 ئۇرۇق - تۇغقانلىرىنىڭ نالە قىلىۋاتقان كۆرۈنۈشلىرى كۆز
 ئالدىمغا كېلىۋېلىپ ، سەن بىلەن دوست بولۇپ ئۆتكەن
 كۈنلىرىم ئۈچۈن ھازىر تولىمۇ ئازابلىنىۋاتىمەن .

ھەي قارا يۈرەك دوستۇم ، سەن ئاشۇ ئاق نىجىسىنى
 كىشىلەرگە سېتىۋاتقاندا ، بۇرۇنقى ئالىيجانابلىقنىڭ ،
 ۋىجداننىڭ زادى نەگە كەتكەن ؟ ھازىر مەن سېنى دوستۇم
 دەپ ئاتاش ئەمەس ، دوستلۇقىمىزنى ئويلاشتىنىمۇ نومۇس
 قىلىۋاتىمەن . ھەي ئىسىت ، ھازىر سەندىن ، مەندەك
 بۇرۇنقى دوستلىرىڭلا ئەمەس ، بەلكى ئەقىللىق ، ئويغاق
 ھەر قانداق كىشىلەرمۇ بىزار .

1998 - يىل ، 5 - ئاي



ئاقسۆت

ئەقلىمگە كەلگەندىن تارتىپ توققۇزۇم تەل بولغاچ
ھېچقانداق نەرسىدىن غېمىم يوق ، ئۇخلىغاندا ئۇخلاپ ،
بولمىسا كۆڭۈل خالىغان ئىشلارنى قىلىپ غەمسىز لاغايلاپ
يۈرەتتىم . ئويلىمىغان يەردىن چەكسىز كەتكەن بىر
قۇملۇققا چىقىپ قالدىم ، ئۆمرۈمدە مۇنداق قۇملۇقنى
كۆرۈپ باقمىغاچ ، خۇشاللىقتا قۇملۇقتا موللاق ئېتىپ
ئوينىدىم . قۇمدا ، ئىككى قولۇم بىلەن ئېڭىكىمنى يۆلەپ
ئالدىمدىكى ھەر خىل قۇم دۆۋىلىرىنى تاماشا قىلىپ ياتسام ،
قۇلىقىمغا بىر ئادەمنىڭ ئاۋازى ئاڭلاندى . قارىسام ، بىر
ئېشەككە ئەسكى خۇرجۇن ئارتىپ ئۈستىگە مىنىۋالغان ،
كىيىملىرى جۇل - جۇل ، چاچلىرى دولىسىغا چۈشۈپ ،
ساقال - بۇرۇتلىرى ئۆسۈپ كەتكەن دەرۋىش سۈپەت بىر
قېرى ئىكەن .

ئۇ ئادەم يېنىمغا كەلگەندە سالام قىلدىم ، ئۇ
سالامىغا جاۋاب قايتۇرماي ، مېنى مەنىستىمگەندەك ئالىيىپ
قويۇپ ، قانداقتۇر ، « ھەي بىغەملەر شەھىرىنىڭ
پۇقرالىرى ، مۇنۇ پۇشتۇڭلارنى قارشى ئېلىڭلار » دەپ

توۋلىغانچە كېتىپ قالدى . ئىچىمدە ، « بۇ قېرى ئەبگاھ ساراڭ ئوخشايدۇ ، نېمىدەپ توۋلاۋاتىدۇ . سالام قىلمىساڭ قىلما ، ساڭا مېنىڭ ھاجىتىم چۈشەتمى » دەپ ئويلاپ ، قۇملۇقتا يەنە خاتىرجەم ئويناشقا باشلىدىم . بىر چاغدا بوران چىقىپ قۇملارنى ئۇچۇرۇپ كېلىپ كۆزۈمنى زادىلا ئاچۇرمىدى . شۇندىلا ، ھېلىقى ئېشەك مىنىپ كەتكەن ئادەمنىڭ « جاھان كەزدى سۈپۈرگە » ئىكەنلىكىنى بىلىپ ، كۆزۈمنى ئاچالمىساممۇ ئۇ كەتكەن تەرەپكە قاراپ بار ئاۋازىم بىلەن :

— بوۋا ، توختاپ تۇرۇڭ ! — دەپ توۋلىدىم . بىراق قۇلىقىمغا بوراننىڭ گۈر كىرىگەن ئاۋازىدىن باشقا ھېچقانداق سادا ئاڭلانمىدى . قۇملۇقتا ئۇيان - بۇيان مېڭىپ يۈرۈپ ، يىقىلىپ قويۇپ ، ناھايىتى قىيىنالىدىم ، بۇ يەرگە كەلگىنىمگە ، بالدۇرراق كەتمىگىنىمگە پۇشايمان قىلىپ ئۇن سېلىپ يىغلىدىم . شامال ئۇچۇرۇپ كەلگەن قۇملار ئوشۇقۇمنى ، تىزىمنى ، بارا - بارا بېلىم ، بوينۇمنى كۆمدى . مەندە مىدىرلىغۇدەك جان قالمىغان ئىدى . ئاخىر پۈتۈنلەي كۆمۈلۈپ قالدىم . « ئورنۇڭدىن تۇر ! » دېگەن قورقۇنچىلۇق ئاۋاز ئاڭلىنىپ ئورنۇمدىن تۇرسام ، قولىدا قىلىچ تۇتقان سۈرلۈك ئىككى ئادەم كېلىپ : « بۇ بىغەملەرنىڭ پۇشتىكەن ، بۇنىمۇ ئۇدۇل دوزاخقا ئاپىرئۇتەيلى » ، دەپ سۆرەپ ئېلىپ ماڭدى .

ئارمان كۈيلىرى

1

كىشىلەر مېنىڭ پۇلۇمنىڭ كۆپلۈكىدىن مېنى
ھېچقانداق نەرسىگە ھاجىتى چۈشمەيدۇ ، دېيىشىدۇ . ئۇلار
مېنىڭ جانان ۋەسلىگە يېتىش ئۈچۈن ، ئۇنىڭدىن سۆيگۈ
سوراۋاتقان بىر بىچارە ئىكەنلىكىمنى بىلسە ماڭا ئىچ
ئاغرىتقان بولار ئىدى .

2

مەن ئاسمانغا قاراپ :
— ھەي تەڭرىم ، مېنى سۆيگەن نىگارمىنىڭ
ۋەسلىگە يەتكۈز ، — دەپ ئۈنلۈك توۋلىدىم . غايىبىتىن سادا
كەلدى :
— ھەي ئاشىق ، بولدى قىل ، قايسى ئاشىق —
مەشۇق مىرادىغا يەتكەن ؟

3

سەن بىلەن تاسادىپىي ئۇچرىشىپ قالغىنىمدا ،
سېنىڭ كۆزۈڭدىن بىر خىل بىچارە قىياپەتنى ،

ئىختىيارسىز چىقىۋاتقان پۇشايمان ياشلىرىنى كۆرۈپ ساڭا
ئىچىم ئاغرىپ ھېسداشلىق قىلغۇم كەلدى، ئارقىدىنلا
ھېسداشلىق نەپرەتكە ئايلاندى .

4

ئۇنى ھەر قېتىم كۆرگىنىمدە ، مېنىڭ ئىشقا
سەۋداسىغا ئايلىنىپ قالغان ھالىمنى كۆرۈپمۇ غەمىسىز
يۈرگەنلىكىگە قاراپ ، بار ئاۋازىم بىلەن « سېنى ياخشى
كۆرىمەن ! » دەپ توۋلىغۇم كېلىدۇ . بىراق ، ئۇنى ئاۋازىم
بىلەن ئەمەس ، ھەرىكىتىم ئارقىلىق قارىتاي دەپ تاقەت
قىلىمەن .

5

كىشىلەر خىيالپەرەس ئادەملەرنى « ئەخمەق »
دەپىشىدۇ ، مەن تېخىمۇ شۇنداق دەيمەن . بىراق ، بۈگۈن
مەن ئەخمەقلەرچە خىيالنى قىلىپ قالدىم . تەڭرىم ماڭا
« غەربكە ساياھەت » فىلىمىدىكى سۇن ۋۇ كۇڭغا بەرگەن
« ئىقتىدار » نى بەرسە ئۇ چاغدا مەن بىرىنچى بولۇپ ،
جاھاندا ياشاۋاتقان ئادەملەرنىڭ ھەممىسىگە بىر قۇر
سەپىلىپ ، ئادەم سىياقىغا كىرىۋالغان مەلۇنلارنى ئايرىپ
چىقىپ ، زېمىندىن قوغلىۋەتكەن بولار ئىدىم .

6

مەن يەردىن سورىدىم :

— ھەي يەر ، سەن نېمىشقا گاھىدا تەۋرەپ
كىشىلەرنىڭ ئۆيلىرىنى ، مال - مۈلۈكلىرىنى ۋەيران
قىلىسەن ؟

يەر مەسخىرە قىلغاندەك كۈلۈپ :

— ھەي گۈل ئىنسان ، شۇنىمۇ بىلىمىدىڭمۇ ؟
ئەسلىي تەڭرى مېنى ئىنسان ۋە باشقا جانلىقلارنىڭ
دەسسەپ تۇرۇشى ئۈچۈن ياراتقان ، باشقا مەخلۇقلار
تەڭرىنىڭ ئورۇنلاشتۇرۇشىغا كۆنسۇمۇ ، لېكىن بىر قىسىم
ئادىمىي ھايۋانلار يۈزۈمنى بۇلغىۋەتتى . مەن
ئاشۇنداقلارنىڭ باغرىمغا دەسسەپ يۈرگەنلىكىدىن
سەسكىنىپ ، گاھى - گاھىدا « ھەي ئىنسانلار » دەپ
بېشىمنى لىڭشىتىپ قويىمەن شۇ ، — دەپ جاۋاب بەردى .

7

ھاۋا شۇنچە ئوچۇق ، سېخىي قۇياش ئالتۇن نۇرىنى
زېمىنغا ئايماي چېچىپ ، زېمىندا ھەممە ئادەم ئۆز ئىشىغا
بەنت ئىدى . قۇياش تۇيۇقسىز بىر پارچە بۇلۇت ئارقىسىغا
مۆكۈپ ، زېمىن بارا - بارا قاراڭغۇلىشىشقا باشلىدى . مەن
قۇياش تەرەپكە قاراپ بار ئاۋازىم بىلەن : « ھەي قۇياش ،
سېنىڭ سېخىيلىقىڭ شۇنچىلىكىمدى ؟ » دەپ سورىدىم .
ئۇ بۇلۇت كەينىدىن چىقماي تۇرۇپ : « مەن بىر قىسىم
ئىنسانلارنىڭ قىلىقلىرىدىن نومۇس قىلىۋاتىمەن ،
شۇڭلاشقا بۇلۇت كەينىگە مۆكۈپ ، ئۇلارنىڭ قىلىقلىرىنى
بىردەم بولسىمۇ كۆرمەسلىككە تىرىشتىم » دېدى .

8

گاھىدا ، كىشىلەرنىڭ ئاغزىدىن : « جاھان بەك رەزىللىشىپ كەتتى » دېگەن گەپنى ئاڭلىغىنىمدا ، « ھەي ئەخمەقلەر ، جاھاننى كىم رەزىللەشتۈرۈۋەتتى ؟ » دەپ سورىغۇم كېلىدۇ .

9

مەن ئۇنى ھەقىقىي ياخشى كۆرگەنلىكىم ئۈچۈن ، ئۇنى قوغداش مەقسىتىدە جەڭ قىلىپ ، ئەزرائىل بىلەن ئېلىشتىم ، ئەزرائىل مېنى يەڭدى . مەن قەبرە ئىچىدە تۇرۇپ ، ئۇنىڭدىن ئەنسىرىگەن ئىدىم ، بىراق ئۇزاق ئۆتمەيلا ئۇنىڭ غەمسىز قاقاقلاپ كۈلۈپ يۈرگەن ئاۋازى ئاڭلاندى .

10

بىر كۈنى كىشىلەرنىڭ مېنى بىر - بىرىگە كۆرسىتىپ :

— ئۇ دائىم ھېلىقى تاشلاندىق كونا مەھەللىنى ئايلىنىپ يۈرىدىكەن ، ئېلىشىپ قالغان ئوخشايدۇ ؟ — دېيىشىۋاتقانلىقىنى ئاڭلاپ ، مەن راست ئېلىشىپ قالغان ئوخشىمامدىمەن دەپ گۇمانلىنىپ ، تېخى باياتىن ئايلىنىپ يېنىپ كەلگەن تاشلاندىق مەھەللىگە قاراپ ماڭدىم .

مەھەللىگە كىرىشەن بىلەنلا ، خېلى يىللار ئىلگىرى بۇ دۇنيا بىلەن خوشلىشىپ كەتكەن نىگارمىنىڭ خۇش پۇراق ھىدىنى پۇرىدىم . قۇلاقلىرىمۇ بۇرۇنقىدەكلا ئۇنىڭ يېقىملىق ئاۋازىنى ئاڭلىيالىدى . مەن شۇندىلا ، كىشىلەرنىڭ مېنى خاتا ئەيىبلىگەنلىكىنى جەزملەشتۈردۈم - دە ، مەھەللە تەرەپكە قاراپ :
 — مەن ساق ، سىلەر ئۆزۈڭلار ئېلىشىپ قاپسىلەر ! — دەپ توۋلىدىم .

11

ئۆتكەن ئۆمرۈمنى ئەسلىسەم پۇشايمان ياشلىرىم ئىختىيارسىز تۆكۈلىدۇ . يەنە شۇنچىلىك ياشىشىمنى خىيال قىلسام يۈرىكىم بىرقىسىما بولۇپ ، قورقۇنچلۇق تىترەك باسىدۇ . مەنىسىز ئۆتۈپ كەتكەن ئۆمرۈمدە باسقان ھەربىر قەدىمىم يۈرىكىمگە خۇددى بازغاندەك تېگىپ ، مېنى قاتتىق ئازابلايدۇ .

12

سەن بىر چاغلاردا قۇچىڭنى كەڭ ئېچىپ :
 « سەن مېنىڭ ھاياتىم ، ئەگەر سەن بولمىساڭ مەن بۇ دۇنيادا ياشىيالمايمەن » دەپ، مېنى باغرىڭغا باسقان ئىدىڭ . ئەپسۇس، بېشىمغا كۈن چۈشۈپ، سېنىڭ تەسەللى بېرىشىڭگە موھتاج بولغىنىمدا گويا مېنى تونىمىغاندەك قاراپمۇ قويماي كېتىپ قالدىڭ. بۇ زادى نېمە ئۈچۈن؟

13

مەن ئۆزۈمنىڭ ھەقىقىي ئالداغانلىقىمنى ،
شۇنداقلا نەقەدەر ئەخمەقلىقىمنى سېنىڭ ئاشۇ بىر
جۈپ شەھلا كۆزۈڭ ئەسلىي قىياپىتىنى
ئاشكارىلىغاندىلا بىلدىم .

14

دوستۇم ، سەن مېنى دېھقان ، توپا - چاغدا
مىلىنىپ ، ئېتىزلىقتا ئىشلەشكە يارالغان ، سەھرالىق دەپ
زاڭلىق قىلما ، ئۆيۈڭنى يۈرۈپ گەندە يىغىپ ، ئېشەك
ھارۋىسىغا بېسىپ ماڭسام بۇرۇڭنى تۇتۇۋالما ، بۇ پۇراق
مېنىڭ بۇرۇنۇمغا پۇرمايدۇ ئەمەس ، بەلكى ساڭا
پۇرغاندىنمۇ بەتتەر پۇرايدۇ . چۈنكى ، تەڭرىم ساڭا
بەرگەن يەتتە ئەزانى ماڭمۇ بەرگەن . مەن پەقەت ...

15

ئۇنىڭ مېنى ئۆزىگە مەھلىيا قىلغان خۇمارلىق
كۆزلىرى ئەتراپىدىكى يارشىملىق كىرىپكىلەرنىڭ ھەر
بىرى بىردىن ئوقيا ئوقىغا ئايلىنىپ يۈرىكىمگە
سانجىلغاندىلا ، ئەقلىمنىڭ جىسمىمدىن كېيىن تەۋەللۇت
ئېتىلگەنلىكىگە پۇشايمان قىلدىم . شەكلەن گۈزەللىك
قوغلىشىپ نابۇت بولغان جىسمىمنى تەستە سۆرەپ ،

هەقىقىي گۈزەللىك ئىزدەپ ماڭدىم .

16

تۇرمۇش سەھنىسىدە ئوينىلىۋاتقان بەزى
ئويۇنلارنى كۆرۈپ ئويغا پاتسام ، بەزىلىرىنى كۆرۈپ
قالغانلىقىمدىن ئۆكۈنمەن .

17

ئۇنىڭ ھەسرەتتە دائىم غەمكىن يۈرۈپ ،
ئەمدىلىكتە كۈلۈشنى ئۇنتۇپ قالغىنىم قىزىق .

18

كەپسىز مۇشۇ كۈمنى توخۇلارغا قوشۇپ كاتەكتە
بىر مەزگىل باقتىم . ۋاقىتنىڭ ئۆتۈشى بىلەن ئۇ مياۋلاشنى
ئۇنتۇپ ، خۇددى توخۇدەك چىلايدىغان بولۇپ قالدى ،
توۋا ؟ ...

19

مەن ئۆزۈمنى يىتتۈرۈپ قويۇپ ، يەر - جاھاننى
ئىزدىگەن بولساممۇ زادىلا تاپالمىدىم . ئۆزۈمنى ئىزدەپ
ئاخىر بىر كونا قەبرىستانلىققا بارسام ، بىر كونا گۆرگە
كۆزۈم چۈشتى . قارىسام ئۇ يەردە بىر ئىسكىلىت تۇرىدۇ ،
سەپسالسام ئۇ ئۆزۈم ئىكەنمەن .

20

مانا ھازىر ئۇ قاققلاپ كۈلۈۋاتىدۇ ، مەن بۇقۇلداپ
يىغلاۋاتىمەن . سەۋەب ...

21

بىرى مەن بىلەن كۆرۈشۈش مەقسىتىدە بىر قولىنى
ئۇزاتتى ، مەن خۇشال بولۇپ ئۇنىڭغا ئىككى قولىمنى
ئۇزىتىپ كۆرۈشتۈم . يەنە بىرى ماڭا قاراپ ئاغزىنىڭ
سىڭايىنىدا كۈلدى ، مەن ئۇنىڭغا قاراپ قاققلاپ كۈلدۈم .

22

مەن قاتتىق يىغلايتىم ، ئۇ كۈلۈپ كەتتى . يىغلاش
نۆۋىتى ئۇنىڭغا كەلگەن ئىدى ، يىغىدىن ئۆزۈمنى
تۇتالىمىدىم .

23

يېشىمنىڭ چوڭىيىشىغا ئەگىشىپ ، ئانامنىڭ
قۇرسىقىدىن يەرگە چۈشۈپلا نېمە ئۈچۈن يىغلىغانلىقىمنىڭ
سەۋەبىنى بىلىدىم .

24

ھەي سېنى ، ئادەم تۇرۇپ ، ئاشۇ ئاڭسىز

ھايۋانچىلىكمۇ بولالماي ، بىر قېتىم پۈتۈڭ كىرىپ كەتكەن
كامارغا يەنە دەسسەگەنلىكىنى كۆرۈپ ، سېنى ئېمىدەپ
ئاتاش توغرىسىدا چوڭقۇر ئويغا پاتتىم .

25

باشقىلار سېنى نىجاسەتتىن ئاسراپ ، ساڭا
كۆيۈنۈۋاتسا ، سېنىڭ يەنىلا قولۇڭنى تىقىپ بۇلغىغىنىڭ
قىزىق .

26

پۇشايمان قىلىش — ئېسىل ئەخلاق . ناۋادا ئادەملەر
ئۆز خاتالىقىغا پۇشايمان قىلمىسا ۋە ئۇنى تۈزەتمىسە قانداق
ئاقىۋەتلەر كېلىپ چىقار ؟ ئېنىقكى ، ئۇقسانسىز ،
كەمچىلىكسىز ئادەم بولمايدۇ . بىراق ، بىز ھەر بىر قەدەمدە
ئويلىنىشىمىز ، چەكلىك ھاياتىمىزنىڭ ھەر بىر دەقىقىسىنى
توغرا ، ھەققانىي ئىشلارغا سەرپ قىلىشىمىز كېرەك .
شۇندىلا ئاز پۇشايمان قىلىمىز .

27

مەن ، ئۇنىڭ گۈزەل رۇخسارىدىن تارالغان خۇش
پۇراق ھىدلاردىن مەست بولۇپ ، خۇدۇمنى يوقىتىپ ، ئۇنى
مەجنۇنلارچە سۆيىدۈم ، ئۇمۇ مېنى سۆيىدى ، ماڭا سۆيۈشنى
ئۆگەتتى . ئويلىمىغان يەردىن ئۇ ، « بولدى قىل ئەمدى ،

مېنى ئۇنتۇپ كەت » دەپ مېنى تاشلاپ كەتتى . مەن
ئۇنىڭ ئارقىسىدىن « توختا ، سەن ماڭا سۆيۈشنى
ئۆگەتكەن ، ئۇنتۇشنىمۇ ئۆگىتىپ قوي ! » دەپ توۋلىغانچە
يۈگۈردۈم .

28

بىر چاغلار ، « مېنىڭ قەلبىم پەقەت سىزگىلا
مەنسۇپ » دەپ قەلبىڭنى ماڭا بەرگەن ئىدىڭ . ھېچ
بىلمەيلا قالدىم ، بۈگۈن باشقىلارغا قەلب تاپشۇرۇپسەن ،
سەندە زادى قانچە قەلب بار ؟!

29

مەن تەڭرىدىن : « ھەي تەڭرىم ، سەن مېنى
رەزىللىكلەرگە بەدەل تۆلەش ئۈچۈنلا ياراتقانمۇ ؟ » دەپ
سورىدىم . تەڭرىم :
— راست ئېيتسەن ، سەن رەزىللەر ئۈچۈن كۆپ
بەدەل تۆلەۋاتىسەن ، مەن سەن تۆلىگەن بەدەل بىلەن
رەزىللەرنى ئايرىۋاتىمەن . سەن يەنە بىر ئاز بەدەل تۆلەپ
تۇر . مەن رەزىللەرنى ئايرىپ بولۇپلا ئۇلارنى زېمىندىن
تازىلايمەن ، - دېدى .

30

يۈرىكىمنىڭ ئۇنىڭ بىلەن بىرگە كەتكىنىنى

بىلگىنىمدە ئۇنى خورلىغانلىقىمغا پۇشايمان قىلىپ، ئىزدەپ
بارسام، ئۇ يۈرىكىمنى ئېلىپ بۇ دۇنيا بىلەن ئاللىبۇرۇن
خوشلىشىپتۇ.

31

ئۇنىڭ، مەن ئەتىۋارلاپ كەلگەن سۆيگۈسىنىڭ،
چاقماق چېقىپ زېمىن يورغاندا يوق بولۇپ كەتكىنىنى
كۆرۈپ، ئۆزۈمنىڭ بۇ سۆيگۈنىڭ كۆلەڭگىسى ئۈچۈن
ئاۋارە بولۇۋاتقانلىقىمنى ئاندىن بىلدىم.

32

سېغىنىش ئوتىغا بەرداشلىق بېرەلمەي، خىيالىمنى
قاناتلاندىردۇم. ھەش - پەش دېگۈچە خىياللىرىم نىگار
ۋەسلىگە قېنىپ، مېنى ئازابتىن قۇتۇلدۇردى. خۇشاللىقتا
كۆزۈمنى ئېچىشىمغا، تېخى ھېلىلا مېنى خۇشال قىلغان
خىياللىرىم سېغىنىش ئوتلىرىنى تېخىمۇ ئۇلغايىتۋەتتى.
شۇندىلا كۆيۈپ كۈل بولۇش ئالدىدا تۇرغان خىياللىرىمنى
يىغىپ، نىگارنى ئىزدەپ يول ئالدىم.

33

مەن ئۇنىڭ بىلەن خوشلىشىپ، ئۇزۇن مۇساپىنى
بېسىپ مەنزىلىمگە يەتكەندىن كېيىن، ئۇنىڭ يېنىدا بىر
نەرسەم قالغاندەك بىرقىسما بولۇپ قالدىم. يۈك - تاقلارمغا

قارىسام ھەممە نەرسەم ساق ، كېيىنچە بىلىسەم قەلبىمنى
ئۇنتۇپ قاپتىمەن .

34

مەن كۆڭلۈمگە قىلچىلىك شەك كەلتۈرمەستىن
ئۇنى مېھرىم بىلەن باغرىغا باستىم . ئۇ جىسمىنى
قاچۇرۇپ : « بولدى قىلىك ، مېنىڭ جىسمىم ئاللىبۇرۇن
بىر سوغۇق قول تەرىپىدىن بۇلغىنىپ بولغان » دەپ كۆز
يېشى قىلدى . مەن ئارىغا يۈرىكىمنى قويدۇم . يۈرىكىم :
« راست ئېيتىسەن ، ئۇنىڭ تېنى نابۇت بولغان بىلەن
يۈرىكى بۇرۇن ساڭا بەرگەنچە پاك تۇرۇپتۇ » دېدى . مەن
ئۇنى باغرىغا قايتا تېخىمۇ چىڭ باستىم .

35

مەن ۋىناسنىڭ ھەيكىلى ئالدىغا كەلدىم ، ئۇ ماڭا
تونۇش مەبۇد ئىدى . مەن ئۇنىڭ بىلەن ئۇنسۇز
شېۋىرلاشتىم . ئەنە شۇ چاغدا يېنىمدا بىرنەچچە قىز پەيدا
بولدى . ئۇلار مېنىڭ سۈكۈت ئىچىدىكى سۈرلۈك
قىياپىتىمگە زەم سالدى بولغاي : « بۇ ساراڭ ئىكەن ، بىر
ھەيكەلگە باش ئۇرۇۋاتىدۇ » دەپ مەسخىرىلىك كۈلۈشتى .
ئۇلارنىڭ بۇ كۈلكىسى مەن ئۈچۈن ئەرزىمەيتتى . چۈنكى ،
ئۇلار « ۋىناس » نىڭ مۇھەببەت ۋە گۈزەللىك ئىلاھى
ئىكەنلىكىنى بىلمەيتتى .

36

ئۆزۈڭنىڭ بىر قاغا ئىكەنلىكىڭنى ئۇنتۇپ قالدىڭ ،
سېنىڭ ناخشاڭ بۇلۇننىڭ قەلبىنى سۆزلەيمەن دەپ
ئارتۇقچە ئاۋارە بولمىسۇن .

37

سەن مېنى « سەھرالىق تومپاي » دەپ زاھلىق
قىلغان چېغىڭدا ، ئۆز ئاتا - بوۋاڭنىڭ روھىنىڭ قانچىلىك
قورۇنۇپ كېتىدىغانلىقىنى ئېسىڭگە ئالالامدىغانسەن ؟!

38

تۈپتۈز يولدا كېتىۋېتىپ يىقىلىپ چۈشكەندىن
كېيىنلا ، ئۆزۈمنىڭ قاچانلاردىن بېرى پالەچ بولۇپ
قالغانلىقىم توغرىسىدا ئويلاشقا باشلىدىم .

39

نېمىشقىكى ، يېقىندىن بېرى ئۆزۈمنىڭ تىرىك
ئىكەنلىكىمنى ئويلىساملا كۆز ياشلىرىم مەڭزىمنى
كسىلاتادەك كۆيدۈرۈپ ئاقىدىغان بولۇپ قالدى .

40

مەن يىغلاشقا تەمىشلىۋېدىم ئانام ئاغزىغا ئېمىزگە

سېلىپ قويدى . مەن ئىلاجىسىز ئېمىز گىنى ئەمدىم . بىچارە
ئانام مەندىن تولىمۇ رازى بولدى . ئەپسۇس ، ئۇ مېنىڭ
ئۇنسز يىغانى بىلسە ئىدى كاشكى ...

41

كەل پەرىشتەم ! بىز قول تۇتۇشۇپ ، سۆيگۈمىزگە
ھەسەت قىلىۋاتقان ئاشۇلارنىڭ ئالدىدىن يۇقىرى ئاۋازدا
« ياشسۇن سۆيگۈ » دەپ تۈۋلىغانچە ئۆتەيلى ، ئۇلارنىڭ
كۆزلىرىگە قان تولىسۇن .

42

بويۇن قىسىپ بىچارىلەرچە تۇرغان ئاشۇ
ئارمانلىرىمنى ئەگەشتۈرۈپ يىراقلارغا كېتەي دەيمەنۇ ،
نېمىشقىكىن يەنە دېلىغۇل بولۇپ تۇرۇپ قالمەن .

43

سېنىڭ دەردىڭدە سەۋدايى بولۇپ ، سۆيگۈ تىلەپ
ئالدىڭغا بارسام ، « ساراڭ » دەپ مېنى مەسخىرە قىلغىنىڭ
قىزىق .

44

ناۋادا خىيالغا ئارىلىشالايدىغان قانۇن تۈزۈلگەن
بولسا ئىدى ، بۇ كەمگىچە نەچچە قېتىم ئۆلۈمگە ھۆكۈم

دېدى . مەن شۇندىلا ئۇنى تونۇيالمايۋاتقانلىقىمنىڭ
سەۋەبىنى بىلدىم ، چۈنكى ئۇمۇ ...

48

سۆيگۈ ئازابىدىن قاناۋاتقان يۈرىكىمنىڭ نالىسىگە
چىدىماي ، ئۇنىڭغا :

— مەن سېنى دۇنيادا ھەممىدىن پاك سانىغان
ئىدىم ، سەنمۇ تايىنلىق ئىكەنسەنمۇ ؟ — دېدىم . ئۇ ئىلمان
كۈلۈپ :

— تولا ۋالاقلىماي يولۇڭغا ماڭ ، نېمە دەيدىكىن
دېسەم تېخى مەندىن نارازى بولۇۋاتامسەن ، سەن مېنىڭ
ئىشەنچىمنى دەپسەندە قىلىپ قويغان گۇناھىڭ ئۈچۈن ، ئۇ
دۇنياغا بارغاندا سۆيگۈ ئىلاھى تەرىپىدىن سوراققا
تارتىلسەن ، — دېدى .

مەن شۇندىلا سۆيگۈ ئالدىدا ھەقىقەتەن گۇناھكار
ئىكەنلىكىمنى ھېس قىلىپ ئويغا پاتتىم . سۆيگۈ ئىلاھىنىڭ
سورىقى كۆز ئالدىغا كېلىپ ، بەدىنىم لاغىلداپ تىترەشكە
باشلىدى .

49

ئۇ مېنىڭ ئۇنى سۆيۈشۈمنى گۇناھ ھېسابلىدى
بولغاى ، مەندىن ئۆزىنى قاچۇردى . بىراق ، ئۆزىنىڭ مېنى
سۆيمەسلىكىنىڭ قانداق ئېغىر جىنايەت ئىكەنلىكىنى
ئويلايمۇ قويمىدى .

本集子由作者几部短篇小说和十几篇散文编成。

جاۋابكار مۇھەررىرى : مۇھەممەت ئابلىز بۇردىار
جاۋابكار كوررېكتورى : قەمبەرگۈل ئوسمان
تېخنىكىلىق تەھرىرى : غولام ئەبەيدۇللا

بەدەل

ئاپتورى : ئەكبەر جاپپار


قەشقەر ئۇيغۇر نەشرىياتى نەشر قىلىپ تارقاتتى
جايلاردىكى شىنخۇا كىتابخانىلىرى ساتىدۇ
(قەشقەر شەھىرى تارбоғۇز يولى 14 - قورۇ ، پوچتا نومۇرى : 844000)
قەشقەر ئۇيغۇر نەشرىياتى باسما زاۋۇتىدا بېسىلدى
فورماتى : 1092×787 مم ، 1/32
باسما تاۋنىقى : 5.25 قىستۇرما ۋارىقى : 1
1999 - يىل 7 - ئاي 1 - نەشرى
1999 - يىل 7 - ئاي 1 - بېسىلىشى
تىراژى : 6080 — 1

ISBN7 — 5373 — 0716—4/ I . 198

باھاسى : 6.50 يۈەن

مۇقاۋىنى لايىھىلىگۈچى : غەيرەت خالىق

ISBN 7-5373-0716-4



ISBN7 — 5373 — 0716 — 4

1. 198 (民文) يۈەن 6.50 : باھاسى

9 787537 307161 >